

FYRRA FLAGGDAGSÁLIT

FRÁGREIÐING FRÁ FORMANNINUM
Í GRUNDLÓGARNEVNDINI



FYRRA FLAGGDAGSÁLIT

FRÁGREIÐING

FRÁ

FORMANNINUM

Í

GRUNDLÓGARNEVNDINI

LATIN

FLAGGDAGIN 2004

Fyribils útgáva latin lögmanni flaggdagin 2004.
Grundlógarnevndin, Tórshavn 2004.

Prenttilger: cre8

Prent: Estra

Til Føroya lögmann

Hetta arbeiðsuppskot – nevnt *Fyrra flaggdagssálit*, er komið so langt áleiðis, at tað er ein liðug heild, og verður latið landsstýrinum við hesum í huga:

- Formaðurin hevur tað fatan, at tað er ábyrgd hansara at lata landsstýrinum eina frágreiðing um arbeiðið í grundlógarnevndini, hóast hetta arbeiðið, av umstöðum, sum hvørki hann ella nevndin hava verið harrar yvir, ikki er komið so langt í nevndarviðgerðini, sum lógin hevði í hyggju.
- Sum støðan er í lötuni, er ikki annar möguleiki enn at nýta somu mannagongd, sum tá Frágreiðingin um grundlógararbeiðið varð latin landsstýrismanninum í sjálvtýrismálum 31. desember 2001. Vit at lata landsstýrinum eina formansfrágreiðing, er endin ikki sleptur.
- Uppskotið er eitt fullfiggjað arbeiðsuppskot til eina feroyska stjórnarskipan, sum bíðar eftir at verða viðgjort í stórkamari, mannað vit umboðunum frá teimum politisku flokkunum. Tann viðgerðin er eftir, áðrenn tað kann sigast at vera eitt fyribils uppskot frá Grundlógarnevndini.
- Hinvegin er uppskotið og viðmerkingarnar eitt grundarlag, sum bæði lögtingslimir og feroyska fólkid framhaldandi kunnu skifta orð um. Orð, ið kunnu menna uppskotið og fáa gjølla fram tað, sum fólk okkara vil hava í eina stjórnarskipan – ella hvat ikki skal í eina skipan.
- Hetta er eisini í samsvari við lógina frá 2003, ið krevur, at fólkid, longu meðan arbeiðið er ávegis, skal kunnast um tað, sum skal verða í eini feroyskari stjórnarskipan.
- Núverandi samgonga vil, at grundlógararbeiðið skal skipast av nýggjum, so eingin orsøk er til at lata alt tað stóra og góða arbeiðið, sum er eitt úrslit av einum dyggum samstarvi í grundlógarnevndini millum allar politiskar flokkar á Løgtingi, fara aftur við borðinum, tí her er eitt gott støði, ið framhaldandi skal kunna byggjast á.
- Nú ræður um, at tjóðskaparligu mótpolarnir í feroyskum politikki ikki skerpa klórnar hvør móti øðrum, men at vit við eini stjórnarskipanarlög finna eina gongda leið, har allir partar finna seg til rættis. Stjórnarskipanin skal bert taka støði í fólksins egna vilja. Tað er bert Føroya fólk, ið kann taka avgerð um eigna lagnu. Hetta má vera aðalmálið.

Flaggdagin 2004

Jóan Pauli Joensen
Formaður í Grundlógarnevndini

Innihaldsyvirlit I

Til Føroya lögmann	3
Innihaldsyvirlit I	4
Innihaldsyvirlit II	5
Fororð	10
Formanshugleiðingar	11
Stjórnarskipan Føroya	18
Skipanin	35
Valdsbýti	43
Stjórnarskipan við viðmerkingum	57

Innihaldsyvirlit II

Til Føroya lögmann	3
Innihaldsyvirlit I	4
Innihaldsyvirlit II	5
Fororð	10
Formanshugleiðingar.....	11
At finna seg sjálvan	11
Dagfördur setningur	12
Arbeitt av nýggjum.....	12
Nýggja samgongan og grundlógin	13
Støðan uppendir flaggdagin 2004	13
Eitt arbeiðsuppskot.....	13
At finna aftur felags stev	14
Vit fólkið í Føroyum.....	14
Nevndarlimir	16
Formaðurin	16
Samfelagsfrøðingar.....	16
Flokkarnir □	16
Fólkaflokkurin:	16
Sambandsflokkurin.....	17
Javnaðarflokkurin	17
Sjálvstýrisflokkurin.....	17
Tjóðveldisflokkurin	17
Miðflokkurin.....	17
Stjórnarskipan Føroya	18
Formæli.....□	18
Fyrsti partur. Stjórnarskipan	18
1. Stjórnarskipan.....	18
§1. Føroyar	18
§2. Valdsbýti, løgræði og rættvísi	19
§3. Landsins stovnar	19
§4. Stýrislag	19

§5. Fólkið	19
§6. Ímyndir og Mál	19
Annar partur. Rættindi	19
2. Almenn rættindi og skyldur	19
§7. Rættindi og verja teirra	19
§8. Onnur rættindi	19
§9. Skyldur	20
3. Jøvn rættindi	20
§10. Javnraettindi	20
§11. Javnstøða	20
§12. Framihjáraettindi	20
4. Persónlig rættindi	20
§13. Lív og trygd	20
§14. Persónligt frælsi	20
§15. Bústaður og samskifti	20
§16. Ognarrættur	21
5. Trúarrættindi	21
§17. Trúarfraelsi	21
6. Politisk rættindi	21
§18. Valrættur	21
§19. Framsøgufrælsi	21
§20. Felagsfrælsi	22
§21. Savningarfrælsi	22
7. Vinnurættindi	22
§22. Vinnurættur	22
§23. Arbeiði	22
8. Búrættindi	22
§24. Innlögurættindi	22
§25. Hvørsmansrættur	22
§26. Óðalsrættindi	22
9. Sosial rættindi	23
§27. Skúli	23
§28. Sosial trygd	23
§29. Familja	23
10. Fyrisingarlig rættindi	23
§30. Alment innlit	23
§31. Hoyring	23
§32. Umboðan	23
§33. Mannagongdir	23
11. Rættarlig rættindi	24
§34. Ákæra	24
§35. Revsing	24
§36. Løgrættufólk	24
§37. Rættarmál	24
Triði partur. Stýrisskipan	24
12. Alment	24
§38. Stovnar og vald	24

§39. Val og skipan.....	25
§40. Rættindi og avmarkingar	25
13. Avmarkingar	25
§41. Valdsregla.....	25
§42. Heimildarregla	25
§43. Markregla	25
§44. Líkaregla	25
§45. Tilfeingi.....	25
14. Løgtingið	25
§46. Tingið	25
§47. Tingmenn	26
§48. Val	26
§49. Valskeið.....	26
§50. Tingstarv.....	26
§51. Tingformaður	26
§52. Tingseta	26
§53. Ólavssøkurøða	26
§54. Tingsins virki	27
§55. Nevndir.....	27
§56. Innlit	27
§57. Sømdir tingmanna	27
15. Landsstýri	27
§58. Løgmaður	27
§59. Landsstýri.....	28
§60. Landsstýrismenn	28
§61. Starvsstjórn.....	28
§62. Málsøki.....	28
§63. Samskipan	28
§64. Eftirlit	28
16. Dómstólar	28
§65. Dómstólar.....	28
17. Kommunur.....	29
§66. Kommunur	29
18. Aðrir stovnar.....	29
§67. Aðrir óheftir stovnar	29
§68. Landssakførari.....	29
19. Lóggávuvald	29
§69. Lóggávuvald.....	29
§70. Lóggávuheimild	29
§71. Lóggávumannagongd	29
§72. Millumlandalógin	30
§73. Kunngerðarlóggáva	30
20. Stjórnarvald	30
§74. Stjórnarstovnar	30
§75. Stjórnarstarv	30
§76. Fyrisingt	30
21. Dómsvald.....	30
§77. Løgrættur.....	30
§78. Dómsvald	31

22. Fíggjarvald.....	31
§79. Skattur	31
§80. Fíggjarætlan	31
§81. Játtanarskipan.....	31
§82. Mannagongd.....	31
§83. Fíggjarnevnd	32
§84. Eykajáttan.....	32
§85. Roknkapir	32
§86. Grannskoðan	32
§87. Landsbanki	32
§88. Búskapargrunnur	32
23. Eftirlitisvald.....	32
§89. Eftirlitisvald	32
§90. Fyrispurningar	32
§91. Nevndareftirlit	33
§92. Ábyrgd	33
§93. Fólkssins umboðsmaður	33
24. Uttanlandsvald.....	33
§94. Samveldi.....	33
§95. Umboðan	33
§96. Uttanlandsnevnd.....	33
§97. Samtykki	34
25. Neyðrættur.....	34
§98. Neyðstøða.....	34
26. Gildi og samtykt.....	34
§99. Samtykt	34
§100. Gildi	34

Skipanin..... 35

Bárður Larsen & Kári á Rógví	35
Á tingi fær fólkioð rødd	35
Tilgongdin	35
At velja sær skipan	36
Skipanin er bæði karmur og lóg	39
At taka við endurnýggjaðari skipan	41

Bókmentir í úrvali: 41

Valdsbýti..... 43

Rúni Rasmussen.....	43
Uppruni....□	43
Valdsbýti og eftirlit og javnvág	44
Tingræði (parlamentarisma)	45
Forsetaskipan	47
Montesquieu-mytan	47

Føroyska stjórnarskipanin og valdsbýtið	48
Bókmentir og heimildir	51
Stjórnarskipan við viðmerkingum	57

Forord

Hetta er *Fyrra Flagdagsálitið*, sum verður lagt fram við einum arbeiðsuppskoti til eina féroyska stjórnarskipan. Umframt eitt handanarskriv til lögmann eru í hesum álti hugleiðingar, sum formaðurin hevur gjort sær um grundlógar ella stjórnarskipanararbeiði. Um arbeiðið hjá Grundlógarnevndini frá 1999 er greitt frá í *Frágreiðing um grundlógararbeiði frá formanninum i grundlógarnevndini til landsstýrismannin í sjálvstýrismálum* handað um árskiftið 2001/2. Í hesum næsta álti, fyrra flaggdagsáliti, verður greitt stutt frá arbeiðinum, og hvør sitið hevur í Grundlógarnevndini frá 2003.

Miðleingjan í hesum álti er sjálvt arbeiðsuppskotið til *Stjórnarskipan Føroya* í reinum líki, og hesum á baki kemur so uppskotið við viðmerkingum, ið greiða nærri frá tí, sum er ásett í sjálvari skipanini.

Tað hevði saman við hesum álti borið væl til at prenta eini 1.000-1.500 síður av alment viðkomandi stjórnartilfari, sum klassisk og modernað stjórnarskjöl og ví sindaliga viðgerðir av slíkum. Men tað hava vit ikki hildið verið rætt á hesum sinni. Í staðin hava vit latið prentað grein um stjórnarskipanir, sum Bárður Larsen og Kári á Rógví hava skrivað, umframt eina heilt nýggja viðgerð av valdsbýtinum, sum Rúni Rasmussen, B.S.Sc. hevur gjort við støði í lestri sínum á Fróðskaparsetrinum, báðar við ávísingum til viðkomandi tilfar.

Annað tilfar av almennum áhuga fyrir stjórnmálafolk er at finna á heimasíðum sum:

www.constitution.org

www.constitution.org/liberlib.htm

www.yale.edu/lawweb/avalon/avalon.htm

www.findlaw.com

Vónandi fer tað at bera til at koma við *Øðrum Flagdagsáliti* áðrenn langt um líðir, har eitt fullfiggjað uppskot, sum er viðgjört av eini fullmannadaðari nevnd og eisini, sum ásett í lógini, hevur verið viðgjord av fólk okkara.

Formanshugleiðingar

Gamlaárskvöld 2001 varð ein formansfrágreiðing við heitinum *Frágreiðing um grundlógararbeiði frá formanninum í grundlógarnevndini til landsstýrismannin í sjálvstýrismálum*, send táverandi landsstýrismanninum, Høgna Hoydal, við telduposti. Henda frágreiðing varð síðani broytt og rættað og endaliga lögð fram 14. mars 2002.

Eins og ta ferðina ræður nú um at uppfylla lógina um grundlógararbeiðið. Løgtingið hevur álagt nevndini at lata frá sær fyribilsálit flaggdagin 2004 og endaligt álit flaggdagin 2005.

Tað fyrra flaggdagsáltið verður eisini ein formansfráðgreiðing, tí valið í 2004 gjørði, at ikki bar til hjá politisku limunum at vera við í arbeiðinum, hvørki upp undir val ella nakað væl eftir valið. Kortini hevur formaðurin fingið dyggja hjálp frá skrivara og serfrøðingum. Úrslitið er, sum løgtingið ætlaði við lögini um grundlógararbeiðið, eitt uppskot um føroyska stjórnarlög við stuttum viðmerkingum.

Nú er greitt hjá nevndini at fara undir breiðari hoyringar og síðani – við politisku manningini valdari av nýggjum – at gera tað seinna flaggdagsáltið.

At finna seg sjálvan

Tað var nøgdsemi millum føroyingar, tá teir seinast í 19. øld funnu aftur sín føroyska mentanarliga samleika og ikki bert kendu seg sum føroyingar í landi sínum, men eisini góvu hesum ljóð í máli, skaldskapi og mentan. Men so dróg sundur partanna millum, og tey sum áður høvdust staðið saman, fóru hvør sín veg; og vit fingu sambandsfólk og sjálvstýrisfólk.

Politiski leikurin kom síðani at gera sít til, at politikarar av álvara fóru at skerpa sjónarmiðini hvør móti øðrum og skaptu ein politiskan retorikk, ið hevur gjört tað trupult, fyrir ikki at siga næstan ógjørligt, aftur at finna saman tjóðskaparliga. Hetta hevur, sum rímiligt er, eisini sett sín dám á arbeiðið í grundlógarnevndini og er ein meginorsøk til, at arbeiðið ikki kundi gerast liðugt fyrr enn gingið var aftur á slóðina og tann felags fatan funnin, ið lá í upprunanum og menningini av politisku tilgongdini seinastu hálvu aðru øldina. Mangan, meðan alt gekk sum eftir ánni, stungu hesir mótssetningarnir seg upp og máttu brýnast, men ongantíð steðgaði hetta arbeiðinum í fyrstu grundlógarnevndini. Ein snávingarsteinur í hesum sambandi hevur verið sjálvstýrismálum, tí hava vit nú, sum ein lið í eini tjóðskaparligari semjusøkjjan, valt at skifta hetta orð út við orðið *stjórnarskipan*, sum samsvarar væl við enska orðið *Constitution* ella tað tyska *Verfassung*.

Eitt er, at tað ikki er hvønn dag, at eitt fólk ella eitt land skrivar eina nýggja stjórnarskipan, annað er, at tað eisini er rættiliga óvanligt at skriva lög í einum landi, har tað ikki er full semja um sjálva grundlögina ella stjórnarskipanina sum tjóðskaparlig ímynd. Vanliga er ein nýggj grundlög ella stjórnarskipan endin á eini gamlari skipan og byrjan til eina nýggja, tí verða stjórnarskipanir ofta til í kollveltingartíðum. Vit kunnu bert hugsa um okkara egnu fyribils stýrisskipan undir krígnum og síðani eldru stýrisskipanarlögina beint eftir, at heimastýrisskipanin varð samtykt.

Hjá okkum hevur síðani hvørki nøkur framd kollvelting ella nøkur semja verið at borið eina nýskipandi stjórnarskipan. Hetta seinna hevur higartil ikki borið til hjá okkum við eini politiskari støðu, har vit hava havt tveir ósambæriligar mótpolar, ið eru tvinnadír saman í tráðin, vit kunnu nevna tjóðskaparligu gongdina í Føroyum tey seinastu stórhundrað árin. Her verður neyðugt at

loysa eitt sindur upp og at finna eina tjóðskaparliga semju, sum allir flokkar kunnu standa saman um. Hesa semju eiga vit at leggja í okkara nýggju Stjórnarskipan Føroya. Tað verður tað stóra takið.

Dagfördur setningur

Eftir at formansfrágreiðingin frá árskiftinum 2001/2002 varð latin úr hondum, fjarðaði politiski parturin í grundlógararbeiðinum eina tíð, tí lögtingsval stóð fyrir durum. Eftir lögtingsvalið 30. apríl 2002 var í samgonguni semja um at halda fram við grundlógararbeiðinum, og ein dagförd lóg um grundlógarnevnd – lögtingslög nr. 79. frá 8. mai 2003 um grundlógarnevnd – varð samtykt. Endamálið við hesi lög var at:

“gera uppskot til grundleggjandi stjórnarlög fyri Føroyar. Í uppskotinum skulu vera ásetningar um stýrskipan og valdsbýti eins og grundleggjandi rættindi og skyldur hjá borgarunum. Grundlógarnevndin tekur við arbeiðinum og fullførir verkið hjá nevndini, ið higartil hevur arbeitt við feroyskari grundlög.”

Nýtt í hesi lögini, sum enn er gallandi, er, at nevndin sjálv eftir tilmæli frá formanninum skal útgreina arbeiðssetningin. Eisini kann nevndin taka upp evni eftir egnari meting, eins og allir limir eiga rætt at fáa sína hugsan við í álit og frágreiðingar hjá nevndini. Full semja var á tingi um allar ásetningar í lögini – uttan júst navnið grundlógarnevnd. Nevndin fekk tó heimild sjálv at mæla til navnið á endaliga uppskotinum. Til tess at finna semju skjýtur formaðurin upp heitið stjórnarskipan.

Lógin krevur, at nevndin, meðan hon arbeiðir, skipar fyrir at kunna og hoyra feroyska fólkiað. Eitt fyribilsuppskot skal latast landsstýrinum í seinasta flaggdagin 2004. Hetta skal so latast fólkunum til viðgerðar á tann hátt, at hoyringar skulu skipast í øllum valdømum, so fólkiað, kommunur og áhugabólkur skulu fáa høvi at ummæla uppskotið og seta sín dám á tað. Skipast skal eisini fyrir evnifundum um innihaldsligar partar av uppskotinum. Alt hetta er neyðugt, tí sum tað longu stendur í uppskotinum til formæli:

“Vit, fólkiað i Føroyum, samtykkja hesa stjórnarskipan okkara. Hon er grundarlag undir stýri okkara og tann fyriskipan, ið skal tryggja frælsi, trygd og trivnað okkara.”

Nú fyrra flaggdagsálitið er tökt, eigur tingið eftir uppskoti frá lögmanni ella avvarðandi landsstýrsmanni at játta neyðugu miðlarnar til at fara undir kunning og hoyring og politiska arbeiðið í nevndini fram ímóti seinna flaggdagsálitinum.

Arbeitt av nýggjum

So skjótt landsstýrismaðurin sambært nýggju lögini um grundlógararbeiðið astur hevði sett formannin, sum er tann sami, og formaðurin hevði valt serfrøðingarnar, og flokkarnir á tingið høvdu valt sínar limir í nevndina, byrjaði nevndararbeiðið astur eftir tí leisti, sum formaðurin hevði skotið upp. Hann er:

“Grundlógarnevndin verður skipað í tvey kømur við sama formanni. Eitt lítlakamar, sum er arbeiðskamar mannað við serfrøðingum, sum gera uppskotini og viðmerkingar at leggja fyrir stórkamar, sum er mannað bæði við serfrøðingum og parlamentarikarum. Í stórkamari verða uppskot og viðmerkingar nágreniliga viðgjørd og tillagað. Tað verður stórkamar, sum tekur endaliga støðu til tað uppskotið til eina feroyska grundlög, sum um Løgtingið verður lagt út til fólkatkvøðu. Stórkamar skal hava nakrar fastar ásettar

fundir, sum verða lagdir í samráð við lögtingsformann og lögmann, so einki annað verður til hindurs fyrí, at hesir fundir verða hildnir ta tíð, teir eru ásettir at verða. Hin vegin skulu teir ikki verða hildnir so ofta.”¹

Fundir voru hildnir bæði í lítlakamari og stórkamari og glið kom veruliga á arbeiðið aftur til vit aftur snávaðu um sama tjóðskaparliga snávingarsteinin, sum í undanfarnu nevnd Fyri at hesin trupulleikin framhaldandi ikki skuldi koma at darva arbeiðinum, varð á fundi 17. november í fullari semju samtykt at seta eina undirnevnd, ið skuldi finna fram til eina tjóðskaparliga semju um henda spurningin. Hetta skuldi kortini ikki forða lítlakamari í sínum framhaldandi arbeiði. Tíverri fyrí hetta arbeiðið kom nú so mangt samstundis at henda á politiska viðvöllinum, ið endaði við, at lögmaður skrivaði út val at verða 20. januar 2004. Við hesum datt alt arbeiðið í stórkamari í grundlógarnevndininiðurfyri, og spurningurin um tjóðskaparligu semjuna í grundlógarnevndarhöpi kom tíverri ikki at verða viðgjördur aftur í nevndini. Tað var stórt spell, tí tað er einki at ivast í, at um spurningurin um tjóðskaparligu semjuna varð loystur – og sera góð útlit voru til tað – hevði gongd komið aftur á grundlógararbeidið, og tað hevði skjótt verið komið á mál. Men soleiðis skuldi tað ikki verða á hesum sinni.

Nýggja samgongan og grundlógin

Eftir valið varskipað ein nýgg samgongamillum Javnaðarflokkin, Fólkaflokin og Sambandsflokin. Í samgonguskjalinum dagfest 31. januar 2004 stendur, at:

”Arbeiðið í grundlógarnevndini skal skipast av nýggjum. Uppgávan er at gera eina stjórnarskipanarlög, sum eisini inniheldur ásetingar um mannarættindi og onnur rættindi. Umframt at lýsa verandi ríkisrættarligu stöðu, skal lógin innihalda greiðar mannagongdir fyrí, hvussu farast skal fram, um ríkisrættarliga stöðan verður broytt.”

Enn er ikki farið undir at skipa arbeiðið í grundlógarnevndini av nýggjum við lógarbroyting. Helst kann henda nýskipan henda innan karmarnar av verandi nevnd. Tað er tí enn lögtingslög nr. 79. frá 8. maí 2003 um grundlógarnevnd, sum formaðurin hefur at halda seg til. Sambært hesi lög skal eitt fyribils uppskot og álit latast landsstýrinum áðrenn 25. apríl 2004.

Stöðan uppendir flaggdagin 2004

Stöðan er tann, at politisku viðurskiftini hava gjört, at tað í langa tíð ikki hefur borið til at arbeitt í stórkamari í grundlógarnevnnini har parlamentaríkararnir eru umboðaðir. Av tí sama ber heldur ikki til at leggja fram eitt fyribils uppskot, sum er viðgjört í allari nevndini, sum er nevnt í lógin. Spurningurin er, um tað undir hesum umstöðum hevði verið tað rætta at slept endanum. Men hetta hefur formaðurin ikki hildið verið rætt at gera, tí so kundi tað koma at verða trupult at fáa fatur á endanum aftur. Tað rætta er undir verðandi umstöðum at halda lóginu so langt, sum tað yvirhovur ber til. Tað er eisini formansins fatan, at allir politiskir flokkar vilja geva honum rætt í hesum.

Eitt arbeiðsuppskot

Við stöði í tí arbeiði, sum er gjört árini frammanundan, og í tí, sum er gjört eftir at ein nýgg grundlógarnevnd tók við heystið 2003, hefur formansskapurin, studdur av skrivararanum og teimum formansútnevndu samfelagsfrøðingunum í nevndini, gjört eitt *arbeiðsuppskot* til eina fóroyska stjórnarskipan. Hesi skipan hava teir tríggir Jóan Pauli Joensen, formaður, Kári á Rógví, formaður,

¹ Frágreiðing um grundlógararbeidið frá formanninum í grundlógarnevndini til landsstýrismannin í sjálvstýrismálum. Latin 31. desember 2001. Løgfroðiliga kannað og rættað 14. mars 2002., bls. 169

og Bárður Larsen, skrivari, ábyrgdina av. Hinir samfelagsfrøðingarnir hava so hvort fингið uppsloti til kanningar og viðmerkingar. Endaspurturin var dagarnar 6. og 7. apríl, tá ið uppskotið varð gjøgnumgingið á tveimum heildagsfundum.

Á hesum fundum vórdu lögargreinarnar og viðmerkingarnar fram til og við § 58 viðgjördar, tá vóru ikki stundir til meira. Hinir greinarnar og viðmerkingarnir, sum eftir eru, hevur so formanskapurin saman við skrivarán einsamallur tillagað og ábyrgd av. Í summum fórum býttu serfrøðingarnir seg í meiriluta og minniluta, soleiðis at ein minniluti var ímóti summum orðingum í lögarruppskotinum. Fyri tað mesta vóru hetta mótmæli grundað á faklig rák innan lögfrøðina – eitt nú spurningin um rættvísí er nóg neyvt hugtak at brúka í stjórnarskipan. Hesi viðurskifti eisini eru til skjals í savninum hjá nevndini.

At finna aftur felags stev

Spurningurin er so, hvat nú skal henda, tá ið landsstýrið hevur fингið arbeiðsuppskotið. Sum nevnt omanfyri var hvørki tingsins ella formansins ætlan at leggja tað í onkra skuffu, men heldur at fáa tað út til ein storrí skara sum skjótast. Í hesum sambandi er neyðugt at føroyingar, utan mun til politisk sjónarmið annars, standa saman og finna fram til eina tjóðskaparliga semju, so allir flokkar saman við Føroya fólk taka undir við eini nýggjari føroyskari stjórnarskipan.

Tað er ikki so nógvar ferðir hent, at vit her í Føroyum hava havt möguleika fyri eini so breiðari viðgerð av einum so týdningarmiklum máli, sum ikki bert hevur týdning í lötuni, men eisini fyri alla framtíð. Hetta sæst ikki minst av teirri sannroynd, at Fróðskaparseetur Føroya straks fór undir at skipa fyri undirvísing í lög og at leggja ætlanir fyri framhaldandi undirvísing og granskung í lög á setrinum. Lögfrøði er nú raðfest sum eitt tað fyrsta øki, ið skal mennast tey komandi árin. Áhugin fyri føroyskari lögfrøði og stjórnarfroði er eisini væl og virðiliga ítøkiliggjørdur í *Føroyiskum Lógarriti*, sum ungit føroyskir lögfrøðingar standa aftanfyri og nú er komið út í fleiri ár.

Í hesum sambandi skal eisini nevnast, at Grundlógarnevndin skipaði fyri eini stórarí altjóða grundlógaráðstevnu í Norðurlandahúsínum. Hon skuldi upprunaliga verða heystið 2002, men av praktiskum orsókum bar ikki til at halda hana fyrr enn í 2003 – í døgunum 11. – 13. mars 2003. Henda ráðstevna við sínum mongu framlögum hevði ein altjóða dám, har farið varð rættilega víða. Henda ráðstevnan var sera væl eydnað og komu nögv sera áhugaverd sjónarmið fram, sum byggjast kann á framhaldandi. Eisini hava vit fингið samband við serkøn fólk, sum við stórum áhuga fylgja við gongdini í Føroyum. Einki er at ivast í, at grundlógaráðstevnan gjørdi, at ein hópur av fólk fekk eina greiða fatan av tí týdningi, sum ein stjórnarskipan kundi koma at hava fyri Føroyar. Tað er ein menning í lögfrøðiligum framsókn og hugsunarhátti, ið, sum frálíður, vil verða mennandi fyri føroyska umsiting og alt tað føroyska samfaglið. Tilfarið frá hesi ráðstevnu var savnað í hefti, ið varð latið øllum á ráðstevnuni.

Endaligu avrikini hjá fyrilestrarhaldarum og øðrum eru fyri stóran part útgivið í Føroyiskum Lógarriti. Eisini nevnda formansfrágreiðing varð prentað til hetta høvið.

Vit fólkid í Føroyum

Tað eru tey, sum halda, at tað er bert at skriva av eina fremmanda stjórnarskipan og laga hana til føroysk viðurskifti; hetta kundi ein tilvildarlig advokatskrivstova gjørt, og so var ikki meira um tað at siga. Kansa? Tað vildi hinvegin tikið möguleikan frá Føroya fólk og umboðum teirra á tingi at viðgjørt hetta stóra mál frá grundini út frá tí mentanararvi og teimum grundleggjandi politisku virðum, sum gera okkum til tey, sum vit eru. Tey, sum lært hava, kunnu, um illa vil til, vera so bundin av lærðóminum, at hann kann koma at verða avmarkandi í teirra veruleikafatan.

Tað er tí avgerandi neyðugt at minnast til, at alt vald í Føroyum kemur frá feroyska fólkinum. Tí má fólk ið sjálv og valdu umboð tess vera við í hesum lógararbeiði frá byrjan. Tað hevur eisini verið málið við grundlógar- ella stjórnarskipanararbeiðinum higartil. Ein stjórnarskipan eiger at koma frá fólkinum og megininnihaldið í henni eiger at verða viðgjörd av fólkinum og so setast í formligar lögargreinir. Tað, at vit menniskju av og á, uttan at verða bundin av nøkrum, saman vera sett til at hugsa um, hvussu okkara samfelag skal skipast frá grundini, skerpir vit og skil og letur upp fyri nýggjum tonkum og loysnum. Tað er henda möguleika, vit hava, við sjálvi at leggja lunnar undir eina feroyska stýrisskipan, sum ikki er bundin at øðrum enn fólkssins egna vilja. Hetta er fyri ein stóran part gjört í tí arbeiði, sum longu er gjort í Grundlógarnevndini, og sum er til skjals.

Grundlógarnevndin 2003

Í *Frágreiðing um grundlógararbeiðið frá formanninum í grundlógarnevndini til sjálvstýrismálum* er greiitt frá arbeiðinum í grundlógarnevndini fram til 31. december 2001. Henda frágreiðing varð prentað í sambandi við Grundlögarráðstevnuna í 2003 og skal tí verða víst til hana. Her skal tí bert vera greitt frá teimum umboðum sum hava sitið í nevndini sambært løgtingslögini frá 2003.

Nevndarlimir

Sambært Løgtingslög nr. 79. frá 8. mai 2003 um grundlógarnevnd sita trý umboð fyrir hvønn flokk á tingi, sum hevur fýra tingmenn ella fleiri og eitt umboð fyrir teir flokkar, sum hava tríggjar tingmenn ella færri. Løgmaður og landsstýrismaðurin í lögarmálum eru limir í nevndini embætis vegna, men fara av tí býti, flokkarnir fáa tillutað. Teir flokkar, sum bara hava eitt umboð í nevndini, kunnu velja ein varalim, sum kann vera landsstýrismaður ella varamaður á tingi.

Umframt hesar politiskt valdu limir hava 8 persónar við hægri samfelagsvíśindaligum útbúgvingum sæti í nevndini. Her er tað skipað soleiðis fyrir, at landsstýrismaðurin í lögarmálum velir formannin og formaðurin velir so sjálvur næstformannin og hini umboðini. Í lögini eru mannagongdir ásettar um, hvussu farast skal fram, um limir fara úr nevndini, um skrivstovuhjálp, samsýningar o.a.

Formaðurin

3. juli 2003 gjørði landstýrsmaðurin í lögarmálum sbrt. lögini reglugerð fyrir grundlógararbeiði og munnliga heitt varð á Jóan Paula Joensen um at halda fram sum formaður í nevndini. Hetta var skrivliga váttað við skrivið dagfest 18. august 2002. Bárður Larsen, fulltrúi, cand. jur varð settur sum skrivari.

Samfelagsfrøðingar

Formaðurin valdi hesar limir í nevndina:

Kári á Rógví, cand. jur. LL.M, næstformaður, advokatfulltrúi
Ingibjørg Berg, cand. scient. pol., skrivari/ samskipari, Kommunusamskipan Føroya.
Herálvur Joensen, cand. jur. LL.M; aðalstjóri, Oljumálaráðið
Gurið A. Joensen, cand. jur., stjóri, Kærustovnurin
Herluf Sigvaldsson, MSS, deildarstjóri, Løgmannsskrivstovan
Ingi Højgaard, cand. jur., advokatur
Julianna Klett, cand. jur., advokatur

Flokkarnir

Tað gekk kortini ein tíð áðrenn flokkarnir á tingið fingu valt síni umboð í grundlógarnevndina, men tá september var farin afturum, var grundlógarnevndin fullmannað.

Flokkarnir valdu hesi folk í nevndina:

Fólkaflokkurin:

Annfinn Kallsberg, løgmaður
Jógvan á Lakjuni, løgtingsmaður
Poul Michelsen, løgtingsmaður

Sambandsflokkurin

Lisbeth L. Petersen, lögtingskvinna
Heðin Mortensen, lögtingsmaður
Bárður Nielsen, lögtingsmaður

Javnaðarflokkurin

Jóannes Eidesgaard, lögtingsmaður
Kristian Magnussen, lögtingsmaður
Katrin Dahl Jacobsen, lögtingskvinna

Sjálvstýrisflokkurin

Kári P. Højgaard, lögtingsmaður

Tjóðveldisflokkurin

Høgni Hoydal, landsstýrismaður
Kristina Háfoss, lögtingskvinna
Jógvan Arge, lögtingsmaður

Miðflokkurin

Jenis av Rana, lögtingsmaður

Eftir valið 20. januar 2004 hava flokkarnir ikki tilnevnt limir í Grundlógarnevndina, so síðani tá hava bert formaðurin og tey formanssvaldi umboðini verið í nevndini.

Stjórnarskipan Føroya

*F*ormæli

Vit, fólkid í Føroyum, samtykkja hesa stjórnarskipan okkara. Hon er grundarlag undir stýri okkara og tann fyriskipan, ið skal tryggja frælsi, trygd og trivnað okkara.

Vit bygdu hetta landið í fornari tíð og skipaðu okkum við tingi, lögum og rættindum.

Vit hava hildið ting til henda dag og skipað okkum eftir fólksins tørvi um landið alt.

Føroyar hava í sáttmála viðurkent felagsskap við onnur lond. Ongin sáttmáli kann tó sløkkja sjálvræði landsins. Landsins egnu lögir og avgerðir eru bert tær, sum framdar eru á rættan hátt í landinum sjálvum eftir fólksins vilja.

Føroyar verða skipaðar eftir nútíðar tørvi á siðaarv okkara við valdsbýti, løgræði og rættindum.

*F*yrssti partur. Stjórnarskipan

1. Stjórnarskipan

§1. Føroyar

- (1) Føroyar eru land.
- (2) Føroyar hava sambært sáttmálum verið knýttar at øðrum londum og kunnu framvegis vera knýttar at øðrum sambært sáttmála.
- (3) Nýggjur sáttmáli, eins og broyting í verandi støðu, skal samtykkjast sum ásett í hesi skipan.

§2. Valdsbýti, løgræði og rættvísí

- (1) Stjórnarskipan Føroya byggir á valdsbýti, løgræði og rættvísí.
- (2) Allar lógin skulu virða hesa skipan.

§3. Landsins stovnar

- (1) Fremstu stovnar landsins eru løgtingið, landsstýrið og løgrætturin.
- (2) Landið skal skipast í kommunur.
- (3) Føroya fólk skal altið hava sum mest av ávirkan á landsins stýri.

§4. Stýrislag

- (1) Føroyar eru land við fólkaraði.
- (2) Løgting og kommunustýri eru altið fólkavald.
- (3) Onnur størv kunnu vera fólkavald ella vald á løgtingi.

§5. Fólkvið

- (1) Allir føroyingar og íbúgvær landsins eiga javnbjóðis rættindi sum greind í hesi skipan.
- (2) Valrættur kann vera treytaður av heimarætti.

§6. Ímyndir og Mál

- (1) Føroyar hava flagg og aðrar ímyndir eftir lög.
- (2) Almenna málið er føroyskt.

*A*nnar partur. Rættindi

2. Almenn rættindi og skyldur

§7. Rættindi og verja teirra

- (1) Rættindi kunnu bert avmarkast, um tað er neyðugt og í samsvari við fólkaraðiliga, samhaldsfasta stjórnarskipan.
- (2) Løgtingið kann í serligum fórum knýta rættindi at heimarætti ella bústaði.
- (3) Landsins stovnar skulu altið verja fólkssins rættindi.

§8. Onnur rættindi

- (1) Umframta rættindi ásett í hesi skipan verjir hon onnur rættindi, sum eru sjálvsøgd, ómissandi ella neyðugt.

§9. Skyldur

- (1) Øll skulu virða hesa skipan og tær lógor og skyldur, sum verða til í samsvari við hana.
- (2) Øll eiga at virða landsins arv og tilfeingi eins og rættindi hjá øðrum.

3. Jövn rættindi

§10. Javnrættindi

- (1) Øll eru jövn í metum.
- (2) Ongin munur má vera tilvildarligur, órættvísur ella mannminkandi.

§11. Javnstøða

- (1) Kvinnur og menn skulu vera ájavnt í metum.
- (2) Heldur tingið, at munur er ella hevur verið gjørdur á kvinnu og manni, kann tingið samtykkja at bøta um. Ásetingin kann tó ikki vera utan tíðarmark.

§12. Framíhjárættindi

- (1) Ongi framíhjárættindi kunnu ásetast ella skipast.

4. Persónlig rættindi

§13. Lív og trygd

- (1) Øll eiga rætt til lív og trygd.
- (2) Ongin kann verða revsaður ella viðfarin miskunnarleysa ella óvirðiliga.
- (3) Deyðarevsing kann ikki ásetast.

§14. Persónligt frælsi

- (1) Øll eru fræls og frí.
- (2) Lögtingið kann samtykkja lógor um frælsistøku. Avgerð sambært slíkari lóg kann leggjast fyri dómara.
- (3) Verður einhvør handtikin fyri brotsverk, skal hann fyri dómara innan 24 tímar. Bert dómari kann staðfesta ella leingja handtøku.
- (4) Dómari kann áleggja longri varðhald, tó í mesta lagi fýra mánaðir, og bert um longri revsing er væntandi.
- (5) Dómari kann í heilt serligum fórum áleggja varðhald í einingi ella partvísari avbyrging, tó bert í tveir mánaðir.

§15. Bústaður og samskifti

- (1) Bústaðir, fór og alt privat samskifti eru vard fyri almennum inntrivum.

- (2) Eru rannsókn, hald ella onnur inntriv neyðug sambært lóg og landsins tørvi, skal dómari í úrskurði gera av, um tað er loyvilitg. Er tað ógjørligt undan inntrivinum, skal úrskurður gerast aftaná.
- (3) Í lög kann tingið loyva alneyðugum kanningum utan úrskurð frammanundan. Slík inntriv skulu tó altið kunna roynast.

§16. Ognarrættur

- (1) Allar ognir og öll rættindi eru vard fyrir ágangi.
- (2) Skal almennur myndugleiki fremja lög, og tørvar honum sambært neyðugum og átrokandi almennum tørvi at taka ræði á privatari ogn ella rætti, kann myndugleikin eftir mannagongd í lög krevja at keypa ognina ella rættin.
- (3) Fyrir slík kravd keyp skal myndugleikin lata fullan prís umframta at gjalda fyrir órógv.

5. Trúarrættindi

§17. Trúarfraelsi

- (1) Öll eiga rætt at trúgva og útinna sína trúgv á tann hátt, tey vilja.
- (2) Lögtingið kann veita kristnitrúnni serligar sømdir tó utan at gera seg inn á aðrar fatanir.
- (3) Fólkakirkjan eigur lut eftir gomlum siði.

6. Politisk rættindi

§18. Valrættur

- (1) Íbúgvær landsins eiga rætt at velja umboð á ting, í stýri og í stovnar.
- (2) Íbúgvær landsins eiga rætt at taka stóðu til lögir og viðtökur við fólkaatkvøðu. Lögtingið kann lata fólknum sínar valheimildir eftir hesi skipan.
- (3) Eru tingmenn ónøgdir við samtykta tinglög, kann triðingur av tingmonnum krevja lóginna lagda fyrir fólkid í síðsta lagi viku eftir, at hon er samtykt.

§19. Framsøgufrælsi

- (1) Ein og hvør eiga rætt at hava og seta fram hugsan, áskoðan og sjónarmið á ein og hvønn hátt.
- (2) Á sama hátt eiga öll rætt at vera við í og taka ímóti samskifti og upplýsing.
- (3) Fjölmiðlarnir eiga serligan rætt at kanna, lýsa og bera fram.

§20. Felagsfrælsi

- (1) Øll hava rætt at taka seg saman í felög og fylkingar til eitt og hvört endamál.
- (2) Felög kunnu bert takast av, um atlit at trygd, friði og landaskili krevja tað.

§21. Savningarfrælsi

- (1) Øll eiga rætt at savnast á almennum stað, um hetta ikki brýtur landaskil.

7. Vinnurættindi

§22. Vinnurættur

- (1) Øll eiga rætt til vinnu og handil.
- (2) Vinnuligar samtøkur, sterkar vinnufyritøkur ella vinnuligar samleggingar mugu ikki avlaga neyðuga vinnuliga kapping. Heldur ikki má almennur stovnur gera störrri inntriv, enn virki hansara krevur.

§23. Arbeiði

- (1) Øll eiga rætt at arbeiða.
- (2) Tann, sum hvørki sleppur fram at egnari vinnu ella løntum arbeiði, eigur at fáa almennan stuðul og styrk.
- (3) Landið tryggjar öllum neyðuga frálæru ella útbúgv- ing til tess at kunna arbeiða ella vinna.

8. Búrættindi

§24. Innlögurættindi

- (1) Hvør eigur rætt til egna innløgu.
- (2) Nú reka menn hval á land upp; tá skal tað mesta vera drápspartur ella heimapartur.
- (3) Landið skal bert gera tær avmarkingar, sum neyðugar eru at tryggja fæstovnar, innlögurætt ella búsetting.
- (4) Í öllum fórum, tá búfólk leggur inn á sjónum ella á landi til sín sjálvs, utan at gjald er uppií, skal innlogen vera teimum frí og fingin.

§25. Hvørsmansrættur

- (1) Hvør eigur rætt at ferðast og fara á sjógv og landi, tá tað er utan ampa fyrir fólk, fæ, ogn, vökstur og náttúru.

§26. Óðalsrættindi

- (1) Landsins lög skal tryggja, at sum flest sleppa fram at jörð at byggja, velta ella fæhalda.

9. Sosial rættindi

§27. Skúli

- (1) Rætt at fáa neyðugan skúla eiger hvør einstakur alt lívið. Óll hava skyldu at taka við skúla í barna- og ungdómsárum.
- (2) Foreldur kunnu gera av, at tey sjálvi taka á seg ábyrgd av skúla barnanna. Men hesin má vera nóg góður.

§28. Sosial trygd

- (1) Landið skal tryggja öllum sömilig kor.
- (2) Landið skal hava umsorgan fyri, at óll fáa pensjón.

§29. Familja

- (1) Trivnaður familjunnar er fyritreyt fyri støðugari sosialari menning. Landið hevur umsorgan fyri trivnaði familjunnar.
- (2) Børn eiga rættindi við fyriliti fyri familjuni.

10. Fyrisingarlig rættindi

§30. Alment innlit

- (1) Óll eiga rætt til innlit í almenn viðurskifti.
- (2) Innlit fevnir um egin viðurskifti, avgerðarmál og fyrising annars.

§31. Hoyring

- (1) Nú skal almennur stovnur ella myndugleiki taka avgerð; tá skal hvør, ið avgerðin viðkemur, hoyrast. Fer almennur stovnur ella myndugleiki undir tilgongd ella fyriskipan, skal bera til hjá áhugaðum at koma til orðanna við tilmælum sínum.

§32. Umboðan

- (1) Óll eiga rætt at lata onnur umboða seg í almennum málum.
- (2) Hevur málíð stóran týdning fyri tann einstaka, ella kann málíð gerast fordømi, skal tað almenna rinda rímiligan kostnað.

§33. Mannagongdir

- (1) Lögtingið skal skipa fyrisingarlig rættindi og mannagongdir í tinglög.

11. Rættarlig rættindi

§34. Ákæra

- (1) Einans fúti ella landssakførari kunnu seta fram ákæru.
- (2) Útinnandi ella fyrisitandi myndugleikar kunnu seta fram skuldsetingar, sum teir síðan leggja fyri rætta ákærumyndugleika.
- (3) Ongin strong revsing kann krevjast, uttan at løgrættufólk hava góðkent, at ákæra verður reist.

§35. Revsing

- (1) Ongin kann revsast uttan dóm.
- (2) Ongin dómur kann sigast, uttan revsilög var undan brotinum.
- (3) Ongin kann verða skuldsettur fyri sama brotsverk meira enn eina ferð.

§36. Løgrættufólk

- (1) Løgrættufólk skulu döma í öllum revsimálum.
- (2) Í rættarmálum kunnu eisini vera fakdómarar.

§37. Rættarmál

- (1) Øll eiga rætt at vera umboðað í revsimálum ella øðrum málum, sum tað almenna reisir móti teimum.
- (2) Nú hevur hin einstaki ikki ráð at gjalda málskostnað; tá skal landið gjalda rímiligan kostnað.
- (3) Allir lógarsprungar kunnu skjótast inn fyri løgrættin.

T riði partur. Stýrisskipan

12. Alment

§38. Stovnar og vald

- (1) Alt vald hjá landinum kemur frá fólkinum, men fólkid útinnir vald sítt gjøgnum stovnar landsins.
- (2) Landsins stovnar verða skipaðir eftir hesi skipan og sambært tinglög. Greiður skilnaður skal vera stovnanna millum.
- (3) Hvør stovnur hevur vald ella stjórnarøki at rökja einsæris ella í felag við aðrar. Stovnarnir standa til svars fyri virksemi sínum, og valdið er altíð avmarkað.

§39. Val og skipan

- (1) Stovnar landsins skulu annaðhvört vera undir tingvaldari ella beinleiðis valdari leiðslu undir tingsins eftirliti.

§40. Rættindi og avmarkingar

- (1) Stovnar landsins og fyrisiting teirra skulu virða rættindi fólksins og tær avmarkingar í valdinum, sum gjördar eru í hesi skipan.

13. Avmarkingar

§41. Valdsregla

- (1) Stovnar skulu halda seg innan fyri vald sítt og heimildir.
- (2) Nýtir stovnur óviðkomandi heimildir, ella vil hann rökka óheimilaðum málum, verður atgerðin at falla.

§42. Heimildarregla

- (1) Allar lögir, dómar, avgerðir og ásetingar hjá landsins stovnum og myndugleikum mugu vera í samsvari við andan í hesi lög og hava uppruna í henni.
- (2) Nú er ósamsvar millum lögir ella ógreiða; tá fellur lægri áseting fyri hægri, og ógreiða fyri rættvísi og frælsi.

§43. Markregla

- (1) Ongin lög, kunngerð ella avgerð, onki boð ella krav kann fara um mark.
- (2) Ásetingar mugu vera skikkaðar at náa máli sínum og ikki fara longri enn neyðugt.

§44. Líkaregla

- (1) Óll eru líka fyri lógini.
- (2) Nú skal meting gerast, tá skal tað líka vera líka, og tað ólíka vera ólíka viðfarið.

§45. Tilfeingi

- (1) Landsins stovnar varða um tilfeingi landsins.
- (2) Er ætlan at vinna úr tilfeingi, tá skal landið krevja gjøld ella tryggja öllum vinnurætt.

14. Løgtingið

§46. Tingið

- (1) Á tingi skulu viðgerast öll landsins týðandi mál. Á tingi fær fólkvið rødd, og landið tekur støðu sína.

- (2) Tingið hevur lóggávuvald og fíggjarvald og lut í eftirlitisvaldi og utanlandsvaldi.

§47. Tingmenn

- (1) Tingið ásetur tingmannatalið.
(2) Tingið ásetur valskipan, ið kann fevna um bæði økisvaldar og landsvaldar tingmenn.

§48. Val

- (1) Valbærur er hvør, sum hevur valrætt til tingið.
(2) Tingið ger sjálvt av, hvør av røttum er valdur.
(3) Tingið ger av, um valdur tingmaður, ið hevur framt brotsverk, eigur at sita á tindi.

§49. Valskeið

- (1) Tingið skal veljast í fýra ár í senn.
(2) Eru tríggir fjórðingar av øllum tingmonnum fyri, kann tingið samtykkja, at val skal verða í ótíð.
(3) Gamla tingið eigur sæti, til nýggja tingið er sett.
(4) Tingformaður setur tingið innan tvær vikur eftir val.

§50. Tingstarv

- (1) Tingmenn rökja sæti sum álitisstarv eftir sannföring síni.
(2) Samtykkir tingið samsýningar tingmanna ella landstýrismanna, fær henda samtykt gildi eftir næsta val.
(3) Tingmenn mugu ikki, tá tingið situr, vera í álitisstörvum, í ráðum og nevndum undir landinum ella sita sum dómarar.

§51. Tingformaður

- (1) Tingið velur formann og næstformenn.
(2) Tingformaður situr alt valskeiðið, utan so at tríggir fjórðingar av øllum tingmonnum krevja hann frá.

§52. Tingseta

- (1) Tingið verður sett á ólavssøku eftir gomlum siði.
(2) Á ólavssøkutingi skal tingformaður siga frá teimum tингlögum, ið samtyktar eru farnu tingsetuna. Á sama hátt skal lögmaður siga frá kunngerðum.

§53. Ólavssøkurøða

- (1) Lögmaður skal á ólavssøku í røðu greiða frá landsins støðu, og hvat landsstýrið hevur í hyggju.
(2) Tingmenn skifta orð um røðuna.

§54. Tingsins virki

- (1) Tingið sjálvt ásetur tingskipan sína, og tingformaður skipar tingsins virki.
- (2) Umframt tingmenn sjálvar kunnu bert lögmaður, landsstýrismenn og tignarlig umboð móta og taka orðið á tingi.
- (3) Er uppskot lagt fyrir tingið, skulu fleiri tingmenn vera móttir enn ikki, um samtykt skal verða. Eru fleiri fyrir enn ímóti, er uppskot samtykt. Umboð verða vald eftir lutfalli.
- (4) Tá tingið hevur umrøtt alment mál, kann tingið gera sínar niðurstöður í samtykt.

§55. Nevndir

- (1) Tingið skipar seg í nevndir.
- (2) Tingið skal í öllum fórum velja rættarnevnd, fíggjar-nevnd og utanlandsnevnd.
- (3) Nevndirnar skipa seg sjálvar. Nevndarformenninir kunnu skipa undirnevndir, ið skulu vera umboðandi.
- (4) Nevndirnar kunnu fremja hoyringar og kanningar, lógarfyrireiking og annars viðgera öll mál á sínum øki.

§56. Innlit

- (1) Tingfundir eru almennir. Frítt er at endurgeva og varpa íkring tingfundir.
- (2) Eisini nevndarfundir, hoyringar og aðrar viðgerðir eiga at vera almenn ella til skjals.
- (3) Bæði tingfundir og aðrar viðgerðir kunnu tó lokast, um tað er neyðugt.

§57. Sømdir tingmanna

- (1) Ongin myndugleiki má leggja hond á tingmann ella reisa ákæru utan samtykki frá tinginum. Tó kann tingmaður takast á búri.
- (2) Tingmenn standa ikki til svars uttantings fyrir tí, teir siga innantings.

15. Landsstýri

§58. Lögmaður

- (1) Lögtingið skipar lögmansval. Lögmansskeiðið fylgir tingskeiðinum.
- (2) Heldur tingið, at lögmaður hevur ikki umsitið embæti sítt á lógligan hátt, kann tingið geva ábreiðslu og krevja, at hann fer frá. Tá skipar lögtingsformaður fyrir hoyring, har tingið setur fram ábreiðslur sínar.

Atkvøða tríggir fjórðingar fyri, fer lögmaður frá.
Síðan tekur varalögmaður við.

§59. Landsstýri

- (1) Lögmaður situr í landsstýrinum saman við landsstýrismonnum. Lögmaður ger av, hvør er varalögmaður.
- (2) Lögmaður skjýtur upp landsstýrismannaevni. Lögtingið góðkennir landsstýrismenninar.
- (3) Er lögmaður tingvaldur, skulu landsstýrismenn vera tingmenn.

§60. Landsstýrismenn

- (1) Lögmaður kann loysa landsstýrismenn úr starvi.
- (2) Lögtingið kann krevja landsstýrismann frá sambært mannagongdini viðvíkjandi ábreiðslu.

§61. Starvsstjórn

- (1) Lögmaður kann biðja fólk fyribils rökja landsstýrisses ella annan sess, sum tingið skal góðkenna. Tann, ið soleiðis starvast, kann bert gera tað, ið neyðugt er. Somuleiðis kann landsstýrið bert gera tað neyðugasta, tá val er útskrivað.

§62. Málsøki

- (1) Lögmaður býtir tey málsøki millum landsstýrismanna, sum tingið ikki hevur býtt ella lagt til óheftar stovnar.
- (2) Landsstýrismenn fáa tær heimildir, sum í siðvenju ella lóg eru lagdar til tey málsøki, teir hava fingið.

§63. Samskipan

- (1) Lögmaður boðar regluliga til landsstýrisfundar.
- (2) Landsstýrið tekur í felag støðu til lógin, samtyktir og fíggjarætlan, ið skulu leggjast fyri tingið.

§64. Eftirlit

- (1) Lögmaður ansar eftir, at landstýrismenn sita um málsøkini á lógligan og fullgóðan hátt.

16. Dómstólar

§65. Dómstólar

- (1) Dómstólarnir í Føroyum eru løgrætturin og teir lægru rættir, ið skipaðir verða, umframt slíkir felags rættir, sum lögtingið viðurkennir. Aðrar dómstólar kann landið ikki seta, men bert skipa framferðina hjá nevndu stovnum.

17. Kommunur

§66. Kommunur

- (1) Føroyar eru skipaðar í kommunur undir landsins eftirliti.
- (2) Kommunurnar hava heimild at skipa viðurskiftini á staðnum eftir eignum fortreytum, eisini í millum-kommunalum samstarvi. Kommunurnar hava rætt at líkna á skatt til tess at fíggja viðurskifti síni.
- (3) Kommunurnar tryggja búseting og trivnað á øllum plássum í kommununi. Kommunusjálvræðið verður framt við virðing fyri rættindum borgaranna.

18. Aðrir stovnar

§67. Aðrir óheftir stovnar

- (1) Óheftir stovnar fáa vald eftir hesi skipan ella sambært tinglög. Løgtingið kann áseta, at tingið skal góðkenna evstu leiðslu í óheftum stovnum.

§68. Landssakførari.

- (1) Løgtingið kann góðkenna landssakførara at taka sær av rættarmálum landsins og at veita landsins stovnum ráð.

19. Lóggávuvald

§69. Lóggávuvald

- (1) Løgtingið hevur lóggávuvaldið.
- (2) Landsstýrið kann tó leggja fram uppskot fyri løgtingið.

§70. Lóggávuheimild

- (1) Løgtingið kann lóggeva til tess:
 - (1)(1) at uppfylla og skipa hesa stjórnarskipan,
 - (1)(2) at skipa og tryggja búskapin,
 - (1)(3) at tryggja og veita lóg og landaskil,
 - (1)(4) at veita og virða vælferð og trygd,
 - (1)(5) at virða og fremja fólksins rættindi.
- (2) Løgtingið kann ikki geva lógin, sum av røttum eru dómar ella avgerðir ella skulu skipast eftir øðrum mannagongdum eftir hesi skipan ella stríða ímóti rættindum fólksins.

§71. Lóggávumannagongd

- (1) Uppskot kunnu leggjast fyri tingið frá ólavssøku til mikkjalsmessu. Síðan kunnu uppskot bert leggjast fram, um tríggir tingmenn av fýra viðmæla.
- (2) Eftir val falla øll framløgd uppskot burtur.

- (3) Eftir framløgu beinir tingformaðurin uppskot í nevnd. Nevndirnar kunnu skipa almennar hoyringar og annars tær kanningar, ið neyðugar eru. Nevndirnar kunnu skjóta upp broytingar innan karmarnar á lögini.
- (4) Síðan skulu uppskot fyri tríggjar ferðir á tingi. Eftir aðru viðgerð kunnu bert átökur broytingar gerast.
- (5) Nú er tinglög samtykt; tá ger tingformaður hana kunnuga í kunngerðarblaði. Lógin fær tá gildi á ólavssøku komandi ella seinni sum samtykt.
- (6) Tríggir av fýra tingmonnum kunnu samtykkja, at lög fær gildi beinanvegin ella við afturvirkni.

§72. Millumlandalógir

- (1) Nú kann lögtingið mæla til lögir sambært samveldisskipan ella sáttmála; tá skal framferðin vera tann sama sum við øðrum tinglögum.

§73. Kunngerðarlóggáva

- (1) Lögtingið kann veita landstýrismonnum ella óheftum stovnum heimild at áseta almennar reglur í kunngerð.
- (2) Kunngerðir mugu ikki stríða móti heimildini ella fara út um hana.
- (3) Nú býður kunngerð tinginum ímóti; tá kann tingið samtykkja, at kunngerðin fer úr gildi.

20. Stjórnarvald

§74. Stjórnarstovnar

- (1) Landsstýrið er ovasti stjórnarstovnur.
- (2) Heimildir kunnu sambært lög ella tingsamtykt ella fyriskipan lögmans latast einstökum landsstýrismonnum ella óheftum stovnum.

§75. Stjórnarstarv

- (1) Stjórnarstovnarnir skulu fremja, halda og útinna hesa skipan og allar tinglógar.

§76. Fyrisiting

- (1) Á hvørjum málsøki skal vera fyrisiting skipað samsvarandi greiðari heimild.

21. Dómsvald

§77. Løgrættur

- (1) Løgrætturin er ovasti kærudómstólur í Føroyum.

§78. Dómsvald

- (1) Dómstólnir royna öll mál um revsing, trætur millum manna og fyrisitingarmál. Løgtingið kann tó lata fyrisitingarligar dómstólar taka sær av trætu og fyrisitingarmálum. Hesi mál kunnu síðan altíð leggjast fyrí vanligu dómstólarnar.
- (2) Dómstólnir skulu döma eftir lögini, rætta lógina og gera lóg á, har ongin lög er.
- (3) Dómstólnir skulu royna allar lógar, kunngerðir, avgerðir og aðra almenna framferð og tryggja, at henda skipan verður hildin.
- (4) Nú er dómstólur varur við skeiva framferð; tá kann hann velja betri tulking uttan afturvirkni.
- (5) Nú er rættur varur við eldri lög, ið stríða kann ímóti stjórnarskipanini; tá kann hann velja at senda tinginum hana til samtyktar av nýggjum.

22. Fíggjarvald

§79. Skattur

- (1) Ongin skattur skal líknast á uttan við greiðari heimild í lög.
- (2) Skattur kann ikki líknast á við afturvirkni.

§80. Fíggjarætlan

- (1) Landsins stovnar kunnu ikki gjalda útreiðslur uttan heimild í landsins fíggjarætlan, dómi ella aðrari fíggjarheimild.
- (2) Fram til apríl kunnu útreiðslur gjaldast eftir farnu fíggjarætlanini.
- (3) Óheftum stovnum nýtist ikki at vera við á fíggjarætlan landsins.
- (4) Heimildarlögir og almennir sáttmálar kunnu treyta, at fíggjarkrøv krevja játtan.

§81. Játtanarskipan

- (1) Almenn játtanarskipan skal samtykkjast sum tinglög.

§82. Mannagongd

- (1) Landsstýrið leggur fyrí mikkjalsmessu fram uppskot um fíggjarætlan landsins fyrí komandi ár.
- (2) Er fíggjarætlanin ikki samtykt fyrí árskifti, skal landsstýrið leggja fram uppskot um fyribilsjáttan.
- (3) Tingið viðger fíggjarætlanina á trimum fundum umframt í nevnd.
- (4) Tingið tekur ímóti serligum umbønum frá dómstólunum og óheftum stovnum.

- (5) Allar metingar í fíggjarætlanini skulu óheftir stovnar gera.

§83. Fíggjarnevnd

- (1) Løgtingið velur fíggjarnevnd at fylgja við og ummæla öll fíggjar- og búskaparviðurskifti landsins.

§84. Eykajáttan

- (1) Løgtingið kann veita landsstýrinum ella øðrum stovnum eykajáttan.
- (2) Nú hevur mál skund ella er lítið týðandi; tá kann fíggjarnevndin veita eykajáttan.

§85. Roknskapir

- (1) Landsstýrið og allir óheftir stovnar leggja innan seks mánaðir eftir fíggjarárslok roknskapir sínar til góðkenningar á tingi.

§86. Grannskoðan

- (2) Løgtingið velur nakrar løgtingsmenn at vera løgtingsgrannskoðarar.
- (3) Løgtingið velur eisini landsgrannskoðara at kanna og ummæla allar almennar roknskapir.

§87. Landsbanki

- (1) Landsbankin skal umsita fæ landsins og tey fíggjar- og búskaparmál, sum ikki eru løgd landsstýrinum at umsita.
- (2) Eftir uppskoti frá løgmanni velur løgtingið triðjahvört ár tríggjar nevndarlimir bankans at sita í seks ár. Nevndin velur stjórn bankans.

§88. Búskapargrunnur

- (1) Landsbankin skal umsita búskapargrunn.
- (2) Metir landsbankin tað ráðiligt, kann grunnurin lata av vinninginum í landskassan ella at býta millum íbúgvanna í landinum.

23. Eftirlitisvald

§89. Eftirlitisvald

- (1) Dómstólarnir ansa eftir, at henda skipan og lógin verða hildnar og royna framferð. Løgtingið ansar eftir, at landsstýrið og fyrisitingin virka sambært lög og politiska viljanum.

§90. Fyrispurningar

- (1) Tingmenn og tingnevndir kunnu hvør í sínum lagi spyrjalandstýrismenn, tingformann og óheftarstovn-

ar um embætisførslu teirra.

- (2) Fyrispurningar kunnu setast og svarast munnliga ella skrivliga, í samráði ella á tingfundi.

§91. Nevndareftirlit

- (1) Tingnevndirnar kunnu skipa hoyringar og krevja ein og hvønn at møta við vitnisskyldu.
(2) Tingnevndirnar kunnu skriva frágreiðingar um kanningar sínar.

§92. Ábyrgd

- (1) Nú metir lögtingið, at landsstýrismaður hevur ikki hildið skyldur ella heimildir sínar; tá kann tingið staðfesta ónøgd sína við ábreiðslu, samtykt ella við at ákæra fráfarnan landsstýrismann.

§93. Fólksins umboðsmaður

- (1) Tingið velur fólksins umboðsmann.
(2) Umboðsmaðurin kannar fyrisiting, avgerðir og dóm-
ar hjá landsins myndugleikum. Umboðsmaðurin kann ummæla og gera tilmæli, men kann ikki taka ella broyta avgerðir.

24. Uttanlandsvald

§94. Samveldi

- (1) Føroyar kunnu sambært sáttmála vera í samveldi við øðrum londum og ríkjum.
(2) Nú vil tingið broyting í verandi støðu; tá skal tingið samtykkja hetta eins og lög við avgjørdum meiriluta. Eitt ár eftir viðtøku tingsins skal fólkidø atkvøða um broyttu støðuna, og tá skal vanligur meiriluti ráða.
(3) Ein og hvør samveldisstøða, har samveldisstovnar fáa vald, ið annars liggar hjá landsins stovnum, skal greinast væl í sáttmála. Samveldið kann ikki gera seg inn á rættindi fólksins. Fremstu stovnar landsins ansa eftir, at andin í hesi stjórnarskipan og sjálvræði Føroya ikki koma í vanda í samveldisstøðu.

§95. Umboðan

- (1) Landsstýrið umboðar Føroyar mótvægis útlondum.

§96. Uttanlandsnevnd

- (1) Lögtingið velur uttanlandsnevnd.
(2) Nú ætlar landsstýrið at gera sáttmála við onnur lond ella at samráðast um felags viðurskifti; tá skal landsstýrið ráðföra seg við uttanlandsnevndina.
(3) Utanlandsnevndin kann áleggja limum sínum tagningskyldu í týðandi málum.

- (4) Uttanlandsnevndin leggur tilmæli um sáttmálar millum landa fyrir tingið og rókir tingsins heimildir og eftirlit, tá samráðingar eru.

§97. Samtykki

- (1) Lögtingið skal samtykkja millumlandasáttmálar.
- (2) Landsstýrið leggur fram sáttmálarnar saman við frágreiðing um tað, sum krevst til tess, at sáttmáli kann verða framdur.
- (3) Merkir sáttmáli, at lógin skulu samtykkjast, ella hevir hann sjálvur beinleiðis lögarkraft, skal sáttmálin viðgerast eftir regluni um millumlandalógin. Annars er tingsamtykt nóg mikið.
- (4) Nú er sáttmáli millum landa samtyktur, sum stríðir ímóti lóginum landsins; tá skal sáttmálin ganga framum. Men er sáttmálin ikki samtyktur eftir regluni um millumlandalógin, tá vinna landsins lógin.

25. Neyðrættur

§98. Neyðstøða

- (1) Í neyðstøðu kann lögmaður lýsa undantaksstøðu í landinum. Tá kann hann seta til viks lógin og fyriskipanir, at ikki storrri virði ella trygd landsins skulu fara fyrir skeysið.
- (2) Nú berst so á, at landsins stovnar fáa ikki hildið hesa skipan ella landsins lógin í neyðstøðu; tá skulu avvarðandi stovnar skjótast til ber boða tinginum frá.
- (3) Løgrætturin skal meta, um rætt er atborið í neyðstøðu.

26. Gildi og samtykt

§99. Samtykt

- (1) Henda stjórnarskipan kemur í staðin fyrir lög um stýrisskipan Føroya.
- (2) Henda stjórnarskipan eins og seinni broytingar í henni skulu samtykkjast á tveimum lögtingum á rað og síðan við fólkaatkvøðu. Vanligur meiriluti skal ráða, men í minsta lagi eitt ár skal vera ímillum seinnu tingsamtyktina og fólkaatkvøðuna.

§100. Gildi

- (1) Henda stjórnarskipan er fram um lógin. Ongin lög ella siðvenja má tí vera hildin galda, bert tí hon er eldri enn henda skipan ella hevur verið told í langa tíð.

Skipanin

Bárður Larsen & Kári á Rógví

Føroya framtíð sum land við politiskum stovnum og frælsum fólkis er nær teingd at, hvussu vit skipa hetta landið við tingi og stjórnarlagi. Henda grein er almenn viðgerð av, hvussu ein slík skipan kann gerast og til hvat endamál

Á tingi fær fólkioð rødd

Føroyingar læra allir í skúlanum um, at Sigmundur Brestirson boðaða kristnitrúnna á tingi. Tíverri hava føroyingar ikki sjálvir varveitt skrivligar keldur frá teirri tíðini, vit kenna tí hendingina frá íslendskum sögum, sum vóru skrivaðar bæði í øðrum landi og langt aftaná. Men hóast vit ikki vita alt, ið för fram, so er ein stjórnarligur kjarni í hesum hendingum.

Føroyingar hildu ting, og á tingi fekk fólkioð rødd. Norski kongurin hugsaði óivað eisini um vald sítt í Føroyum, og ikki bert um kristniboðan, og summi vóru helst longu kristin. Men skuldi landið taka við kristnum lögum og seta úr gildi heidnar lögir, og skuldi landið viðurkenna valdið hjá kongi, so mátti tað fara fram á tingi. Søgan sigur okkum, at Sigmundur mátti vinna sær samgongufelagar, og seta uppskotið fram fleiri ferðir, áðrenn tað var samtykt, og andstøðan síðani sigraði, men tá avtornaði var ein nýggj breið semja gjørd.

Í so máta er onki nýtt undir sólini. Føroyingar berjast ikki longur við svørði og spjóti, men annars líkist politikkurin í Føroyum sær sjálvum: fólkioð velur sær umboð, hesi stríðast á tingi, bæði um innlendis viðurskifti og samveldi við útlendskt vald. Siðir skifta, men skipanin heldur fram. Valdsbýti og valdkákan eru tey somu, fólkioð mótvægis politikarum, land ímóti ríki, ting ímóti høvdingum, vald mótvægis rættindum, skiftandi samgongur og skiftandi undirtøka fyri ymsum rákum og ætlanum. Men náttúran í skipanini er hin sama.

Tilgongdin

Føroyska stjórnskipanartilgongdin seinastu árini kann helst lýsast sum ein tilgongd, ið byrjaði við fullveldistilgongdini, men helt fram við undirtøku frá øllum flokkum. Frá at verða ein partur av eini fullveldistøku vendist áhugin ímóti sjálvari stjórnskipanarhugsjónini (konstituíonalismu).

Endamálið er nú eisini at viðtaka eitt politiskt skjal – at byggja land. Tann grundleggjandi lógin er ikki bara viðtøka av politiskum amboði, ella at skapa fyritreytir fyri rættartrygd. Tilgongdin er nú meira tann organiska heldur enn tann mekaniska fatanin av lög. Stjórnskipanin skal vera partur av føroysku fólkasálini og vaksa og búnast við fólkimum. Tann samtykta skipanin verður partur av eini sjálvsmynd, ið áhaldandi kann nýtulkast, heldur enn bert at vera turrar reglur við óbroytiligum allýsingum.

Vit kunnu siga, at endamálið við føroysku stjórnskipanini er:

- At endurskapa okkum sum samfelag við at taka samanum, útdýpa og menna elligomlu virði okkara.

- b) At skapa eina tjóðskaparliga semju um at lýsa av nýggjum stovnar landsins. Skipan og stovnar verða við hesum endurnýggjað í styrki og undirtøku, tá fólkið eftir tilmæli frá umboðum sínum samtykkir nýorðaðu skipanina.
- c) At skapa eina tjóðskaparliga semju um at lýsa av nýggjum landsins støðu í samveldi við onnur lond.
- d) At laga eina stýrisskipan, har vøldini verða stovnað ella staðfest og skipað móttvegis hvørjum øðrum.
- e) At staðfesta tey rættindi, fólkið longu hevur og menna tey víðari og útdýpa tey.

At velja sær skipan

Fleiri orsókir eru til at velja sær eina skrivaða stjórnarskipan heldur enn bert at lata skipanina mennast í siðvenju ella í tulking at mykja eina ónøktandi stýrisskipanarlög. At binda seg til formligar reglur prógvær og ávíssir. Tá ein skrivað stjórnarskipan er samtykt, verður verri at seta spurning við gildi og undirtøku.

Í øðrum lagi tryggjar tað formliga atlit til varni og eftirlit. Nú uppskot til nýorðing av stjórnarskipanini er skrivað, fáa góðkennandi myndugleikin, føroyska fólkið, og tann ummælandi myndugleikin, politiska grundlógarnevndin, landsstýrið og síðani tingið, ríkiliget høvi til at umhugsa tað rætta ella skilagóða við ætlanini. Eisini tá skipanin er samtykt fáa politisku stovnarnir, rættirnir og fyrisitingin betri hildið seg til skipanina, tá hon er skriviliga samtykt.

Ein triðja funksjónin er sjálvt hetta at kunna samtykkja aftaná umrøðu og kjak. Er stjórnarskipanin ikki skrivað, er lítið sannlíkt, at samfelagið fer undir einstakar, víðfevnandi viðtøkur. Heldur verða broytingarnar einans smærri og siðvenjubundnar og grundaðar á mishapp og ótilvitaða tilgongd hjá fleiri ættarliðum meira enn á tanka og val hjá einstökum ættarliði. Stjórnarskipanin gerst eftir umrøðu og kjak lættari ein partur av fólksins mentan eins og ein endurspeglung av mentanini.

Fjórða funksjónin er greiðandi funksjónin. At gera viðtøkur sínar skriviliga ger tað meira sannlíkt, at tær verða greinaðar í smálutir. Við øðrum orðum eru skriviliga útgreinaðar viðtøkur við til at fremja eitt kjak og umhugsni, sum ikki eins lætt kann náast í sambandi við bara munnligar semjur og ótilvitaða venju.

Triðja funksjónin við skrivaðari stjórnarskipan, nevnd omanfyri, hevur tó serligar samfelags- og heimspekiligar fyritreytir. Allur politikkur og allar politiskar broytingar – eisini stjórnarskipanarligar – stava frá og kunnu bólkast í tríggjar ymiskar samfelagsformar:

1. tann organiska ella siðvenjubundna,
2. tann ófrælsa grundaðan á vilja, og
3. tann frælsa og fólkaraeðisliga grundaðan á vilja.

Á grundlógaráðstevnuni í mars 2003 vóru kendu orðini hjá Alexander Hamilton tikin fram, ið lýsa júst hesa støðuna um at vilja velja tað góða og frælsa og duga at umhugsa og velja, heldur enn av óvart og harðræði at detta um onkra tilvildarliga skipan :

“It has been frequently remarked that it seems to have been reserved to the people of this country, by their conduct and example, to decide the important question, whether societies of men are really capable or not of establishing good government from reflection and choice, or whether they are forever destined to depend for their political constitutions on accident and force.”

Bretska samfelagið er dömi um samfelag, har stjórnarskipanin í stóran er mun er grundað á tann fyrsta formin, siðvenjuna. Í Bretlandi eru virðini og politiska skipaninin spakuliga seyðraði niður gjøgnum ættarliðini. Sjáldan hava bretar tikið stór lop á öllum økjum í senn. Heldur hava teir spakuliga rættað og tillagað samfelagið til ítökiligar royndir. Bretland hevur ongan viðtikna samlaða og skrivaða stjórnarskipan. Slíkt vildi ikki hóskað væl til bretskan hugsunarhátt. Ístaðin eru ein røð av tinglögum, í nýggjari tið til dømis lógin um skotska heimastýrið og lógin um at fara upp í ES, saman við siðvenju tilsamans tann brettska stjórnarskipanin.

Annar formurin av teim nevndu hevur røtur aftur so langt menn minnast. Altíð hava tað verið kreftir og valdsharrar, sum hava tikið valdið og við meira og minni undirtøku stýrt samfelagnum omanifrá og niðureftir. Onkuntíð hevur úrslitið undir slíkum viðurskiftum verið, at grundvirðini í skipanini eru fest í skrivaða stjórnarskipan. Dömi eru einaveldislysingin frá 1661 og kongalóginar fyri danska og fyri norska ríki, sum grundsettu einaveldið í teimum ríkjum, sum eisini vit voru knytt at.

Triði formurin hevur eisini óminniligar røtur í politiskari søgu og í hugaheimi hjá fólk. Dömi kann vera nevnt um jødiska fólkio og sáttmála tess við Harran. Hesin gamli sáttmálin endurspeglæði eina fatan av, at fólkssins lagna ikki bert var tilvild, men at fólkio valdi tann góða sáttmálan. Nútíðar hugsanin um skrivaðar grundviðtøkur – stjórnarskipanir – hevur somu samfelagsáskoðan sum grundarlag. Eftirtíðin hevur givið Hamilton rætt, tí flestu skipanir síðani eru umhugsaðar og valdar skipanir, sum fólk hava tikið undir við, tó at mangt eisini er vavt upp í tær, sum heldur var tilvild og mishapp enn umhugsaður vilji.

Hvørjar av hesum trimum slóðum hava føroyingar so elt í søgu síni? Helst er rættast at siga, at føroyingar og Føroyar hava elt allar tríggjar. Í fornari tíð hevur siðvenjan verið týðandi karmur um skipanina. Menning av og broyting av samfelagnum helt seg til siðvenjuna og bøtti og broytti í smáum, so skipanin altíð var átøk venjuni. Enn eru føroyingar fyri stóran part at samanbera við bretar, tá tað kemur til at velja siðvenju og tað ítökiliga, eisini ítökiligar og smærri broytingar, fram um almennar og alfevnandi reglur ella kolveltingar og óroyndar alloysnir.

Tíðliga kemur tó annað modellið í kapping við tað fyrsta. Fremmandur vilji til vald yvir hesum oyggjum ger seg galldandi longu fyri túmund árum síðani, fyrst við norskum og síðan donskum yvirræði. Hesin fremmandi hugur at stýra Føroyum er runnin saman við føroyskari undirtøku, og útlendski viljin hevur eisini viljað gjört væl heldur enn at kúga. Men viljin til vald hjá hesum ríkjum hevur víst seg at ganga fram um vilja at gera væl. Hvørki kongar ella stjórnir høvduttan himpr latið Føroyar tikið seg úr samveldi, bara tí føroyingar hildu tað vera frálikt hugskot.

Seinni í tíðini vaknar medvit føroyinga, og vit fara eisini at fáa tilvitaða ávirkan á egið samfelag. Men ikki fyrr enn nakað væl er liðið av tjúgundi øld er viljabroyting eins sterk og siðvenjukend tillagan. Viljin til umhugsaðar broytingar sínist sjálvsagt bæði innlendis og mótvægis ríkinum, bæði higar og hagar partapolitiskt og tjóðskaparliga.

Skal ein skrivað og fólkærðislig stjórnarskipan verða viðtikin fyri landið Føroyar, so er greitt, at føroyingar mugu búgva seg til meira enn nú at kjakast um og meina okkurt um grundleggjandi stjórnarspurningar. Annars er ivasamt, um vit eru búgvini til okkara egna stjórnarskipan. Søgan, serliga í seinnu helvt av tjúgundi øld, hevur avdúkað vantandi evni at velja við støði í egnum virðum, og í ov stóran mun ein hug til at lata tilvild ella fremmandan vilja og fremmanda fyrimynd ráða. Heimastýrisskipanin er dömi um innanhýsis ósemju, men eisini um ov tilvildarlig viðurskifti, ið góvu fremmandum vilja og fremmandari fakligari fatan frítt rásarum at áseta og tulka form og

innihald. Yngra stýrisskipanarlógin er eisini dömi um skipan, ið varð til at kalla uttan fólksliga tilvitan ella val, men heldur í stóran mun treytað av tilvild og óbeinleiðis fremmandum valdi ígjónum fakligt ræði á tilvitskuni hjá føroyingum.

Hóast skrivaða stjórnarskipan, har tær skrivaðu reglurnar ganga fram um siðvenju og hava betri rætt, er kortini náttúrligt, at skipanin í ávísan mun verður smurd og tillagað í venju, serliga har hon er ov stirvin og lítið tillagað. Tá má teksturin víkja fyri broytingum í venju á minni grundleggjandi økjum. Men mong dömi eru tó um, at lond eisini óformliga lata storri og grundleggjandi broytingar henda. Dömi er Noreg, har so grundleggjandi viðurskifti sum tingræði ikki siggjast í skrivaðu skipanini, men eru viðurkend so líðandi, eisini hóast norska stjórnarskipanin annars formliga er broytt sera ofta. Eisini í Danmark eru stórar broytingar søguliga farnar framvið tekstinum, og ongin hugsar í álvara í dag um at lata stóru avbjóðingarnar á gáttini til næsta ártúsund endurspeglast í skrivaðu stjórnarskipanini. Somuleiðis í amerikanskum samveldisstjórnarskipanin í skal ofta kollveltingarkend støða til, áðrenn álvara verður gjort av at gera broytingar í stjórnarteksti.

Slikur vani at lata stórar broytingar henda uttan stöði í teksti er helst tekin um, at grundvirðini í politisku skipanini meira eru stýrd av tilvild og siðvenju (traditionismu) enn umhugsan og vali (frælslyntari konstitúionismu), sjálvt um tey flestu halda skipanina vera grundaða á binding til skrivaðu skipan og val. Sum meira greind niðanfyri, er trupulleikin kanska júst tann, at vesturlendska konstitúionisman er ein illa skild skipan, sum ofta í veruleikanum ikki hefur breiða undirtøku, ikki minst vegna tær umstøður, hon vanliga verður til undir.

Mangir hættir eru at lýsa eina stjórnarskipan, og ongin einstök lýsing kann vera einsamøll. Men flestu eru samd um, at eitt høvuðsendamál við skrivaðari stjórnarskipan er at skapa stöðuleika og framhald. Vit kunnu siga, at endamálið í stóran mun er, at vit skulu verja okkum móti okkara egsa lættsinni. Søgnin um Odysses verður ofta tики fram at lýsa hesa stöðu. Tá Odysses á longu ferð síni kom fram við oynni har sirenurnar sungu, visti hann, at hann ikki fór at standa í móti vakra sanginum, og tað fór at gera enda á honum. Hann gav tí monnum sínum boð um at fáa sær voks í oyrini, og síðani at binda Odysses sjálvan til mastrina við boðum um ikki at loysa hann aftur, fyrr teir voru farnir framvið oynni. Hann vildi sjálvur hoyra sangin, men vera bundin til ikki fella fyri freisting, meðan menn hansara ikki sluppu at hoyra sangin og tí eisini voru bundnir.

Søgan um Odysses lýsir væl *sjálvbindingina* sum eitt høvuðsendamál við hugsjónini aftanfyri stjórnarskipanir. Vit vilja verja okkum móti freistungum, ið vit kundu staðið í móti eftir næri umhugsan. Men við íblástri frá norska heimspekinginum Jon Elster kunnu vit eisini seta spurning við sjálvt grundarlagið undir hugsjónini um eina hægri stjórnarskipan.

Elster hefur eisini víst á, at í veruleikanum eru stjórnarskipanir eins ofta roynd hjá einum samfelag til ikki at binda seg sjálvt, men meira at binda onnur. Besta dömið er, at ein vanligur meiriluti í samfelagnum í dag viðtekur eina skipan, sum síðan seinni samfelag bara skal kunna broyta við serligum meiriluta. Á tann hátt vil sami meiriluti binda onnur til at taka undir við sínum virðum. Tí kann verða sagt, at ein stjórnarskipan ikki má vera verri at broyta enn at viðtaka upprunaliga, um hon skal vera legitim og umboða eina sjálvbinding meira enn eina binding av øðrum. Uppskotið til føroyska stjórnarskipan fylgir hesum í grein nýtiognýggju, men einans fáar stjórnarskipanir í heiminum gera tað sama.

Modernaðar stjórnarskipanir kunnu sigast at vera tað sama fyrir eitt samfelag, sum eitt superego er fyrir eitt menniskja. Men hevur eitt samfelag tørv á einum superego? Eisini tá ein stjórnarskipan er ein reiðilig roynd at sjálvbinda heldur enn at binda onnur, kann spurnartekin verða sett við, um hetta er rætt. Flestu stjórnarskipanir eru upprunaliga vorðnar til í sambandi við kollvelting og kreppur av ymsum slagi. Tað er sum um tað kensluðsta fólkid í einum rúsi vil tryggja seg móti sær sjálvum í meira friðarlígum og stöðugum tíðum. Hetta kann samanberast við, at meðan hann er fullur samtykkir viðtökur fyrir, hvussu lívið skal livast, tá hann er edrúur.

Onnur sögn er um Jason, ið siglir framvið somu oynni hjá sirenunum og móti sama vanda sum Odysses. Jason og hansara menn bjarga sær ikki við at binda seg til mastrina ella typpa oyruni. Teir vera afturfyri bjargaðir av himmalska songinum hjá Orfeus, ið bergtekur teir so, at teir gloyma alt um sirenurnar og heldur sigla móti tryggari leiðum. Vóru teir bundnr sum Odysses, kundu teir ikki velja ímillum at lurta eftir sirenunum ella Orfeus, men máttu – menninir í kvirru og høvdingin bundin – sigla tað ávísu, bundu leið.

At flestu stjórnarskipanir eru vorðnar til í sambandi við eina kreppu ella kollvelting, tá flestu borgarar politiskt eru ov lítið edrúiligr til at leggja virðini fyrir framtíðar samfelagið, kann vera ein orsok til, at tekstir í stjórnarskipanum missa virðið við tiðini, tí samfelagið, sum undir og stutt eftir kreppu vildi leggja treytir fyrir seinni samfelag, vísir seg stutt sagt ikki at megna – ella vilja – tað, tá samanum kemur. Tann frælslynta konstituþónismán víkur spakuliga fyrir tradíonalismu og óskrivaðari venju, tá rúsurin er runnin av.

Möguleiki er tó fyrir, at føroyingar í síni tilgongd eru hepnari enn flestu onnur fólk. Long tið er nú liðin síðan seinastu kreppu, og fólkid kann sigast aftur at vera nóg “edrúiligt” til at leggja treytir fyrir komandi samfelagið. Hetta sama kundi ikki sigast um fyritreytirnar fyrir heimastýriskipanini ella yngru stýrisskipanarlóginí.

Hvør grundin so er til sjálvbindingina í skrivaðu stjórnarskipanini, so kann stjórnarskipan vera hent sum politiskt skjal at nýskipa og endurnýggja samfelag og politisku skipan okkara.

Skipanin er bæði karmur og lóg

Spyrja vit alment, hvør munurin er millum vanliga lóg og stjórnarskipan (ella grundlög), so kunnu vit vænta okkum fleiri ymisk svar. Flestu fólk munnu tó vera samd um nakrar heilt avgerandi høvuðsmunir. Tveir høvuðshættir verða ofta nýttir at lýsa munin. Annar er tann *formligi*, ið teingir seg at, hvussu lógin verður samtykt og broytt – hann er eisini viðgjördur omanfyri í sambandi við sjálvbinding. Hin er tann *innihaldsligi*, sum heftir seg við, hvørji viðurskifti, ið stjórnarskipanin hevur ásetingar um.

Formliga kann verða sagt, at meðan vanlig tinglög ikki bindur komandi ting, so bindur stjórnarskipanin komandi ting, ið ikki kunnu avtaka ella broyta skipanina eftir vanligari lögarmannagongd. Stjórnarskipanin virkar vanliga sum ein lög, ið formliga temur ella leiðbeinir tað politiska vald, ið einaferð er í einum ávísum samfelag. Dómstólarnir hava ofta seinasta orðið at siga í spurningum um tulking av stjórnarskipanin. Men ongin kann endaliga vera omanfyri sjálvan heimilaran (fólkid og tingið ella hvør nú endaliga viðtekur skipanina) ið hevur skapað stjórnarskipanina og við henni innsett allar landsins myndugleikar, herundir dømandi myndugleikan. Stjórnarskipanin er tí formliga mest grundleggjandi (lógar) normur í einum ríki ella samfelag. Tað er ofta við henni, at lunnar verða lagdir undir sjálva rættarskipanina. Hon er tí sjálvt stovnandi skjalið í rættarskipanini. Skal stjórnarskipanin hava henda grundleggjandi týdning, má hon vera verri at broyta enn lög. Kann hon broytast við vanligari lögarmannagongd, so kunnu vit kalla hana stjórnarskipan, men uttan

objektivar munir er verri at ímynda sær, at hetta kann hava nakran veruligan týdning. Onkur heldur tó, at ein serlig tilvitan, utan objektivan mun, um eina skipan, ið verður kallað og hildin at vera stjórnarskipan ella konstitúón heldur enn *lög*, kann hevja hana upp um lógar, skapa serliga tign og ein mótvilja móti broytingum og tí geva henni eitt slag av stjórnarskipanarstöðu.

Spurningurin um ”stjórnarskipan”, ið er eins lött at broyta sum lög, leiðir okkum inn á spurningin um hin høvuðsháttin at lýsa eina stjórnarskipan, tann *innihaldsliga*. Sambært hesum hátti, kunnu vit siga, at formliga broytingarmannagongdin ikki hevur mest at siga, men heldur hvat stjórnarskipanin sambært egnum innihaldi hevur reglur um. Skipar og stýrir hon politisku skipanini og inniheldur (serliga eftir nýggjari fatan) reglur um rættindi hjá borgarunum, umframt möguliga at hava politiskt innihald sum at definera sivila og politiska samfelagið, kunnu vit siga, at talan er um stjórnarskipan ella konstitúón eftir eini *innihaldsligari* lýsing.

At siga allar stjórnarskipanir eru stjórnarskipanir samsvarandi formligu fatanini, tí tær eru skrivaðar og meir ella minni vorðnar til eftir ætlan (onkrum slagi av ”deliberation”). Men hesar eru altið í ein (oftast minni) ávisan mun eisini stjórnarskipanir eftir eini *innihaldsligari* ella ikki formligari fatan. Tað er tí, at óskrivaður ella *innihaldsligur* rættur hevur lagt seg afturat skrivaða orðinum (domi eru Noreg (rættarsiðvenja) og USA (rættarreglur, skaptar og tulkaðar av dómsstólunum) men eisini tí, at tær, umframt at vera verri at broyta enn lög, regulera og stýra politisku skipanini og hava ásetingar um rættindi.

Higartil hava Føroyar havt stjórnarskipan samansetta av fleiri skjølum – verandi og eldri stýrisskipanarlögum, siðvenju og samveldisskjølum (til domis ríkisgrundlög og heimastýrisskipan). Stýrisskipanarlógin frá 1993 er *formliga* stjórnarskipan, tí hon er verri at broyta enn lógar, og hon er stjórnarskipan *innihaldsliga*, tí hon skipar politiska valdið innanhýsis í Føroyum; á amerikanskum nevnt *frame of government*. Hinvegin er hon kortini rættiliga ófullfiggaður karmur um politisku skipanina. Men nógvar aðrar stýrisskipanarlögir hava fyrr vaksið seg til veruligar stjórnarskipanir ella konstitúónir. Eitt nú hava flestu stjórnarskipanar grundlögir hjá amerikanskum londunum eina søgu, har tær tíðliga í tíðini mest vóru stýrisskipanarlögir (*frame of government*) og síðani vuksu til veruligar stjórnarskipanir við frælsis- ella mannarættindum og ofta eisini sjálvdefinering (lysing av tjóðini ella politisku eindini).

Tá greitt er, sum í Føroyum, at samfelagið vil hava eina stjórnarskipan at skipa stjórnarvaldið og rættindini hjá borgarunum, kemur næsti spurningur: hvat slag av stjórnarskipan skal tað verða? Fleiri ymisk ”slög” av stjórnarskipanum eru. Men serliga kann verða tosað um tveir bólkar.

Fyrst eru tað tær longu stjórnarskipanirnar, sum ofta áseta niður í smálutir. Dømi eru tann svenska, suðurafríkska og tyska. Slíkar stjórnarskipanir fáa sjálvdan höga tign, men minna heldur um vanligar lógar.

Síðani eru tað tær styrru stjórnarskipanirnar, sum meira leggja høvuðskarmar fyri politisku skipanina enn áseta niður í smálutir. Dømi eru tann amerikanska, danska, íslendska og norska. Uppskotið til føroyska stjórnarskipan er millum hesar styrru stjórnarskipanirnar. Hetta slagið kann meira sigast at vera eitt slag av karmi um skipanina. Royndir hava víst, at tað er longri ímillum, at slíkar styrru stjórnarskipanir verða broyttar. Styrru stjórnarskipanir eru fyndugari, almennari og oftans betur gjøgnumhugsaðar. Royndirnar vísa, at slíkar stjórnarskipanir hava lættari við at fáa stóðu sum hevjað upp um lög og veruliga virka sum stjórnarskipan. Tær krevja tó áhaldandi tulking og menning í venju, og eru á tann hátt ein samrenning av umhugsaðum vali og menning í siðvenju.

Hetta er fyrir tað fyrsta tí, at stuttar og einklar ásetingar – ið styttri stjórnarskipanir oftast eru skrivaðar út frá, hóast tað ikki nýtist at vera so – eru munandi betri at skipa og ávirka atferðina hjá borgarunum, meðan royndirnar hinvegin vísa, at meira kompleksar, langar ásetingar hava verri við at ávirka og stýra.

Langar stjórnarskipanir áseta sum sagt vanliga meira í smálutum og hava tí ofta langar greinar og ásetingar umframt í greinum og orðum at vera langar samanlagt. Stjórnarrættarfrøðingurin Donald Lutz greiður á frálíkan hátt frá, hvussu neyvt samband er millum longd á stjórnarskipan og broytingaráseting. Hann vísir á, at langar skipanir oftari verða broyttar, júst tí tær eru langar og mangt er at fara eftir við teimum kritisku eygunum.

Fyri at finna eina javnvág og eina stöðuga stjórnarskipan, sum virkar væl og leingi, er neyðugt at finna eina javnvág millum, hvussu long stjórnarskipanin er og hvussu trupul broytingarreglan er. Sambært fatanini hjá Lutz kunnu styttri skipanir lættari enn tær longri hava rímiliga lætta broytingarreglu, tí tær verða neyvan broyttar so nógvi kortini. Men er broytingarreglan ov lött, er vandi fyri, at “skriðan” fer og stutta stjórnarskipanin verður broytt ov ofta. Tá vil hon vanliga eisini blíva longri við hvørjari broyting og enda sum ein minni væleydnað stjórnarskipan. At longri stjórnarskipanir áseta mangt í smálutum, fær eisini í sær sjálvum ta ávirkana, at tær koma at kennast meira sum lög fyri borgararnar. Tískil er tignin eisini ein onnur, og kenslan er ikki á sama hátt, at tað er nakað serstakt, sum hendir, tá tær verða broyttar. At langar stjórnarskipanir oftari verða broyttar hevur tískil við sær, at tær sjáldan hava somu stöðu sum hægri lög, eins og styttri stjórnarskipanir. Hetta sæst eisini aftur í ráðandi virðunum í rættarskipanum, ið hava langar stjórnarskipanir; har er konstituútionalisman ofta veik og skipanin hvílur meira á, at tingið er alvaldandi enn, at fólkid hevur hevur evsta vald, nærri ásett í eini evstu lög.

At taka við endurnýggjaðari skipan

Vit kunnu læra av söguni, at stríð og teprir meirilutar bert elva til meiri stríð. Vit mugu tí finna eina breiða semju um eina væl umhugsáða stjórnarskipan fyri landið Føroyar, sum føroyska fólkio og umboð tess á tingi taka undir við. Hetta uppskotið er grundað á arbeidið í grundlógarnevndini í fleiri ár og er ætlað at seta orð á eina tjóðskaparliga semju, ið við virðing fyri øllum flokkum og fatanum er umhugsáð og vald at vera karmur um framtíðar menning og venju.

Bókmentir í úrvali:

Jon Elster: *Ulysses Unbound: Studies in Rationality, Precommitment, and Constraints*, Cambridge University Press, 2000.

Jon Elster: *Forces and Mechanism in the Constitution-making Process*, Duke Law Journal, Vol. 45: 364, 1995.

Stephen Holmes: *Precommitment and the Paradox of Democracy*, í J. Elster and R. Slagstad (eds.), *Constitutionalism and Democracy*, Cambridge University Press, 1988, s. 195-240.

Donald S. Lutz: *From Covenant to Constitution in American Political Thought*, Publius/Fall 1980: 101-133.

Donald S. Lutz: *Toward a Theory of Constitutional Amendment*, í Sanford Levinson ed.: *Responding to Imperfection – The theory and Practice of Constitutional Amendment*, Princeton University Press, 1995 (s. 237-274).

Randy E. Barnett: *An Originalism for Nonoriginalists*, Loyola Law Review, Vol. 45: 611, 1999. Hamilton, Madison & Jay: *The Federalist Papers*, Clinton Rossiter ed. 1961. (Nýggjur inngangur og notur við Charles R. Kesler, 1999)

Toward a General Theory of Constitutional Design

(Marianna Klochko, Cornell University, Peter C. Ordeshook, California Institute of Technology).

Heintað frá: http://www.uh.edu/~pgregory/conf/law.PDF_3. juli 2003.

Daniel Elazar: The Political Theory of Covenant: Biblical Origins and Modern Developments,

Publius/Fall 1980: 3-30 og Covenant and Constitutionalism: The Great Frontier and the Matrix of Federal Democracy (<http://www.jcpa.org/dje/books/ct-vol3-int.htm>)

Valdsbýti

Rúni Rasmussen

Spurningurin um valdsbýti er viðkomandi fyri allar stjórnarskipanir, og ikki minst fyri Føroyar í sambandi við arbeidið at smíða eina féroyska grundlög ella stjórnarskipan. Tí er ein greining og viðgerð av valdsbýtislæru sera viðkomandi fyri féroysku stjórnarskipanartilgongdina og tey, sum annars fáast við stýrisskipanarviðurskifti. Støða skal jú takast til, hvussu valdið skal býtast og tilevnast í stjórnarskipan okkara, og hetta er ein spurningur, ið krevur eina góða viðgerð og eitt livandi orðaskifti um hesi viðurskifti.

Henda grein er ein roynd at geva lesaranum eitt stórri innlit í valdsbýtislæru, tí ein hevur varhugan av, at vitanin um evnið er avmarkað bæði hjá lærðum og ólærðum. Vanliga vitanin tykist at vera, at valdið skal vera tríbýtt sambært lær Montesquieus, men ikki verður hugsað um, hvør upprunin til valdsbýtislæru er, og hví valdið skal býtast sundur. Ofta tykist talan at vera um eina misskiljing í samband við valdsbýti í ávikavist parlamentariskari skipan og forestaskipan.

Eg fari stutt at vísa á, hvør upprunin til valdsbýtislæru okkara er. Eisini lýsi eg stutt eftirlit og járvnág í samband við valdsbýti við støði í amerikonsku stjórnarskipanini. Viðgjört verður, á hvønn hátt valdið er skipað í ávikavist parlamentariskari skipan og forsetaskipan. Greinað verður, hvussu valdið er skipað í féroysku stjórnarskipanini, og viðgjört verður, um vit í Føroyum veruliga hava eitt tríbýti av valdi ella ei.

Upptur

Tað er neyðugt at granska klassiku heimspekingarnar og tekstir teirra til tess at fáa greiði á, hvør upprunin til valdsbýtislæruna er.¹ Hóskandi er at byrja við stutt at lýsa hugsan Platons um, hvussu besta samfelagið skuldi skipast. Sambært Platon var neyðugt at blanda valdið til tess at forða fyri valdsmisnýtslu.² Talan skuldi vera um eina blanding av fólkaræði og fámannaræði at skapa stabilitet, tí at áhugamálini hjá øllum bólkum í samfelagnum tá verða vird.³

Hjá Aristoteles er tað góða samfelagið eisini ein blanding av fámannaræði og fólkaræði. Hesa stýrisskipan nevnir hann politeia, sum merkir stjórnarskipan (forfatning ella konstitutiún). Politeia stendur fyri tað ”góða” meirilutastýrið, blandað við þortum av fámannaræði og stýri undir lögini. Politeia er tað stýrisskipanarslagið, har fólkis stýrir til felags gagn. Ein slík blandingsstýrisskipan skapar eina valdsjavnvág.⁴

Klassiku heimspekingarnir lögdu stóran dent á at skipa eitt stýri, har valdið ikki bleiv misnýtt og fólkis ikki kúgað. Loysnin var at smíða eina blandingsstýrisskipan.

Tað var við støði í ensku stjórnarskipanini, at læran um valdsbýti og valdstríbýti varð ment. Tað, sum eyðkendi ensku stjórnarskipanina í 1600-talinum var striðið millum kong og ting. Stríðið snúði seg um, hvør stjórnarskipan skuldi vera galldandi í Onglandi, absolutisma ella sokallað konstitutiúnelt monarki. Kollveltingin, nevnd *Glorious Revolution*, fór fram í árunum 1688 og 1689, og hevði hon við sær, at konstitutiúnelt monarki varð sett á stovn. Evsta vald lá hjá tinginum. Hugmyndin handan kollveltingina er at finna í *Second Treatise of Civil Government* eftir politiska

heimspekingin John Locke (1632-1704). Umstöðurnar í Onglandi hóvdu stóra ávirkan á valds-hugsan Lockes.

Locke vísir á fýra stjórnarfunksjónir, ta löggevandi, ta útinnandi, ta dømandi og ta foderativu, umframta at nema við ta figgjarligu (fimtu) funksjónina, men valdsskákan hansara av valdi er tvíbýtt: löggevandi og útinnandi stovnarnir skáka hvør annan. Hetta býtið er neyðugt til tess at forða fyrir valdsmisnýtslu.⁵ Locke er undangongumaður fyrir tríbýtinum av valdinum, hóast tvíbýttu fatanina, tí hann vísir á týdningin av at býta sundur valdið til tess at skapa eina valdsjavnvág.

Franski heimspekingurin Charles de Montesquieu (1689-1755) var í Onglandi frá 1729-1731, og har savnaði hann royndir og tilfar, sum fingu avgerandi týdning fyrir sjónarmiðini, ið gjordust grundarlagið fyrir stjórnarástöðliga hóvuðsverkinum De l' Esprit des Lois frá 1748. Um Andan í Lógunum er ein umfatandi samanberandi greining, har hann roynir at finna fram til tey viðurskifti og meginreglur, ið hava ávirkan á ymiskar lógar og stýrisskipanir, og hvussu brotingar í teimum fara fram. Kendasti parturin í verkinum er um stýrisskipanina í Onglandi. Tað er í hesum parti, at kenda tríbýtið av valdinum er orðað.⁶

Endamálið í ensku stýrisskipanini, sambært Montesquieu, er politiskt frælsi, og í hesi stýrisskipan er valdið tríbýtt: löggevandi, útinnandi og dømandi vald – hesi bæði seinnu lýsir hann tó sum Locke hevði lýst ávikavist tað foderativa og tað útinnandi valdið. Men tó at hann vavdi definiti-ónirnar saman, víst hann á, hvussu álvarsamar avleiðingar tað kann fáa, um voldini verða lögð saman. Neyðugt er at skipa viðurskiftini á rættan hátt; valdsjavnvág skal vera millum löggevandi vald (aðalting og umboðsmannating) og útinnandi vald (kong). Hesir partar skulu skáka hvør annan, tingdeild móti tingdeild, ting móti kongi, og dómsvaldið skal døma viljaleyst og óheft av hinum voldunum.⁷ Talan er um eina innanhýsis valdsskákan millum umboðsmannatingið og aðaltingið.

Serliga hevur John Locke havt stóra ávirkan á valdsfatan Montesquieus.⁸ Men eisini klassisku heimspekingarnir hava verið við til at mynda valdsfatan hansara. Greitt er, at hóast Montesquieu hevur orðað væl kenda tríbýtið av valdinum, so hevur hann tó ikki upppunnið læruna um valdsbýtið. Nógvir ymiskir politiskir heimspekingar hava havt ein týðandi leiklut í menningini av tríbýtinum av valdinum, ið Montesquieu orðaði.

Valdsbýti og eftirlit og javnvág

Valdið skal býtast í tríggjarpارت: löggevandi, útinnandi og dømandi vald. Hetta er valdstríbýtlærari, sum Montesquieu orðaði. Hetta tríbýtið av valdinum hevði stóra ávirkan á amerikanska grundlógar-smiðið við James Madison á odda. Hugsanirnar hjá Montesquieu voru týdningarmikil í blást-rarkelda hjá amerikonsku grundlógar-smiðjunum.⁹ Amerikanska stjórnarskipanin er besta dømi um valdsbýti við stöði í hugsan Montesquieus og sjálvsagt eisini við stöði í fleiri øðrum keldum.¹⁰

Löggevandi valdið hevur kongressin (umboðsmannatingið og senatið), útinnandi valdið er í hondunum á forsetanum, og dømandi valdið liggar hjá dólmstólunum. Orsókin til, at grundlógar-smiðirnar býttu valdið sundur var, at teir bóru ótta fyrir valdsmisnýtslu. Foderativa valdið – uttanlandsvaldið – er hjá forsetanum, sum tó skal virka eftir ‘ráðum og góðkenning’ frá tinginum, meðan tingið hevur tað figgjarliga valdið. Hesar funksjónirnar hjá Locke fáa tó ikki eins týðiligt pláss sum tríbýtið. Harumfram hevur amerikanska stjórnarskipanin eitt íborðið vatnrætt valdsbýti millum samveldið og londini, ið hvørgin av teimum báðum Locke ella Montesquieu hevði lýst annað enn óbeinleiðis.

Grundlógar smiðirnir vóru ikki talsmenn fyrir einum reinum valdsbýti. Reint valdsbýti merkir, at hvort vald sær hefur óavmarkað og treytaleyst vald á sínum myndugleikaøki. Smiðirnir fördi fram, at neyðugt var at hava okkurt slag av eftirliti og javnvág (checks and balances) millum voldini til tess at forða fyrir eini savnan av øllum valdinum á einum stað. Hetta skuldi sambært James Madison gerast við at geva ymisku vøldunum grundlógar tryggjaðar heimildir til at hava eftirlit við hvør øðrum og skapa eina valdsjavnvág. Forsetin kann sostatt sýta at undirskriva lógin (upprunaliga bert um hann segði tær vera ímóti grundlögini, men tíðliga fóru forsetarnir at brúka hetta sum politiskt vápn móti lögum, teir ikki töku undir við). Kongressin kann tó við serligum meiriluta seta til viks sýting forsetans. Hægstirættur og lægru rættirnir skuldu döma óheftir av hinum vøldunum. Seinni var hetta í venju fata soleiðis, at rættirnir kunnu döma um útinnan forsetans ella lógin kongressunar stríða ímóti við stjórnarskipanini. Forsetin skjýtur upp dómarar sum senatið góðkennir. Kongressin kann ákæra og koyra dómarar úr embæti. Talan er um eftirlit og javnvág. Vøldini hava eftirlit við hvør øðrum og skapa eina javnvág so at einki vald gerst ráðandi. Eisini er ætlanin við eftirlit – og javnvágskipanini at skipa viðurskiftini á ein slíkan hátt, at einki vald útinnir annað enn ætlaða starvið. Til dømis skal kongressin smíða lógin og ikki döma eftir teimum, tí tað starvið hefur hægstirættur.

Havast skal í huga, at eftirlit -og javnvágskipanin í forsetaskipan og parlamentariskari skipan ikki er hin sama, sum Montesquieu umtalar, tí hann lýsir eina skipan, har kongur hefur útinnandi valdið, og kongur er sum kunnigt ikki fólkavalldur.¹¹ Eisini er stórur munur millum parlamentariska skipan og forseta skipan í samband við eftirlit og javnvág.


Tingræði (parlamentarisma)

Eitt ting er ein samkoma, sum umboðar fólkis í einum ávísum öki. Tosað verður tí um eina fólkumumboðan. Funksjónin hjá einum tingi er fyrst og fremst at smíða lógin.

Tingræði er ein politisk stýrisskipan, har tingið hefur vald yvir, hvør myndar stjórnina.¹² Kjarnin í tingræðinum er, at stjórnin ikki kann tilnevnast, ella framhaldandi hava valdið, um ein meiriluti í tinginum annaðhvort ikki gevur stjórnini sín stuðul ella er ímóti stjórnini. Stjórnin stendur sostatt til svarts fyrir tinginum. Vanliga verður tingræði sett í tveir bólkar: negativt og positivt tingræði í londum við positivum tingræði er tað neyðugt hjá stjórnini at hava eitt fleirtal aftan fyrir seg, tá ið hon verður tilnevnd.¹³ Í londum við negativum tingræði, kann stjórnin tó sita við valdið, um hon bara ikki fær ein meiriluta ímóti sær.¹⁴

Eisini er vert at leggja til merkis, at lond við positivum tingræði prinsipielt eru komin longri á einum fólkaræðisligum menningarstiga enn lond við negativum tingræði. Negativt tingræði gevur frammanundan tí verandi útinnandi myndugleikanum, stjórnini, ein serligan rætt, tí stjórnin noyðist ikki at hava tingsins beinleiðis stuðul, bert má ikki vera greitt, at tingið beinleiðis er ímóti henni. Hesin serligi rættur í sambandi við negativt tingræði er søguliga ein arvur frá tíðini, tá kongur hevði veruligt stjórnarvald. Henda arv hava londini við positivum tingræði kastað av sær, og har krevst tí, at stjórnin beinleiðis verður stuðlað av tinginum.

Í samband við spurningin um fólkaræðisligan legitimitet er eisini áhugavert at hyggja at, hvussu hesin verður fingin til vega eini tingræðisligari skipan. Í hesi skipan er tað fólkis, sum velur síni umboð til tingið, og síðani tilnevnir tingið so ella so stjórnina. Sostatt velur fólkis stjórnina óbeinleiðis. Hetta kann vílast við hesi mynd av føroysku skipanini:



LT: Løgtingið

L: Landsstýrið

F: Fólkvið


Myndin vísir, at demokratiski legitimiteturin hjá landsstýrinum (stjórnini) er óbeinleiðis, tí fólkvið velur síni løgtingsumboð, sum síðani velja løgmann. Síðani tilnevñir løgmaður landsstýrismenn sínar. Í samband við valdsbýti er tað viðkomandi at hyggja at, hvussu sambandið er millum löggevandi valdið (tingið) og útinnandi valdið (stjórnina). Í tingræðisligari skipan er í mestan mun talan um eina samanrenning millum löggevandi og útinnandi vald.¹⁵ Talan er ikki um eitt veruligt valdsbýti, tí stjórnin hevur bæði útinnandi og löggevandi vald og “stríðandi” partarnir eru stjórn og meiriluti ella samgonga á tingi móti minniluta ella andstöðu á tingi. Gjøgnum síni umboð ella samgongulimir í tinginum hevur stjórnin eisini löggevandi vald. Formliga er tað á ein hátt talan um valdsbýti, og verða Føroyar tiknar sum dømi, so er tað greitt sambært § 1 í stýrisskipanarlóginí at lóggávuvaldið er hjá løgtinginum og løgmanni í felag, og at útinnandi valdið er hjá landsstýrinum. Formliga hevur løgtingið sum stovnur löggevandi valdið saman við løgmanni, og landsstýrið hevur sum stovnur útinnandi valdið. Í veruleikanum er tó ikki talan um eitt valdsbýti, men um eina valdssamanrenning. Hetta sæst best við at hyggja at sýtingarrættinum hjá løgmanni ella rættinum at skriva út val. Staðfestir løgmaður ikki samtykta tinglög, fær hann tingið ímóti sær, og hesum kann hann ikki liva við, tí hann situr av tingsins náði. Sama er við rættinum at skriva út val. Hetta er einans eitt defensivt amboð og langt frá at vera tað aktiva valdsamboðið, sum Montesquieu hevði í huganum. Hetta sást væl í desember mánað 2003, tá løgmaður skrivaði út val. Tað gjørði løgmaður, tá tað var greitt, at hann ongar veruligar politiskar telvingarmöguleikar hevði eftir. At hann so sambært skipanini við negativum tingræði kundi sita til eftir valið er lutfalsliga ótýðandi vald, sum utinnandi myndugleikin hevur mótvægis tinginum. Eisini rætturin hjá løgmanni at tilnevna landsstýrismenn er av somu orsök meira ein formlig enn verulig heimild. Kann verða tosað um veruligt og ikki einans formligt valdsbýti í eini tingræðisligari skipan sum ta føroysku, er tað heldur millum meirilutan á tingi og landsstýrið øðru megin og minnilutan á tingi hinumegin enn millum ting og landsstýri hvør síni megin.

Forsetaskipan

Í eini forsetaskipan, har stjórnarleiðarin (forsetin) hevur veruligt vald, verður hesin ofta valdur beinleiðis av fólkinum. Tá er stjórnarleiðarin beinleiðis legitimeraður av fólkinum. Hann tilnevnir stjórnarlimirnar ikki bara formliga, men eisini í veruleikanum. Fólkid velur tá forsetan og tingið hvør sær, og báðir stovnar hvíla á eins tryggari grund. Er talan er um slíka forsetaskipan, er stjórnin ikki bundin av tinginum, júst tí bæði forsetin og tingið hava sítt mandat beinleiðis frá fólkinum.

Besta dömi um slíka skipan er amerikanska stjórnarskipanin.¹⁶ Forsetin er ikki bundin av einum meiriluta í kongressini. Tí er tað eisini ofta vanligt, at t.d. republikanrar hava meiriluta í umboðsmannatinginum og/ella í senatinum, meðan forsetin er demokratur.

Tað er rætt at tosa um valdsbýti í eini forsetaskipan sum eitt nú tí amerikansku. Löggevandi valdið (kongressin) og útinnandi valdið (forsetin) eru beinleiðis vald av fólkinum, tí hava vøldini bæði sjálvstøðugan demokratiskan legitimitet, og hetta sæst sjálvsagt aftur í stjórnarskipanini. Valdsbýtið millum löggevandi og útinnandi vald kann lýsast á henda hátt:



K: Kongressin

P: Presidenturin

F: Fólkid

V: Valdsbýti

Myndin ví�ir greitt, at tað er eitt veruligt valdsbýti millum löggevandi og útinnandi myndugleikan. Í eini forseta skipan er sostatt bæði talan um eitt formelt og veruligt valdsbýti millum löggevandi og útinnandi valdið.

Montesquieu-mytan

Vist verður ofta til valdstríbýtislæruna hjá Montesquieu utan mun til, um talan er um tingræðisliga skipan ella forsetaskipan. Sagt verður, at valdið er tríbýtt, og síðani verður ikki hugsað meir um tað. Hetta er góða tilgreining, en ófuglilegt er að ófuglilegum ósambandinum við tingræði – um tað yvirhövir gevur meining at tosa um valdsbýtið hjá Montesquieu í upprunatýdningi, tá ið talan er um skipan við tingræði.

Sambært Montesquieu var endamálið við at býta valdið sundur at forða fyrir valdsmisnýtslu, og hetta skuldi gerast á tann hátt, at tey trý vøldini skuldu vera á ymiskum hondum.¹⁷ Men hvussu samsvarar hetta við sambandið millum löggevandi og útinnandi vald í eini skipan við tingræði, har talan ikki er um eitt valdsbýti, men meira um eina valdssamanrenning millum vøldini bæði? Svarið er, at tað samsvarar ikki, tí í veruleikanum er bæði löggevandi og útinnandi valdið á somu hondum, nevnliga hjá samgonguni. Hetta hevði ikki dámað Montesquieu. Um samanrenning av löggevandi og útinnandi valdinum sigur hann, at so er einki frælsi, tí stjórnin (ella monarkurin) kann seta í gildi týranniskar lógin og útinna tær týranniskt.¹⁸ Tí er tað ivasamt, um tað er rætt at tosa um tríbýti av valdinum í skipan við tingræði, tí talan er ikki um eitt veruligt tríbýti av valdinum.

Funktiónelt er sjálvandi talan um eitt tríbýti av löggevandi, útinnandi og dømandi valdi, men tá tosað verður um valdsbýti, er tað serliga í týdninginum, at myndugleikar hava eftirlit við hvørjum øðrum ella skáka hvønn annan.

Formliga kann talan vera um valdstríbýti sum t.d. í Føroyum og Danmark¹⁹, men í veruleikanum er valdstríbýtið ikki til staðar. Spurningurin er so, hvat hevur storri týdning, formligu ella veruligu viðurskiftini Tað man lítil ivi vera um, at tað eru veruligu viðurskiftini, ið hava storri týdning. Tí undrast ein yvir, at tað ferð eftir ferð verður sagt, bæði av lerdum og ólærdum, at vit í Føroyum hava tríbýti av valdinum sambært læruni hjá Montesquieu. Hildið verður, at vit bæði formliga og veruliga hava skipað okkara stýrisskipanarviðurskifti eftir læru Montesquieus, men hetta er í veruleikanum ein myta.²⁰ Læra Montesquieus kann ikki nýtast til at grundgeva fyrir einum valdstríbýti í eini skipan við tingræði; ei heldur kann hugsan hansara nýtast til at lýsa veruliga valdsbýti í hesi skipan, tí veruleikin er ikki í samsvari við valdsfatan Montesquieus. At Montesquieu er upphavsmaður til eitt tríbýti av valdinum í eini parlamentariskari skipan er ein myta.

Í eini forsetaskipan²¹ gevur tað meining at røða um valdstríbýti sambært Montesquieu. Valdstríbýtið, ið er tilevnað í amerikonsku stjórnarskipanini, er bæði formligt og veruligt,²² og varð valdshugsanin hjá Montesquieu oftast endurgivin í samband við spurningin um tilevning av valdsbýtinum í hesi skipan. Um ein ynskir at endurgeva Montesquieu í samband við at lýsa valdstríbýtið í eini stjórnarskipan, so er tað hóskandi at lýsa eina skipan, har hetta býtið hevur bæði formligt og veruligt innihald. Amerikanska skipanin er besta dømið.

Føroyska stjórnarskipanin og valdsbýtið

Við lögtingslög frá 26. juli 1994 um stýrisskipan Føroya varð tingræði sett í gildi í Føroyum. Landsstýrið kann sita við valdið, hóast tað ikki hevur ein meiriluta av tinginum aftanfyri seg, men atkvøður ein meiriluti av tingmonnunum fyrir missálti á lögmann, skal hann biðja lögtingsformannin loysa seg úr starvi.²³ Sama er galldandi, um landsstýrismaður fær missálit frá tinginum. Í Føroyum hava vit sostatt negativt tingræði. Formliga valdsbýtið í føroysku stjórnarskipanini er orðað og staðfest í SI § 1, ið er soljóðandi:

“Í yvirtiknum málum er lóggávuvaldið hjá lögtinginum og lögmanni í felag. Útinnandi valdið er hjá landsstýrinum. Dómsvaldið er hjá dómsstólunum.”²⁴

Tað er henda grein, ið staðfestir eitt tríbýti av valdinum. Löggevandi valdið er hjá lögtinginum saman við lögmanni. Leikluturin hjá lögmanni er at staðfesta lógin, og hevur hann eisini sýtingarrett.²⁵ Útinnandi valdið er hjá landsstýrinum, sum útinnir lóggávuna. Dømandi valdið er hjá dómsstólunum.

Tað er sostatt við at hyggja at stýrisskipanarlógin eingen ivi um, at tríbýtið av valdinum formliga er galdandi í Føroyum, men hervið er ikki sagt, um talan er um eitt veruligt tríbýti av valdinum. Í Føroyum hava vit stýrisskipan við tingræði, og tá kann ikki vera talan um eitt veruligt valdsbýti millum löggevandi og útinnandi vald; men sum áður nevnt um eina samanrenning av vøldunum báðum.

Samgongan hevur í veruleikanum *bæði* löggevandi og útinnandi vald gjøgnum síni umboð. Talan er sum fyrr nevnt um formligt býti millum löggevandi og útinnandi myndugleikar, men í veruleikanum er ikki veruligt valdsbýti, tí *bæði* vøldini eru hjá sama bólki (samgonguni). Sum kunnugt eru tað ikki somu persónar, ið eru løgtingsmenn og landsstýrismenn, men hesir persónar mynda tilsamans samgonguna, sum hevur *bæði* löggevandi og útinnandi valdið. Greitt er tí, at í veruleikanum er ikki valdsbýti millum løgting og landsstýri.

Er ivasamt, um talan í veruleikanum er um eitt valdsbýti millum löggevandi og útinnandi valdið í Føroyum, hvussu er so við triðja valdinum, dómsvaldinum? Hetta málsøki hevur heimastýrið onga heimild at leggja seg út í. Dómsvaldið í føroysku stjórnarskipanini er hjá dómstólum ríkisins.²⁶ Sostatt hava vit ikki ræði á dómsvaldinum, tí dómsvaldið er ikki yvirtikið. Eftir verandi donsku rættgangslög er ríkið býtt sundur í 83 rættardømi við hvør sínum býarrætti, og har eru Føroyar eitt av teimum. Dømandi valdið í Føroyum virkar ikki í somu rættarskipan sum löggevandi og útinnandi valdið. Løgtingið og landsstýrið hoyra tí til somu skipan, meðan øemandi valdið, við hægstærði ovast, er partur av aðrari skipan, ið hevur alt tað danska ríkið sum virkisøki, eisini Føroyar. Hetta vald, ið er eitt útlendskt vald, hevur øemandi valdið í Føroyum, og kann kolldøma løgtingslögir, um hægstirættur metir, at tær eru í strið við ríkisgrundlögina.²⁷

Um valdsbýtið í Føroyum má sostatt sigast, at støðan er eitt sindur løgin. Formliga er valdsbýti millum løgting og landsstýri, men veruleikin tykist at vera ein annar, og hartil er øemandi valdi fremmant. Valdstríbýtlærar sambært Montesquieu er tí serstakliga óegnað til at lýsa valdsbygnaðin í føroysku stjórnarskipanini.

Eitt av høvuðsendamálunum hjá nevndini, sum gjørði stýrisskipanarlítin, var at skipa politiskt tríbýti í Føroyum eftir tí mynstri, sum er í øllum fólkareðisligum londum á okkara leiðum.²⁸ Hetta er áhugaverdur setningur, tí hann vísir, at nevndin metti, at tað var av stórum týdningi at skipa tríbýti í Føroyum *bæði* formliga og veruliga. Í viðmerkingunum til einstøku greinarnar í stýrisskipanarlógin er ein viðmerking til § 1, ið orðar valdsbýtið, soljóðandi:

“Endamálið við greinini er, at valdsbýtið í teim yvirtiknu málunum í føroyska samfelagnum skal fara fram soleiðis, at stýrisskipanarligu størvini verða sundurbýtt millum javnbjóðis kreftr á ein slikan hátt, at tær ansa eftir hvør øðrum í javnvág sbr. teim av tí franska heimspekinginum Montesquieus ásettu politisku grundreglunum.”²⁹

Sipað verður til eitt tríbýti av valdinum, og at hesi vøldini eru á jøvnum føti og skulu ansa eftir hvør øðrum í javnvág sambært læru Montesquieus. Fyrsti spurningur, sum eigur at verða svaraður, er, um tey trý vøldini veruliga eru sundurbýtt, og um hesi vøldini virka á jøvnum føti. Í viðgerðini er greitt komið fram, at talan er ikki um eitt veruligt valdbýti millum löggevandi og útinnandi myndugleikan, men kanska einans millum dómsmyndugleika og hinrar báðar, og tá er dómsmyndugleikin enntá grundfestur i aðrari skipan.

Annar spurningurin er, um misskilta fatanin av javnbjóðis vøldum og valdsjavnvág hjá nevndini, sum gjørði stýrisskipanarlítin, ikki harumframt eisini byggir á skeiva tulking av upprunatekstum

hjá Montesquieu sjálvum. Sambært Montesquieu voru tey trý vøldini ikki trý javnbjóðis vøld. Eins og hjá Locke er hjá Montesquieu löggevandi valdið tað hægsta, útinnandi valdið er næsthægst, dømandi valdið er tað lægsta valdið.³⁰ Sambært hesum er fatanin hjá nevndini av, at talan er um tríggjar javnbjóðis kreftir, ikki í samsvari við fatanina hjá Montesquieu sjálvum, tí greitt er, at hann als ikki metti, at vøldini skuldu vera á jøvnum føti. Talan man antin vera um eina misskiljing ella vantandi vitan um hugsanir Montesquieus. Eisini í samband við valdsjavnvágina sær tað út til, at fatanin hjá nevndini av valdsjavnvágini sambært Montesquieu ikki er røtt. Tað er rætt, at hann vísir á týdningin av valdsjavnvágini millum ávis vøld, men tað er ikki millum löggevandi, útinnandi og dømandi vald, men heldur millum löggevandi og útinnandi vald, ella rættari sagt millum aðaltingið og umboðsmannatingið aðru megin³¹ og útinnandi valdið hinumegin.³² Hesir tríggirmynndugleikarnir skulu vera í javnvág.³³ Dómsvaldið hinvegin er ikki partur av valdsjavnvágini hjá Montesquieu.

Eingin ivi er um, at valdstribýtið formliga er galldandi í Føroyum. Men tað er ikki rætt at siga, at føroyska stjórnarskipanin veruliga er grundað á valdstribýtlæruna hjá Montesquieu. Stýrisskipanarlitið avdúkar vantandi innlit í politisku ástøðini hjá Montesquieu, og tað er spell, at mong halda, at stýrisskipanarlógin veruliga skipar eitt politiskt tribýti í Føroyum grundað á hesa lærur, tá ið veruleikin er ein annar. Skilabest hevði verið, at latið veruleikin vunnið á Montesquieu-mytni.

At veruliga valdsbýtið ikki er tribýtt sæst eisini á annan hátt. Sum nevnt nemur Locke við eina figgjarliga valdsfunksjón. Hetta ger Locke í einum broti, har hann sigur kong hava vald at senda hermenn í deyðan (födratativa valdið ella utanlandsvaldið, sum kongur av røttum hevur), men ikki vald at taka eitt hálvt oyra frá teimum í skatti (figgjarvaldið). Hetta figgjarvaldið eitur í yngri stýrisskipanarlógin “figgjarmál landsins” og fyllir tað nögv fleiri ásetingar enn “dømandi valdið.” Somuleiðis sæst, at meðan ásetingarnar um dømandi valdið er onkisigandi ella tautologiskar “dømandi valdið er hjá dómsvaldinum sambært lög um rættargang,” og tær um “löggevandi valdið” ofta eru týdningarleysar ordansreglur um, at “tingið verður sett kl. 10:00 tólvta yrkadag eftir val” ella at “løgttingsformaðurin skipar skrúðgongu úr tingi í kirkju og aftur í tingið kl. 13:00,” so eru tær um “figgjarmál landsins” reglur við veruligum biti í, sum dagliga hava týdning fyri skatt, játtan og alla almenna fyrisingit.

Sama er við utanlandsvaldinum. Henda valdsfunksjón eitur “millumtjóðasáttmálar,” og hevur somuleiðis ein nögv meiri týðandi kapittel í stýrisskipanarlóginí enn tann um dómsvaldið. Eisini tað vatnrætta valdsbýtið, býti av valdi millum ta samveldisskipan, ið Føroyar sum land hava við danska ríkið, fær meir pláss enn dømandi valdið. Ein kapittel í stýrisskipanarlóginí nevnst “felagsmál” og viðvíkur júst samveldisspurningum, uttan at tað tó verður ávist, at júst henda skákanin millum land og ríki kan sigast vera mest týðandi skákan av øllum í skipanini. At henda skákan er gloymd sæst eisini í § 55 – undirbrotligheitsgreinini – ið sigur allar feroyskar lógar, sum skáka ríkislógar ella tulking hjá altjóða stovni, vera ógyldigur. Heldur onkur altjóða stovnur grindadráp vera ímóti “etiskari gangnýtslu,” sum ásett í altjóða sáttmála, ið Danmark hevur staðfest, so hvørva allar feroyskar lógar um grindadráp og hválvágir í einum logiskum titlingabresti.

Stýrisskipanarlógin mistekur seg eisini á sama hátt sum teir gomlu teoretikararnir við at vevja saman stovnar og funksjónir. Løgtingið er eftir eini reellari greiðning ein stovnur, ið hevur lut í ymsum valdsfunsjónum, lögzávu-, figgjar-, utanlands- og samveldisvaldi, umframt at tingið koyrir frá og velur løgmann og enntá einsamalt hevur dømandi vald, tá ræður um, hvør av røttum er valdur á ting. Á sama hátt er landsstýrið ein stovnur við egnum innanhýsis valdsbýti millum

løgmann og landsstýrismenn. Hetta sæst av ásetingunum, men bert óbeinleiðis. Stýrisskipanarlógin lýsir ístaðin tingið sum “löggevandi valdið” og landsstýrið sum “útinnandi valdið,” og noyðist tí at lýsa hinar funksjónirnar hjá tinginum og landsstýrinum sum ávikavist figgjarmál, millumtjóðamál og felagsmál.

Vóru teir gomlu lærdu enn á dögum, kunnu vit hugsa okkum Platon at minna okkum á at býta valdið sundur millum fleiri stovnar. Aristoteles hevði mint á tað góða stýrislagið sum endamálið. Locke kundi greina tað veruliga valdsbýtið millum fólk, stýri, stovnar, samveldi og vøld teirra. Montesquieu mundi mint á, at hvør skipan eigur at hava atlit til landið, hon er ætlað til, og harvið skapað anda lóganna. Eisini hevði hann sagt, at til tess at tryggja frælsið (rættartrygdina) eigur valdið at verða býtt sundur og skipað á ein slíkan hátt, at löggevandi valdið og útinnandi valdið skáka hvört annað. Madison hevði mint á røttu valdsskákanina, eisini millum smærru stovnarnar í skipanini og fólkisjálvt, soleiðis sum hann sjálvur orðaði tað í teimum fyrstu tíggju ískoytis-ásetingunum í amerikonsku stjórnarskipanini.

Í samband við fóroyiskt grundlágarsmið hevði verið skilagott at lært av t.d. amerikonsku grundlágarsmiðunum. Teir høvdud eitt stórt og fjølbroytt keldu – og íblástrargrundarlag. Henda vitan varð nýtt til at smíða eina stjórnarskipan við støði í fjølbroyttari vitan, egnum royndum og samfélagsstøðu. Á sama hátt eiga vit at smíða eina fóroyska stjórnarskipan við støði í fjølbroyttari vitan, royndum aðrastaðni og í storstan mun nýta egnar royndir sum grundarlag.

Í stuttum eiga vit at taka við lærur frá teimum gomlu, ið hugsaðu um góðar skipanir, og teimum djørvu, ið smíðaðu stjórnarskipan við valdsskákan og millum storri og smærri stovnar við valdi hvør sær og saman, bæði innlendis og í samveldi.

Vit kunnu í Føroyum skipa eitt valdsbýti við íblástri og innliti.

Bókmentir og heimildir

Ackerman, Bruce: *The Storrs Lectures: Discovering the Constitution*. The Yale Law Journal, Vol. 93.

Aristoteles: *Athenæernes statsforfatning*. Gyldendalske Boghandel Nordisk Forlag, 1938.

Álit um stýrisskipanarviðurskifti. Føroya Landsstýri, 1994.

Barton, David: *Original Intent. The Courts, the Constitution, & Religion*. WallBuilder Press, 3. útgáva, Texas 2002.

Blackstone, William: *Commentaries on the Laws of England*. Clarendon Press, Oxford 1769-1771.

Blondel, Jean: *Comparative Government. An Introduction*. Philip Allan, London 1990.

Bowen, Catherine Drinker: *Miracle at Philadelphia. The Story of the Constitutional Convention May to September 1787*. Back Bay Books, New York 1986.

Elmquist, Henri Vædele: *Singulær lovgivning*. Jurist- og Økonomforbundets Forlag, Keymannahavn 2002.

Farber, Daniel A. o.a.: *Constitutional Law. Themes for the Constitution's Third Century*. West Group, 2. útgáva, Minnesota 1998.

Hansen, Mogens Herman: *Demokratiet i Athen*. Nyt Nordisk Forlag Arbold Busck, Keymannahavn 1993.

Hartnack, Justus og Sløk, Johannes (ritstj.): *De store tænkere – Platon*. Munksgaard Rosinante, Keymannahavn 1991.

- Helset, Per og Bjørn Stordrange: *Norsk statsforfatningsrett*. Ad Notam Gyldendal, Oslo 1998.
- Historiske Kilder*: Thomsen, Rudi (ritstj.). *Antikkens styreformer til debat* við Erik Christiansen. Gyldendalske Boghandel, Nordisk Forlag, Keypmannahavn 1974.
- Hobbes, Thomas: *Leviathan*. J.M. Dent & Sons Ltd., London 1914.
- Hume, David: *Politik og Æstetik. Udvalgte essays*. DET lille FORLAG, Frederiksberg 2000.
- Janda, Kenneth o.a.: *The Challenge of Democracy. The Essentials*. Houghton Mifflin Company, 6. útgáva, Boston 1999.
- Johansen, Karsten Friis: *Den europæiske filosofis historie. Antikken*. Bind I. Nyt Nordisk Forlag Arnold Busck, Keypmannahavn 1991.
- Kjærum, Morten o.a.: *Grundloven og menneske rettigheder*. Jurist – og Økonom forbundets Forlag, Keypmannahavn 1997.
- Knudsen, Tim (ritstj.): *Kernebegreber i statskundskab*. Forlaget Thomsen, Keypmannahavn 2000.
- Kommers, Donald P. og Finn, John E.: *American Constitutional Law. Essays, Cases, and Comparative Notes*. Wadsworth Publishing Company, London 1998.
- Lane, Jan.Erik: *Constitutions and political theory*. Manchester University Press, Manchester 1996.
- Lasser, William: *American Politics. The Enduring Constitution*. Houghton Mifflin Company, 2. útgáva, Boston 1999.
- Lawson, Kay: *The Human Polity. A Comparative Introduction to Political Science*. Houghton Mifflin Company, 4. útgáva, Boston 1997.
- Lloyd, Davies Marshall: *Polybius and the Founding Fathers: the separation of powers*. Greinin er eitt heiðursrit til Dr. Linda J. Piper. Greinin er heintað frá <http://www.sms.org/mdl-indx/polybius.htm>. Dagfest 2. januar 2003.
- Locke, John: *Anden afhandling om styreformen*. Det lille Forlag, Frederiksberg 1996.
- Madison, James o.a.: *The Federalist Papers*. Mentor, a division of Penguin Putnam Inc., New York 1999.
- Marsh, David og Stoker, Gerry (ritstj.): *Theory and Methods in Political Science*. Palgrave MacMillan, onnur útgáva, Hampshire 2002.
- McKay, John P. o.a.: *A History of World Societies*. Houghton Mifflin Company, 5. útgáva, Boston, New York 2000.
- Montesquieu, Charles Louis de Secondat de: *Om lovenes ånd*. Bind I og II. Gads Forlag, Keypmannahavn 1998.
- Olsen, Henrik Palmer: *Magtfordeling og mistillid*. Greinin stendur í *Grundlovens nutid og fremtid*. Årsberetning 1998. Retsvidenskabeligt Institut B, Københavns universitet.
- Pedersen, Mogens N. o.a. (ritstj.): *Leksikon i statskundskab*. Akademisk Forlag, Keypmannahavn 1997.
- Platon: *Staten*. Umsett hevur Hans Ræder. Hans Reitzels Forlag, Keypmannahavn 1998.
- Polybius: *History*. Book 6. heintað frá: <http://www.constitution.org/rom/polybius6.htm>. Dagfest 25. februar 2003.
- Rasch, Bjørn Erik: *Parlamentarisk instrumenter og minoritetsparlamentarisme*. Greinin er at finna á <http://www.sv.uio.no/mutr/publikasjoner/rapp2000/rapport13.html>. Dagfest 4. apríl 2003.
- Rasmussen, Rúni: *Valdsbýtislæra – uppruni og tilevning*. B.S.S.c-ritgerð í stjórmálafröði. Fróðskaparsetur Føroya 2003
- Ross, Alf: *Dansk statsforfatningsret I*. Nyt Nordisk Forlag Arnold Busck, 3. útgáva, Keypmannahavn 1983.
- Story, Joseph: *Commentaries on the Constitution of the United States*. With an Introduction by Ronald D. Rotunda og John E. Nowak. Carolina Academic Press, Durham 1987.

- The New Cambridge Modern History Vol. VIII. *The American and French Revolutions 1763-93*.
A. Goodwin (ritstj.). Cambridge University Press, Cambridge 1986.
- Thomsen, Rudi (ritstj.): *Det athenske demokrati i samtidens og eftertidens syn*. Bind I og II.
SFINX, Aarhus 1986.
- Vile, M.J.C.: *Constitutionalism and the Separation of Powers*. Liberty Fund, 2. útgáva, Indianapolis
1998.
- Watson, David K.: *The Constitution of the United States. Its History Application and Construction*.
Vol I. Callaghan & Company, Chicago 1910.
- Wrang, Joachim og Jensen, Jens Peter Kaj (ritstj.): *Filosofiske kugler – en grundbog i politisk
filosofi*. Forlaget Klim, Århus 2001.
- Østerud, Øyvind: *Statsvitenskap. Innføring i politisk analyse*. Universitetsforlaget, 2. útgáva, Oslo
1999.

Notur

¹ Hóskandi er at allýsa tvey týdningarmikil hugtök, ið fara at verða nevnd í greinini. Tey eru *blandingsstýrisskipan* (á enskum mixed government) og *valdsbýtlislæra* (separation of powers). Ástöðið um blandingsstýri er grundað á ta sannföring, at hóvuðsáhugamálini í samfelagnum skulu saman taka lut í stjórnarfunksjónunum, so at ongin kann tvinga sín vilja á onnur. Ástöðið um valdsbýti býtir stjórnarfunksjónir millum partar av stjórnini, og avmarkar hesar partar til at útinna ætlaðu funksjónina. Grundarlagið fyrir ástöðinum um blandingsstýri er klassaspurningurin. Allir klassar skulu vera umboðaðir í stýrinum. Klassaspurningurin hefur als ikki sama leikluti í valdsbýtisástöðinum. Sambært hesum ástöði er grundgevingin fyrir valdsbýtinum, atrættartrygdin verður tryggjað. Blandingsstýrisskipan og valdsbýti er sjálvsagt hvort sitt, men kortini eru fyribrigdini bæði knyttt at hvor øðrum. Ástöðið um valdsbýti er ein menning frá ástöðinum um blandingsstýrisskipan. Sí Vile, 1998, s.37-38.

² Rasmussen, 2003, s. 3-5.

³ Henda stýrisskipan verður nevnd blandingsstýrisskipan.

⁴ Rasmussen, 2003, s. 5-6.

⁵ Um sambandið millum löggevandi og útinnandi vald sigur Locke: “*Men fordi de love, der nok laves på en gang og på kun kort tid, har varig kraft og kræver en vedvarende udøvelse eller overvågelse, er det derfor nødvendigt, at en magt altid er trådt sammen, som skal se til, at udøvelsen af de givne love også forbliver i kraft. Og således går det til, at den lovgivende og den udøvende magt skiller ad.*” Locke, 1996, § 144.

⁶ Byrjanin til lýsingina av ensku stýrisskipanini, sum er at finna í 11. bók og kapittul 6, er henda: ”*Der er i hver stat tre slags myndighed: den lovgivende myndighed, den udøvende myndighed med hensyn til sager der hører under folkeretten, og den udøvende myndighed over sager som hører under den borgerlige ret. I kraft af den første giver fyrfesten eller øvrigheden love der gælder for en tid eller altid, og forbedrer eller ophæver dem som er givet. I kraft af den anden slutter han fred eller fører krig, sender eller modtager gesandskaber, opretholder sikkerheden og forhindrer invasioner. I kraft af den tredje straffet han forbrydelser eller dømmer i private stridigheder. Vi vil kalde denne sidste den dømmende myndighed, og den anden helt enkelt statens udøvende myndighed.*” Montesquieu, 1998, bind I, s.167-168.

⁷ Um sambandið millum aðaltingið, umboðsmannatingið (löggevandi vald) og kong (útinnandi vald) sigur hann: ”*Da den lovgivende forsamling består af to dele, vil den ene holde den anden i ave gennem deres fælles mulighed for at nedlægge veto. De vil begge være bundet af den udøvende myndighed, som selv er bundet af den lovgivende. Disse tre myndigheder bør være i lige vægt eller i inaktivitet.*” Montesquieu, 1998, bind 1, s. 176.

⁸ Vile, 1998, s.95

⁹ Í *The Federalist* nr. 47 staðfestir James Madison, at Montesquieu altið verður endirgivin og lisin í samband við spurningin um valdsbýtið og varðveislu av frælsinum. Madison sigur: ”*The oracle who is always consulted and cited on this subject is the celebrated Montesquieu. If he be not the author of this invaluable precept in the science of politics, he has the merit at least of displaying and recommending it most effectually to the attention of mankind*”¹⁰ Madison viðurkennir, at Montesquieu ikki er upphavsmaður til valdsbýtlislæruna, men at hann hefur lagt fram læruna og viðmælt hana. Madison, *Federalist* nr. 47, s. 269.

¹¹ Tað er ikki ein kelda til amerikonsku grundlögina, men fleiri fjölbroyttar keldur. Dømi um keldur eru Bíblian, klassisku heimspekingarnir, enskir politiskir heimspekingar, hendingar úr kolonisøguni, frælsisyvirlýsingin, konfederatiúnin o.s.fr.

¹² Alf Ross hefur eina góða lýsing av valdsbýti, Montesquieu og broyttu stýrisskipanarligu fyritreytunum í *Dansk statsforfatningsret* I s. 198-202 (1983).

¹³ Pedersen o.a. (ritstj), 1997, s. 166.

¹⁴ Dømi um lond við positivari parlamentarismu: Belgia, Spania, Týskland, Finland, Írland, Italia, Pólard, Ungarn. Sí Rasch, 2000, s. 20.

¹⁵ Dømi um lond við negativari parlamentarismu: Føroyar, Danmark, Ísland, Noreg, Bretland, Svøríki, Frankaríki, og Eysturríki. Sí Rasch, 2000, s. 20.

¹⁶ Jan-Erik Lane sigur í bókini *Constitutions and political theory* (1996) um vald í skipan við parlamentarismu á s. 133: ”*Basically, parliamentarianism implies that the person who handle the executive powers of the State*

must have at least the tacit tolerance of the persons who make up the national assembly, and who have been entrusted to take care of the legislative power. Parliamentarianism is thus a kind of fusion of the executive and legislative powers.”

¹⁷ Nøkur lond hava eina blanding av presidentialismu og tingræði. Frankaríki er gott dømi. Franska skipaninin verður nevnd semi-forsetaskipan (á enskum semi-presidential system).

¹⁸ Montesquieu, 1998, bind I, s. 168.

¹⁹ Viðmerkjast skal, at John Locke, sum áður lýst, peikaði á, hvussu týdningarmikið tað var at skilja sundur útinnandi og löggevandi valdi og at somu persónar áttu als ikki av hava bæði völdini, tí tá kundu hesir missnýtt valdið til egnan fyrimun við at laga lóginar til, tá ið tær verða smíðaðar og tá ið tær verða útintar. Vandin fyri misnýtslu var sostatt orsókin til, at valdið skuldi býtast sundur. Sí *Anden afhandling om styreformen* § 159. Eisini skal viðmerkjast, at Montesquieu í so stóran mun hevur eina tíðarbundna viðgerð av vandanum fyri valdsmisnýtslu, at illa ber til at nýta hansara fatan til at lýsa eina nútíðar stjórnarskipan.

²⁰ Stýrisskipanarlógin § 1 og Danmarks riges grundlov § 3.

²¹ Sambært Oxford Advanced Learner’s Dictionary er ein myta: “*Something that many people believe but that does not exist or is false.*”

²² Í eini monarkiskari skipan, áðrenn tingræði var veruleiki, gevur tað eisini meining at tosa um valdsbýti millum löggevandi og útinnandi vald.

²³ Rasmussen, 2003, s. 22 og 25.

²⁴ Stýrisskipanarlógin (hereftir SI) § 30.

²⁵ Henda orðingin líkist nógv § 3 í donsku ríkisgrundlógin, ið er soljóðandi: “*Den lovgivende magt er hos kongen og folketingset i forening. Den udøvende magt er hos kongen. Den dømmende magt er hos domstolene.*”

²⁶ SI § 26.

²⁷ Dómsvaldið kann yvirtakast eftir § 9 í heimastýrislógin sambært tulkingini í stýrisskipanarálitinum.

²⁸ Tað er ikki komið fyri, at hægstirettur hevur kolldømt lögtingslógi fyri at stríða móti grundlógin. Í Danmark er Tvind-dómurin frá 1999 sjálvsamt dømi um, at dømandi valdið (hægstirættur) kann kolldøma lógin, um mett verður, at lógin er í stríð við grundlögina.

²⁹ Álit um stýrisskipanarviðurskifti Føroya, Føroya landsstýri, 1994, s. 17. Eisini nevnt stýrisskipanaráltið.

³⁰ Stýrisskipanaráltið s. 173.

³¹ Montesquieu nevnir ikki beinleiðis hesa raðfylgju, men tað er undirskilt og trupult at koma til nakra aðra niðurstøðu. Sí Elmqvist, 2002, s. 71.

³² Sambært Montesquieu átti valdsjavnvág at vera millum aðaltingið og umboðmannatingið. Talan er um eitt slag av innanhýsis javnvág í löggevandi valdinum. Sí Montesquieu, bind I, 1998, s. 176.

³³ Sum áður nevnt í ritgerðini er enska stýrisskipanin grundarlagið fyri greiningina hjá Montesquieu. Aðaltingið er Lords, umboðsmannatingið er Commons og útinnandi valdið er kongurin.

³⁴ Montesquieu, bind I, 1998, s. 176.

Stjórnarskipan við viðmerkingum

*F*ormæli

Vit, fólkid í Føroyum, samtykkja hesa stjórnarskipan okkara. Hon er grundarlag undir styri okkara og tann fyriskipan, id skal tryggja frælsi, trygd og trivnað okkara.

Vit bygdu hetta landið í fornari tíð og skipaðu okkum við tingi, lögum og rættindum.

Vit hava hildið ting til henda dag og skipað okkum eftir fólksins tørvi um landið alt.

Føroyar hava í sáttmála viðurkent felagsskap við onnur lond. Ongin sáttmáli kann tó sløkkja sjálvræði landsins. Landsins egnu lögir og avgerðir eru bert tær, sum framdar eru á rættan hátt í landinum sjálvum eftir fólksins vilja.

Føroyar verða skipaðar eftir nútíðar tørvi á siðaarv okkara við valdsbýti, löggræði og rættindum.

*F*yrsti partur . Stjórnarskipan

Viðmerkingar

Fyrsti partur tekur samanum alla stjórnarskipanina. Í fyrsta parti vera ásettar tær meginreglur og tey prinsipp, sum útleidd føra til tær ítökiligaru ásetingarnar um rættindi og stýrisskipan landsins.

1. Stjórnarskipan

Viðmerkingar

Ásetingarnar í fyrsta kapitli lýsa í stuttum føroysku stjórnarskipanina og kunnu tí nevnast hin stutta stjórnarskipanin.

§1. Føroyar

(1) Føroyar eru land.

- (2) Føroyar hava sambært sáttmálum verið knýttar at øðrum londum og kunnu framvegis vera knýttar at øðrum sambært sáttmála.
- (3) Nýggjur sáttmáli, eins og broyting í verandi støðu, skal samtykkjast sum ásett í hesi skipan.

Viðmerkingar

Føroyar eru millum heimsins elstu lond. Norrønir landnámsmenn hava havyt við sær stjórnarligar siðir úr Norðanlondum eins og bretsku oyggjunum og skipað seg við tingi, lögrettu, vårtungum og möguliga goðum (útinndandi og fyriskipandi høvdingum). Tíverri eru ikki mangar skrivligar keldur frá eldri tíð, men tær, ið eru, saman við keldum og siðum í øðrum sambarligum londum, eittnú Noregi, Íslandi og Man, bera vitni um eina framkomna og støðuga skipan.

Síðani hava Føroyar viðurkent norske og danske kongar og hava sum land verið knýtt at tí danska ríkinum seinastu øldirnar, utan tó nakrantíð at hvørva sum land og lögdomi.

Fyrsta stykki tekur samanum stjórnarsøgu og stjórnarstøðu Føroya. Føroyar eru politisk eind, nevnd land, ið fólk hava bygt, skipað og áhaldandi tikið undir við. Føroyar sum stjórnarlig eind eru ikki heimilaðar ella stovnaðar í nakrari útlendskari lóg ella sambært altjóða reglum, heldur byggja Føroyar á søgu og støðuga undirtøku frá fólkinum í landinum.

Annað stykki lýsir tann veruleika, at Føroyar eru og í mangar øldir hava verið í eini sáttmálastøðu við onnur lond og ríki. Føroyar eins og hini norrønu londini í vesturi gjørdu sáttmála við norske kongin seint í trettandu øld. Sjálvur tann skrivligi sáttmálin hjá Føroyum, um slíkur var gjørður, er ikki varðveittur, men tann hjá Íslandi er, eins og vit vita um aðrar. Í øllum fórum var talan um eina fóroyska viðurkenning av samveldisstøðu. Sáttmálastøða Føroya broyttist tó, tá norske og danske kongsættin runnu saman, og í langa tíð var ymiskt, hvussu kongur virdi Føroya fólk og ting, serliga eftir 1814, tá kongur lat frá sær Noreg og vildi ikki kalla lögtingið saman í mong ár eftir tað. Føroyar voru tó altið virdar sum egið lögdomi, land við egnum lögum og skipanum. Føroyingar voru bidnir at svørja kongi trygdareið, lögir voru kunngjordar her, kongur metti tær sum “vort land Færø” og brúki fóroyska veðrin sum part av vápnapróvgi sínum.

Støðu Føroya sum eitt land, ið kundi formliga ella í verki virka útefdir og gera sáttmála, sýntist serliga væl undir og beint eftir seinna heimskríggi, tá danir viðurkendu, at Føroyar kundu loysa frá Danmark, tó at danske stjórnin ikki vónaði at so fór at vera. Endin var sum øllum kunnugt tann nýggi sáttmálin, heimstýrisskipanin.

Hesin veruleiki, at Føroyar ígjøgnum tað ting, føroyingar velja, í verki hava viðurkent eina samveldisstøðu verður við stjórnarskipanini staðfestur. Samstundis verður eisini heimildin samtykt antin at halda fram, ella at broyta verandi, ella at gera sáttmála við onnur samveldi – ella taka Føroyar úr samveldisstøðu.

Triða stykki ásetur, at føroyingar við at samtykkja hesa stjórnarskipan avráða sínámillum, at týðandi broytingar í samveldisstøðu, tað verði seg taka seg úr samveldi, týðandi at umskipa verandi støðu ella at ganga inn í annað samveldi, skulu samtykkjast á serligan hátt. Hesin háttur verður lýstur seinni í stjórnarskipanini.

§2. Valdsbýti, løgræði og rættvísi

- (1) Stjórnarskipan Føroya byggir á valdsbýti, løgræði og rættvísí.
- (2) Allar lógin skulu virða hesa skipan.

Viðmerkingar

Stjórnarskipanin byggir á nakrar grundreglur, ið verða gjørdar ítökiligar í seinni pørtum og kapitum.

Fyrra stykki nevnir valdsbýti, ið merkir, at ongin stovnur má hava óavmarkað vald. í sjálvum sær verður valdið býtt ímillum einstaklingar og bólkar øðrumegin og almenna valdið hinumegin. Rættindaparturin lýsir, hvat vald tað almenna ikki hevur, og hvussu tað almenna skal fara fram á markinum til privatu rúmdina. Síðani eru mangir stovnar skipaðir og lýstir, bæði høvuðsstovnar sum tingið, landsstýrið og løgrættur, men eisini óheftir stovnar sum fólksins umboðsmaður, landsbanki og landssakførari, eins væl og teir stovnar, ið eru partar av meginstovnunum, tingnevndir, landsstýrismenn, lögmaður, lægri rættir og so frameftir.

Fyrra stykki nevnir eisini løgræði og rættvísí. Løgræði merkir stýri sambært lög, hugtakið tekur saman um valdsreglu, heimildarreglu, lóggávumannagongd, kunngerðarlóggávu og fyrisiting, ið verða lýstar seinni í skipanini. Rættvísí tekur sum hugtak saman um markreglu, mannagongdir, frælsi, rættindi og aðrar mangar ásetingar í skipanini. Vit kunnu siga, at løgræði krevur, at vit fylgja samtyktunum, men rættvísin mykir úrslit og viðferð.

Seinna stykki vísir á, at stjórnarskipanin umframta at vera sáttmáli føroyinga við hvønn annan um at skipa landið Føroyar, eisini er at meta sum lög, ið stendur oman fyri aðrar lógin.

§3. Landsins stovnar

- (1) Fremstu stovnar landsins eru lögtingið, landsstýrið og løgrætturin.
- (2) Landið skal skipast í kommunur.
- (3) Føroya fólk skal altið hava sum mest av ávirkan á landsins stýri.

Viðmerkingar

Tað ber ikki til at stýra landinum uttan ígjøgnum stovnar, ið umboða fólkioð.

Fyrsta stykki nevnir sum fremstu stovnar okkara lögtingið, elsta stovn okkara, og landsstýrið, ið sum framhald av landsnevnd lögtingsins hevur útint og fyrisitið tingsins vegna síðstu øldina.

Verandi skipan okkara fevnir ikki um dólmstólar sum altyðandi part av valdsbýtinum. Tó at summi av teoretiskum orsökum siga rættirnar vera part av valdkákanini, er tað bara ikki so í roynd og veru. Tað kemur næstan ikki fyri, at dólmstólnir seta tinglógin ella bert kunngerðir til viks, ikki so frægt sum greitt alment at tulka lógin og seta orð á siðvenjur gera rættirnir. At teir verða mannaðir við fakligari starvsetan, eru dýrir at brúka og goyma úrskurðir sínar, ger alt samalt, at rættirnir mangla legitimitet, sum er. Lagt verður kortini upp til, at hetta kann broytast nakað innan karmarnar av hesi stjórnarskipan, og tí verða tingið, landsstýrið og løgrætturin allir nevndir sum fremstu stovnar landsins.

Eisini kommunurnar verða í øðrum stykki lýstar millum meiri týðandi stovnar landsins, og víst verður til meira ítökiligu viðmerkingarnar um kommunurnar í viðmerkingum til grein sekstiogseks.

Triðja stykki minnir á, at lögting og aðrir umboðandi ella tilnevndir stovnar bert skulu virka, tá fólkioð ikki sjálvt fær virkað. Fólkioð kann taka sær valdið sjálvt ígjøgnum einstaklingafrælsi eins væl og fólkaatkvøðu.

§4. Stýrislag

- (1) Føroyar eru land við fólkaraeði.
- (2) Lögting og kommunustýri eru altið fólkavald.
- (3) Onnur størv kunnu vera fólkavald ella vald á lögtingi.

Viðmerkingar

Stjórnarskipanin byggir á fólkaraeði. Fólkaraeði merkir innlit, ávirkan, virðing, umboðan og semju-søkjandi mannagondir. Til endans merkir fólkaraeði meirilutaræði, men áðrenn meirilutin tekur støðu, skulu orðaskifti, nevndarviðgerð og hoyringar føra við sær semju og tillagingar.

Veljarin skal hava sum mest av ávirkan. Sum minstamát skulu tingið og kommunstýri veljast beinleiðis. Triðja stykki heimilar, at onnur størv antin verða beinleiðis vald ella vald á tingi. Størv, ið kunnu hugsast at verða vald beinleiðis ella á tingi kunnu, vera dómarar, sýslumenn, valstýrslimir, fólkssins umboðsmaður, landsbankastjóri, almennir nevndarlimir, aðalstjórar, lögmaður, ella einstakir landsstýrismenn, ið skulu virka óheftir, eitt nú lögmalaráðharrin.

Í summum fórum kann slíkt val skipast sum frítt val, í øðrum fórum sum val eftir uppskoti frá ávísum stovni, í uppaftur øðrum kann valið avmarkast eftir fórleika.

Sum dömi um hetta síðsta kann nevnast, at tá grundlógarnevndin vitjaði í Nebraska, greiddu tey frá skipanini at velja dómarar. Óll lógkön kundu sökja um at vera viðurkend sum kvalifiserað at gerast dómarar. Síðani metir ein serkøn nevnd um fórleika teirra og kunnger lista við nøvnunum. Guvernørurin kann síðan skjóta upp fólk á lista, tá dómarastørv eru leys, ið tingið skal góðkenna. Tá dómarar hava sitið í fýra ár, kunnu veljararnir vraka teir á fólkaatkvøðu, ið hildin verður samstundis sum onnur val. Hetta er ikki skipan, sum treytaleyst skal fremjast hjá okkum, heldur vísir tað, hvussu til ber at viga fórleikakrøv, virðisdómar, opinleika og umboðandi eins og beinleiðis fólkaraeði.

§5. Fólkioð

- (1) Allir føroyingar og íbúgvær landsins eiga javnbjóðis rættindi sum greind í hesi skipan.
- (2) Valrættur kann vera treytaður av heimarætti.

Viðmerkingar

Fólkioð í Føroyum eru føroyingar umframta onnur tilflutt, ið skulu vera javnsett í metum. Valrættur kann treytast av heimarætti, soleiðis sum tingið skipar hann.

§6. Ímyndir og mál

- (1) Føroyar hava flagg og aðrar ímyndir eftir lög.
- (2) Almenna málið er føroyskt.

Viðmerkingar

Ímyndir landsins hava altíð havt stóran týdning. Stríðið um Merkið, flagg Føroya, er ofta tiltikin partur av tjóðskaparstríði føroyinga. Seinna stykki viðvíkur almenna málínnum, ið er fóroyskt.

Annar partur. Rættindi

Viðmerkingar

Annar partur lýsir tey rættindi, fólkvið hevur. Rættindi eru antin tað vald, ið landsins almennu stovnar ikki hava, ella tær avmarkingar í valdinum, sum stovnarnir mugu virða.

2. Almenn rættindi og skyldur

Viðmerkingar

Annar kapittul inniheldur almennu reglurnar um rættindi og skyldur borgarans. Meira ítokiligu rættindini, sum koma í seinni kapitlum, mugu tí altíð verða lisin í ljósinum av ásetingunum í hesum almenna kapitli.

§7. Rættindi og verja teirra

- (1) Rættindi kunnu bert avmarkast, um tað er neyðugt og í samsvari við fólkraeðiliga, samhaldsfasta stjórnarskipan.
- (2) Løgtingið kann í serligum fórum knýta rættindi at heimarætti ella bústaði.
- (3) Landsins stovnar skulu altíð verja fólksins rættindi.

Viðmerkingar

Í mongum fremmandum stjórnarskipanum og sáttmálum verða treytir fyrir rættindaavmarking ásettar neyvt í sambandi við einstóku ítokiligu rættindini. Í hesum uppskoti verður farið aðra leið, og í staðin verða treytirnar fyrir at avmarka rættindini ásettar einaferð fyrir allar í almenna partinum. Kortini verður vikið frá hesum útgangsstöði í ávísum fórum, har serliga er neyðugt at greina út treytirnar í sambandi við ávis ítokilig rættindi.

Fyrsta stykki sigur frá, at útgangsstöðið er, at borgarar hava rættindi, og at serligar orsókir mugu til, um rættindini skulu verða avmarkað. Talan er um bólk av legitimum endamálum, sum heimila at víkja frá útgangsstöðinum um rættindi. Orðið ”neyðugt” er standardur, ið ikki er neyvir ella objektivur, men sum skal finnast og mykjast í praksis. Orðið teingir seg eisini at øðrum grundreglum í hesi stjórnarskipan, serliga serliga markregluni, men eisini regluni um rættvísni.

At meta, um avmarking av frælsinum er neyðugt, er at kanna, um inntriði er ógvisligrar enn verjuáhugamálið kann bera. Sum dømi kunnu myndugleikar ikki forða fólkvið ávísum meinungum at savnast, bert tí illgruni er um, at ófriðarkroppar eru teirra millum. Annað dømi kann vera avmarking í innlögurættinum. Ætlar landið at skerja rættin at fiska til húsarhaldið, má landið kunna vísa á eitt haldgott verjuáhugamál, tað kundi verið stovnsrøkt, og síðani at áhugamálið krevur júst hesa avmarkingina, kanska at leiðir verða stongdar. Bæði endamálið og miðlin mugu vera í lagi og kunna ávíast ítokiliga við kanningum, tølum og frágreiðingum, skulu rættindini avmarkast.

Eisini tilvísingarnar til fólkaraði og samhaldsfesti vísa til normar, sum er standardir heldur enn reglur. Tulkandi stovnarnir verða eisini her at gera av, nær rættindaavmarking er ov víðgongd í mun til grundleggjandi virði um demokrati og solidaritet, soleiðis sum ættarliðini tulka tey.

At lögtingið sambært stykki tvey í serligum fórum kann teingja rættindi at bústaði ella heimarætti, er náttúrlig avleiðin av, at Føroyar fevna um eitt politiskt samfelag, ið kann veita íbúgvum ella borgarum, føroyingum, sersømdir av ymsum slag. Slíka skipan hava at kalla øll lond.

Triðja stykki áleggur ikki einans dómstolunum, men øllum landsins stovnum, altið at virða og verja fólksins rættindi. Serliga á lögtingi, har fólkid fær rødd, er tað týðandi, at stjórnarskipanin javnan verður tikan fram. Gongur henda avmarking nú fólksins rættindum ov næ? Er endamálið nóg dygt at grunda so víðgongd inntriv. Antin talan er um fiskiveiði, barnavernd, skúlaskap, fólkánøvn, ferðslu, vinnulív, býarskipan ella aðra lóg, so mugu vit altið viga borgaranna rættindi og frælsi eftir stjórnarskipanini og gomlum siði móttvegis teimum nýggju ætlanum og reglum, sum eru í uppskoti.

§8. Onnur rættindi

- (1) Umframt rættindi ásett í hesi skipan verjir hon onnur rættindi, sum eru sjálvsøgd, ómissandi ella neyðug.

Viðmerkingar

Grein átta endurspeglar í rættindahöpi grundregluna um fólkafullveldi, sum øll henda stjórnarskipan tekur stóði í. Stjórnarskipanin staðfestir, at Føroya fólk er heimilar, og at myndugleikarnir eru fulltrúar. Valdið er upprunaliga hjá fólkinum, og stjórnarskipanin lýsir heimildir myndugleika og nøkur av rættindum fólksins, men heimilarin – Føroya fólk – hevur ikki við hesi stjórnarskipan endaliga og tømandi ásett fólksins rættindi. Stjórnarskipanin nevnir í stuttum og almennum orðingum rættindi, sum síðan mugu latast upp í tulking og gerast ítokiligt. Henda tilgongd fer at vísa seg á tingi, í fyrisiting, í rættarskipan og í almenna orðaskiftinum.

§9. Skyldur

- (1) Øll skulu virða hesa skipan og tær lógor og skyldur, sum verða til í samsvari við hana.
- (2) Øll eiga at virða landsins arv og tilfeingi eins og rættindi hjá øðrum.

Viðmerkingar

Oftast verður tað ikki sagt, men samfelag við stjórnarskipan ber ikki til utan skyldur. Tá fólk samtykkja hesa stjórnarskipan, taka tey undir við at virða skipanina og tær lógor, sum á rættan hátt og við virðing fyrir rættindum fólksins verða til sambært hesi skipan. Fólkid er á tann hátt bæði harri og tænari, hevur og skapar valdið við at taka undir við skipanini og má samstundis geva seg undir valdið. Á sama hátt samtykkja vit at virða rættindi hvør hjá øðrum, eins og landsins arv og tilfeingi.

3. Jøvn rættindi

Viðmerkingar

Jøvn rættindi eru tey rættindi, ið vit kunnu lýsa sum samtyktar reglur um at seta øll fólk javnt í metum.

Søguliga hava summar stættir havt framíhjárættindi (kongalig, aðalsfólk, ríkfólk), og kallmenn havt rættindi fram um kvinnur. Summar ásetingarnar í kapitlinum um jövn rættindi taka stöði sitt í søguliga veruleika, men eins og ásetingarnar í stjórnarskipanini annars, kunnu tær eisini nýtast í framtíðar politiskari og rættarligari menning og stöðutakan sum analogiir á øðrum økjum.

§10. Javnrættindi

- (1) Øll eru jövn í metum.
- (2) Ongin munur má vera tilvildarligur, órættvísur ella mannminkandi.

Viðmerkingar

Ásetingin er nær skyld við ásetingina í § 44 um líkaregluna. Ásetingin ber í sær, at öll fólk eru javnt sett, tá tingið og aðrir myndugleikar fara undir virksemi sitt. Tá so tingið samtykkir lögir, landsstýrismenn ella fyrisiting umsita tær, rættirnir döma og so frameftir, skulu tey, sum stovnar kunna vísa á, at gjördur munur í lög ella venju ikki eru tilvildarligur, órættvísur ella mannminkandi.

Í orðinum tilvildarligur liggar, at munurin ikki skal vera óumhugsaður ella ógrundaður. Í orðinum órættvísur liggar, at munurin ikki má stríða ímóti teimum í stjórnarskipanini samtyktu reglum, sum tilsamans eru tað samtykta rættvísí, valdsavmarking, valdsbýti og rættindi fólksins. Hjá fyrisiting og dómkostórum fevnir rættvísí eisini um ásetingar og prinsipp í teimum heimildarlögum ella almennu lögum (t.d. um fyrisiting ella rættargang), sum tingið hefur samtykt í samsvari við stjórnarskipanina. Í orðinum mannminkandi liggar, at munur má fyri tann einstaka útsetta sjálvan ikki kennast niðrandi og eyðmýkjandi.

Óheimilaðir munir kunnu vera lögir, ið órímiliga skulu raka einstakar borgarar ella bólkar, serliga um tingið roynir at seta fyrisiting og rættarskipan vil viks og sjálvt tekur avgerð ella dömir (á enskum “Bill of Attainder.”) Úr Danmark kenna vit Tvind-dómin um júst hetta; tingi royndi við tilvildarligum muni á skúlum sjálvt at revsa nakrar skúlar fyri skuldsetingar um misbrot.

Tingið hefur tó nógv stórri rásarúm enn fyrisiting og rættir at taka stöðu til, um munir og sundurskiljing eru væl grundað. Lægri í skipanini ein stovnur er, og tess meiri avleidd heimildin, tess minni kann stovnurin loyva sær at gera mun á fólk.

§11. Javnstöða

- (1) Kvinnur og menn skulu vera ájavnt í metum.
- (2) Heldur tingið, at munur er ella hefur verið gjördur á kvinnu og manni, kann tingið samtykkja at bøta um. Ásetingin kann tó ikki vera uttan tíðarmark.

Viðmerkingar

Ásetingin um javnstöðu er um stöðuna hjá kvinnum mótvægis monnum. Fyrra stykki ásetir, at kvinnur og menn skulu metast javn, harvið ber ikki til at taka kyn við í flestu metingar. Skal munur gerast á kvinnum og monnum í lög ella meting, má munurin rættvísgerast (grundast) eftir § 10.

Seinna stykki viðvíkur positivari diskriminering. Tað skeiva í fyrndini kann rættast við tíðaravmarkaðum framíhjárættindum.

Dömi um hetta kann vera almenn nevnd. Nú skulu fýra fólk setast í hesa nevnd, og myndugleikin metir tey seks sökjandi eftir dugnaskapi soleiðis: 1K, 2M, 3M, 4M, 5M, 6K (1: er dugnaligastur, osfr; K: kvenna; M:maður). Eftir regluni í fyrra stykki eru kvinnur og menn ájavnt í metum, og tað er tí óviðkomandi atlit, av hvørjum kyni tey eru. Setast skulu tí umsökjari 1, 2, 3 og 4. Nú hefur tingið tó samtykt reglur at galda í eittnú 10 ár, sum siga, at tí kvinnur fyrr voru settar ov lágt, skulu tær nú manna almennar nevndir til helvtar. Tá skulu setast umsökjari 1, 2, 3 og 6, hóast bæði 4 og 5 eru dugnaligari enn 6.

Henda regla kann hugsast brúkt analogt í øðrum fórum.

§12. Framíhjárættindi

- (1) Ongi framíhjárættindi kunnu ásetast ella skipast.

Viðmerkingar

Ásetingin forðar fyri framtíðar framíhjárættindum, ið ikki kunnu sigast antin at vera rættvisir munir eftir § 10 ella tíðaravmarkaðar ábøtur á eldri misbrot eftir § 11 (2). Tað eru ikki nögv viðurskifti, ið beinleiðis kunnu sigast falla undir hesa áseting, heldur er ásetingin vernd móti framtíðar mismuni og ein áminning á ting og aðrar stovnar.

4. Persónlig rættindi

Viðmerkingar

Persónlig rættindi eru tey, ið viðvíkja einstaklinginum og integriteti hansara. Hesi rættindi hoyra til tey stjórnarsöguliga elstu rættindini.

§13. Lív og trygd

- (1) Øll eiga rætt til lív og trygd.
(2) Ongin kann verða revsaður ella viðfarin miskunnarleyst ella óvirðiliga.
(3) Deyðarevsing kann ikki ásetast.

Viðmerkingar

Ásetingin setur nakrar standardir fyri virðiligi viðferð av einstaklinginum.

Í øðrum stykki verða standardir miskunnarleysa og óvirðiliga innsettir. Hvat liggur í hesum, skal mennast og broytast við tíðini, samsvarandi fatan hjá fyrisitarum, lóggónum eins væl og hjá leikfólk, ið virka sum lögrettufólk (nevningar) í revsimálum.

Sum dömi um miskunnarleysa viðferð kann nevnast, at danski staturin javnan er fyrir ábreiðslum, tí skuldsett ov ofta verða hildin leingi aftur í einsemi.

Dömi um óvirðiliga viðferð kundi verið, at fólk í innkrevjingarmáli mistu klæði, búnýti ella onnur tól, ið teimum törvaðist. Slík regla er í dag kend í rættargangslög, men verður nú í meiri almennum líki partur av stjórnarskipanini.

Dömi um óvirðiliga revsing kundi verið likamlig revsing, órímiliga stórar bötur ella fongsul í einsemi ella fjart burtur frá familju og vanligum umhvørvi.

At almannakunngera dómar er ikki í sjálvum sær miskunnarleyst ella óvirðiligt, men tvörturímóti neyðugt bæði vegna tann dömda og samfelagið alt, men ávisar upplýsingar, ella í heilt sjálðsomum

fórum eisini navnið á tí dømda, kunnu viðhvört haldast aftur ella broytast til onnur nøvn í tí almannakunngjørda dóminum.

Deyðarevsing er dømi um brot á rættin til lív eins væl og óvirðiliga revsing, og forboðið móti deyðarevsing kundi tí eins væl verið útleitt frá teimum fyrru reglunum; men ístaðin er deyðarevsingin tикиn við beinanvegin, so ivin er burtur um tann spurningin.

§14. Persónlig frælsi

- (1) Øll eru fræls og fri.
- (2) Løgtingið kann samtykkja lögir um frælsistøku.
Avgerð sambært slíkari lög kann leggjast fyri dómara.
- (3) Verður einhvør handtikin fyri brotsverk skal hann fyri dómara innan 24 tímar. Bert dómari kann staðfesta ella leingja handtøku.
- (4) Dómari kann áleggja longri varðhald, tó í mesta lagi fýra mánaðir, og bert um longri revsing er væntandi.
- (5) Dómari kann í heilt serligum fórum áleggja varðhald í einingi ella partvísari avbyrging, tó bert í tveir mánaðir.

Viðmerkingar

Persónliga frælsið er tað vald, ið tann einstaki ikki hevur latið landi ella samveldi. Stjórnarskipanin er sáttmáli millum fólk í Føroyum um, hvat vald tey lata almennum myndugleikum. Ásetningin um persónliga frælsið lýsir, hvat vald ikki er latið tí almenna, og hvussu almennir myndugleikar skulu bera seg at, tá teir nærkast rúmdini hjá tí einstaka.

Fyrsta stykki er almenna reglan. Vanliga eru reglur um frælsistøku í heimildarlög hjá politii ella ásett sum revsing í brotsmálum, men eisini frælsistøka á annan hátt enn í revsihöpi kann hugsast. Dømi um slíka kann vera varðhald innan sjúkra-, sinnis-, ella ellisrøkt, har viðkomandi persónar ofta ikki megna at geva samtykki til viðgerðina og tí eru fyri frælsistøku.

Annað stykki viðurkennir rættin hjá tinginum at taka frælsið frá fólk, og at hetta skal altið kunna roynast í rættinum.

Síðani verður ásett, hvussu leingi handtøka kann vara. Føroyar eru lítið land við góðari samferðslu, tí eru 24 tímar vanliga ivaleyst til tess at leggja málið fyri rættin, um longri handtøka krevst. Markreglan merkir tá, at er handtøka í ein tíma nóg mikið, skal viðkomandi latast leysur innan. Samsvarandi øðrum stykki kann eisini styttri handtøka enn 24 tímar roynast.

Dómari fær heimild at leingja handtøku, um tað er neyðugt, og endaliga revsingin kann gerast longri. Dómari fær eisini heimild at loyva varðhaldi í einingi í avmarkaða tíð.

§15. Bústaður og samskifti

- (1) Bústaðir, før og alt privat samskifti eru vard fyri almennum inntrivum.
- (2) Eru rannsókn, hald ella onnur inntriv neyðug sambært lög og landsins tørvi, skal dómari í úrskurði

gera av, um tað er loyvilit. Er tað ógjørligt undan inntrivinum, skal úrskurður gerast aftaná.

- (3) Í lög kann tingið loyva alneyðugum kanningum utan úrskurð frammanundan. Slík inntriv skulu tó altíð kunna roynast.

Viðmerkingar

Ásetingin verjur ta privatu rúmdina móti órættvísnum ágangi. Fyrsta stykki lýsir ta privatu rúmdina við dómum um tað varda.

Annað stykki lýsir mannagongdina, um kanning ella annað inntriv er neyðugt. Innihaldsliga treytin fyrí slíkum inntrivi er, at tað er neyðugt; talan er harvið um ein standard, ið skal mennast og mykjast í siðvenju. Tann myndugleiki, ið heldur inntrivið vera neyðugt skal leggja tað fyrí dómara at meta um, hvort tað er neyðugt. Myndugleikin kann tá ikki skjóta seg undir, at talan er um meting, sum myndugleikin frítt ræður yvir, men skal veruliga kunna sannföra dómaran, tí er ivi, fellur ógreiða fyrí frælsi, og inntrivið verður ikki góðkent. Í summum fórum er ógjørligt at leggja málid fyrí dómara. Talan kann vera um inntriv á sjónum ella í knappari vend. Tá skal myndugleikin leggja spurningin, um inntrivið var loyvilit, fyrí dómaran eftir hendingina.

Triðja stykki loyvir í alneyðugum fórum tinginum at heimila inntrivum utan úrskurð frammanundan. Tann, ið er fyrí inntrivi, kann tó altíð krevja málid roynt, og skal myndugleikin tá rættvisgera framferð sína. Um ávist inntriv alment er alneyðugt, og tinglegin harvið í sjálvum sær er innan heimildina hjá tinginum samsvarandi § 70, og inntrivið eisini ítökiliga er alneyðugt, stendur til dómaran at eftirmeta.

§16. Ognarrættur

- (1) Allar ognir og öll rættindi eru vard fyrí ágangi
(2) Skal almennur myndugleiki fremja lög, og tørvar honumsambærtneyðugum og átroðkandi almennum tørvi at taka ræði á privatari ogn ella rætti, kann myndugleikin eftir mannagongd í lög krevja at keypa ognina ella rættin.
(3) Fyrí slík kravd keyp skal myndugleikin lata fullan pris umframt at gjalda fyrí órógv.

Viðmerkingar

Ognarrætturin er eldri enn politiska valdið, ognarrætturin er partur av teirri samfelagspakt, ið liggar í stjórnarskipanini: fólkid tekur undir við stjórnarskipanini treytað av, at skipanin verjur tey rættindi, ið fólk áttu frammanundan ella vinna sær undir skipanini.

Fyrsta stykki lýsir innihaldsliga fevni hjá lögini, allar ognir og öll rættindi samsvarandi siðvenju og dómalög eru vard.

Annað stykki lýsir, nær og hvussu myndugleikar sum undantak kunnu gera seg inn á ognarrættin. Talan skal vera um tinglógarásetta almenna skyldu, ið myndugleiki skal fremja. Síðan skal ítökiligi tórvurin bæði vera neyðugur og átrokandi, og viðkomandi myndugleiki skal týðiliga ávísa hetta fyrí viðkomandi royndarstovni, so ógreiða ikki er um tað. Nú er alt hetta ávist; tá kann viðkomandi stovnur við tvingsli keypa rættin ella ognina.

Triðja stykki lýsir, hvussu honum, ið misti ognarrætt sín, skal samsýnast. Talan skal vera um fullan prís, antin endurreisingarvirði, nyttuvirði ella handilsvirði, hvat ið hægst av teimum er, umfram endurgjald fyrir órógv, vansa og ónáðir, ið standast av at skula selja, flyta, umskipa ótilætlað. Eins og alment er galdandi, skal ivi ella óvissa koma tí til góðar, ið er eyðmýktur gjøgnum tvingsilskeypið.

5. Trúarrættindi

Viðmerkingar

Rætturin til at hava gudstrúgv sína í friði er grundleggjandi fyritreyt fyrir einum fólkaraeðiligum rættarsamfelag. Trúgvinn er insta sjálvsfatan fólk hava, skal samfelið vera fyrir øll, mugu øll kenna, at tey ekkaleys kunnu trúgv og liva eftir trúgv síni. Hesin rættur er tí partur av innasti kjarnini av teimum gomlu frælsisrættindunum. Rætturin til at trúgv er serliga nær tengdur at teimum politisku rættindunum, tí utan rætt til at koma saman og seta fram áskoðan sína eru trúarrættindini lítið verd.

§17. Trúarfælsi

- (1) Øll eiga rætt at trúgv og útinna sína trúgv á tann hátt, tey vilja.
- (2) Lögtingið kann veita kristnitrúnni serligar sömdir tó utan at gera seg inn á aðrar fatanir.
- (3) Fólkakirkjan eigur lut eftir gomlum siði.

Viðmerkingar

Stykki eitt vísis á útgangsstöðið, at øll eiga rætt til at trúgv og útinna sína trúgv á ein og hvønn hátt. Frælsi at trúgv merkir tó ikki bara rætturin til at hava og útinna gudstrúgv sína í friði, men fevnir um samvitskufrælsi í breiðari merking. Harvið er eisini rætturin tryggjaður til ikki at hava nakra trúgv og at liva eftir teirri sannföring.

Annað stykki endurspeglar serligu stöðu í søgu og mentan føroyinga, ið kristnitrúgvinn hevur. Tí er eisini loyvt tinginum at veita henni serligar sömdir, um ikki tingið ger seg inn á aðra trúgv. Hervið verður eisini boðað frá, at trúarfælsið ikki setur allar trúargreinir javnt. Tað ber til at hava kristnar halgidagar, kristnan morgunsang í almennu skúlunum, morganlestur í almenna útvarpinum, utan at tað er at meta at striða ímóti trúarfælsinum.

Fólkakirkjan hevur í oldir havt serligan lut í føroyiskum kristnlívi. Hvørja stöðu hon skal hava, fara fólk altið at kjakast um. Tí er frægast at lata siðvenju og framtíð skipa kirkjuna heldur enn at grundfesta ávísa stöðu í stjórnarskipanina.

Heldur ikki trúarrættindi eru óavmarkað, men kunnu verða avmarkað av eittnu rættindunum hjá øðrum samsvarandi ásetingum í øðrum kapitli.

6. Politisk rættindi

Viðmerkingar

Eins og trúarrættindini eru eisini tey politisku rættindini partur av kjarnanum av teim góðu gomlu frælsisrættindunum, ið av álvara vórðu vunnin, tá fólkaraeðið móti endanum á átjandu øld fór at vinna fram í vesturheiminum.

Heldur ikki politisku rættindini eru óavmarkað, men kunnu sambært ásetingunum í serliga øðrum kapitli vigast móti rættindunum hjá øðrum og avmarkast, um hetta annars er neyðugt og samsvarandi fólkaraeðisligari og samhaldsfastari samfelagsskipan.

§18. Valrættur

- (1) Íbúgvær landsins eiga rætt at velja umboð á ting, í stýri og í stovnar.
- (2) Íbúgvær landsins eiga rætt at taka støðu til lögir og viðtøkur við fólkataktvøðu. Løgtingið kann lata fólkinum sínar valheimildir eftir hesi skipan.
- (3) Eru tingmenn ónøgdir við samtykta tinglög, kann triðingur av tingmonnum krevja lógina lagda fyrir fólkid í síðsta lagi viku eftir, at hon er samtykt.

Viðmerkingar

Fólkaraeði sum okkara við umboðsræði ber í sær, at fólkid gevur umboðum sínum vald, men samstundis má fólkid vera undir valdinum hjá umboðum sínum. Fólkid fær ikki stýrt utan vald umboð, men so nögv sum til ber eigur fólkid at sleppa fram at fólkaraeðið, ið eru meira legitimt og hægri enn umboðsstýri og noyðist tí bert at víkja fyrir umboðsstýrinum av praktiskum og ikki hugsjónarligum grundum. Hetta kemur til sjóndar við, at henda stjórnarskipan verður góðkend beinleiðis av fólkinum fyrir at fáa gildi, eftir at fólkid hevur havt høvi at velja og vraka millum tey umboð, sum mæltu til skipanina.

Sama beinleiðis fólkaraeðishuggsjón kemur eisini til sjóndar í fyrsta stykki í átjandu grein. Her verður gjort greitt, at fólkid ikki fær nakran rætt, men longu frammanundan hevur rætt til at velja umboð á ting og í stýri og stovnar.

Annað stykki gevur fólkinum rætt til við fólkataktvøðu at taka støðu til lögir og viðtøkur, eins og tingið kann lata fólkid beinleiðis velja størv og stovnar, sum annars verða vald av tinginum.

Sambært triðja stykki hevur minniluti av tingmonnum, um hann er ónøgdur, rætt til at leggja samtykta lög fyrir fólkid í síðstu lagi viku eftir, at hon er samtykt. Hetta verður hugsandi mest brúkt í málum, har ivi er um rætta vigan av rættindum fólkins, ella lógin ber í sær víðfevndar broytingar. Vandin er neyvan fyrir, at mál koma fyrir fólkid í tíð og ótíð, tí tann politiski flokkur, sum roynir at gera sær dælt við hesum rætti, missir skjótt trúvirði millum manna, og tí kemur javnvág í av sær sjálvum.

§19. Framsøgufrælsi

- (1) Ein og hvør eigur rætt at hava og seta fram hugsan, áskoðan og sjónarmið á ein og hvønn hátt.
- (2) Á sama hátt eiga öll rætt at vera við í og taka ímóti samskifti og upplýsing.
- (3) Fjølmiðlarnir eiga serligan rætt at kanna, lýsa og bera fram.

Viðmerkingar

Framsøgufrælsi er av týdningarmestu politisku rættindum og grundarlag undir og fyritreyt fyrir virkandi fólkaraeði.

Fyrsta stykki leggur dent á frælsið hjá öllum til bæði at hava og seta fram sína meining. At hetta kann verða gjört á ein og hvønn hátt tryggjar, at ivi ikki stendst um, hvort ávísir miðlar ella hættir at bera fram ella taka ímóti eru fevndir av rættinum.

Til tess at rætturin til framsøgufrælsi skal hava veruligt innihald, hevur stykki tvey áseting um, at öll á sama hátt skulu hava rætt til at vera við í og taka ímóti samskifti og upplýsing. Tískil vil avmarking av möguleikanum hjá borgarum at taka ímóti boðum ella upplýsingum vera eins greitt brot á rættin til framsøgufrælsi.

Fjölmiðlarnir verða ofta nevndir fjórða valdið í fólkaraðisligum samfelag. Tann sannleiki liggur í hesum, at utan kritiskar fjölmiðlar er fólkaraðið lítið vert. Tí veitir triðja stykki fjölmiðlunum serligan rætt og verju. Líknandi áseting er at finna so tíðliga sum í fyrstu rættindayvirlýsingini hjá amerikanska landinum Virginia og rættindapartinum í samveldisstjórnarskipanini sjálvari seint í átjandu óld.

§20. Felagsfrælsi

- (1) Öll hava rætt at taka seg saman í felög og fylkingar til eitt og hvort endamál.
- (2) Felög kunnu bert takast av, um atlit at trygd, friði og landaskili krevja tað.

Viðmerkingar

Felög endurspeglar samfaglið og geva bólkum og áhugamálum rödd og umstöður. Samtök og fylkingar av mongum slögum eru fortreyt fyri so mongum tåttum av samfelagslívnum. Flokkar í politisku skipanini, vinnufelög at reka virki, fakfelög at umboða verkafólk, áhugafelög, lokalfelög, samtök av öllum slögum, öll eru neyðug til tess at varðveita frælsi og fjölbroyti. Tess vegna verða felög ofta kúgað og pláði í einræði og harræði. Skipan okkara verjir rættin at stovna felög og ásetir, at tey einans kunnu takast av, um sera álvarsamar og tungar orsókir kunnu ávísast.

§21. Savningarfrað

- (1) Öll eiga rætt at savnast á almennum stað, um hetta ikki brýtur landaskil.

Viðmerkingar

Eisini rætturin til at savnast á almennum stað er týðandi fyrirtreyt fyri fólkaraðisligum samfelag. Hetta frælsið og felagsfrælsið eru samstundis treyt fyri, at framsøgufrælsið fær veruligt innihald.

Greinin gevur öllum rætt til at savnast á almennum stað. Eisini her er serliga ásett, at hesi rættindi einans kunnu avmarkast, um vandi er fyri broti á landaskil.

7. Vinnurættindi

Viðmerkingar

Vinnurættindi eru ikki millum elstu alment lýstu frælsisrættindi. Tey treyta ikki einans, at tað almenna letur borgaran vera í frið í privata rúminum, men krevja ofta eisini av myndugleikunum, at teir taka ítöklig stig til at verja rættindi hjá borgarum. Hóast ikki partur av eldri manna-rættindalýsingum, hevur stöðugt stríð verið fyri fríum handli, rætti at vinna, rætti at arbeiða, og ikki minst fortreytum fyri vinnu og arbeiði.

§22. Vinnurættur

- (1) Øll eiga rætt til vinnu og handil.
- (2) Vinnuligar samtøkur, sterkar vinnufyritøkur ella vinnuligar samleggingar mugu ikki avlaga neyðuga vinnuliga kapping. Heldur ikki má almennur stovnur gera stórra inntriv, enn virki hansara krevur.

Viðmerkingar

Grein tjúguogtvey sigur frá, at partur av grundleggjandi virðunum undir hesi stjórnarskipan er rætturin til fría kapping og marknaðarbúskap.

At fyrra stykki ásetir, at øll eiga rætt til vinnu og handil, merkir ikki, at tað almenna uttan mun til krøv skal geva øllum hesi rættindi. Meira verður sipað til, at ongin ógrundaður ella ósakligur munur má vera. Vantar einum neyðugan fórleika, eitt nú útbúgvingarliga, kann tað almenna avmarka ella forða atgongd til vinnu og handil.

Annað stykki staðfestir grundreglur frá kappingarlög, ið skulu tryggja, at fyritøkur ikki nýta kappingaravlagandi miðlar við til dømis at leggja saman og gerast so miklar, at tær í ov stóran mun koma at ráða á marknaðinum. Á sama hátt mugu almennir stovnar heldur ikki við óneyðuga stórum inntrivum leggja seg út í kapping við privat. At tað almenna við skattaborgarans pengum fer í kapping við privat er ikki sambæriligt við frælsan búskap, um hetta virksemi ikki er neyðugt til tess at náa almennum málum.

§23. Arbeiði

- (1) Øll eiga rætt at arbeiða.
- (2) Tann, sum hvørki sleppur fram at egnari vinnu ella løntum arbeiði, eigur at fáa almennan stuðul og styrk.
- (3) Landiðtryggjar øllum neyðuga frálæru ella útbúgving til tess at kunna arbeiða ella vinna.

Viðmerkingar

Hóast fyrsta stykki sigur, at øll hava rætt til at arbeiða, so kann ein, ið ikki hevur fingið arbeiði, ikki fara í rættin og krevja at verða settur í okkurt starv. Eisini her snýr tað seg um, at tað almenna skal tryggja, at ósakligur munur ikki verðu gjördur á fólki, ið bjóða seg fram á arbeiðsmarknaðinum. Eisini er talan um eina yvirlýsing, sum boðar frá, at hetta samfelagið hevur pliktað seg til at royna at geva øllum borgarum atgongd til arbeiði.

Annað stykki teingir sosial rættindi saman við vinnurættindum. Eydnast málsetningurin í fyrsta stykki ikki, pliktar henda ásetingin myndugleikarnar at tryggja tí, sum ikki fær arbeiði, neyðugan stuðul og styrk. Í hesum liggur bæði ábyrgd at stuðla fólki at koma í gongd við at arbeiða, men eisini at veita teimum, sum heldur ikki við stuðli megna at arbeiða, virðiligt lív.

Triðja stykki teingir aftur sosial rættindi at vinnurættinum. Henda áseting krevur, at tað almenna skapar fortreytirnar fyrir at menna vinnuligan fórleika.

8. Búrættindi

Viðmerkingar

Hesi rættindi samsvara aldagamlari feroyskari fatan og siðvenju.

§24. Innlögurættindi

- (1) Hvør eigur rætt til eгna innløgu.
- (2) Nú reka menn hval á land upp; tá skal tað mesta vera drápspartur ella heimapartur.
- (3) Landið skal bert gera tær avmarkingar, sum neyðugar eru at tryggja fæstovnar, innlögurætt ella búseting.
- (4) Í øllum fórum, tá búfolk leggur inn á sjónum ella á landi til sín sjálvs, uttan at gjald er uppií, skal innløgan vera teimum frí og fingin.

Viðmerkingar

At leggja inn, vinna sær og sínum til matna og húsarhalds er grundleggjandi rættur í Føroyum og fortreyt, fyri at fólkid viðurkennir stjórnarskipanina, tí hesi rættindi eru at meta sum eldri enn politiska skipanin í Føroyum.

Fyrsta stykki tekur saman um innlögurættin og staðfestir, at øll eiga rætt til innløgu.

Annað stykki lýsir býtið, tá ræður um grind. Fyrri liður er orðing úr seyðabrévinum, men seinni liður er tann býtisháttur, vit kenna í dag. Henda áseting kann eisini viðkast til aðra veiði, har ikki almennar kvotur, ognarrættur (t.d. landpartur) ella onnur skipan forðar tí.

Triðja stykki lýsir tær innihaldsligu avmarkingar, ið landið kann gera. Umframt at verja sjálvan innlögurættin, kann landi verja tað livandi tilfeingið fisk, hval, fugl og so framvegis, og eisini tryggja búseting. Til hetta síðsta kann hugsast, at har stovnur er sera lítil og viðkvæmur, verður veiða eftir honum avmarkað til teirra, ið búgva á smáplássum ella nærhendis hesum stovni.

Fjórða stykki lýsir, at innløga hjá búføstum fólkí í Føroyum er skattafrí. Verður veiða ella onnur innløga seld ella á annan hátt latin móti viðurlagi, kemur hon undir tær vanligu skattligu reglur, ið tingið samtykkir.

§25. Hvørsmansrættur

- (1) Hvør eigur rætt at ferðast og fara á sjógv og landi, tá tað er uttan ampa fyri fólk, fæ, ogn, vøkstur og náttúru.

Viðmerkingar

Hvørsmansrætturin er rættur at ferðast í náttúru uttan ampa fyri ognir, búseting ella annað. Hesin rættur verður at taka seg upp í siðvenju og innan tinglögarkarmar.

§26. Óðalsrættindi

- (1) Landsins lóg skal tryggja, at sum flest sleppa fram at jørð at byggja, velta ella fæhalsa.

Viðmerkingar

Rættur at eiga egin sethús eins og at eiga ella brúka jørð at velta, eiga haga saman við øðrum til seyð og annað djórahald eru millum grundleggjandi rættindini í Føroyum. Við hesum verður mint á, at tingið, kommunur og fyrisiting skulu skipa so fyri, at hesi rættindi gerast veruleiki hjá øllum, ið vilja tað.

At eiga sethús er grundleggjandi rættur í Føroyum, til tess at verja henda rættin enn meira kann hugsast at tingið eftir heimild síni í § 70 eisini verjur sethús móti útleggi og tvingsilssølu fyri aðra skuld enn lánið at byggja ella keypa fyri, soleiðis sum tað er kent aðrastaðni.

9. Sosial rættindi

Viðmerkingar

Heldur ikki sosialu rættindini eru eins gomul og tey politisku frælsisrættindini. Tí verða tey eisini sögd at hoyra til annað ættarlið av rættindum. Sosial rættindi eru sprottin úr eini hugsjón um samhaldsfesti, ið ikki metir, at politisku frælsisrættindini eru nakað verd, um samfelagið ikki eisini hevur aktiva ábyrgd av vælferðini hjá borgarunum, men einans virðir rættin hjá limunum at vera í frið.

Umframt at innihalda fleiri standardir enn reglur krevja eisini sosialu rættindini meira aktivan leiklut frá myndugleikans síðu enn frælsisrættindini. Hesi rættindi er tí ikki eins løtt at hondhevja í verki sum t.d. rættindi hjá skuldsettum, men sosial rættindini eru viðkomandi fyri tey flestu og geva fólk eins væl og tingmonnum nakrar grundreglur at styðja seg til, tá almannaverka og skúli skulu skipast. Tá ivi er um tingmál eins væl og fyrisitingarmál kunnu sosialu rættindini gerast itøkiliga leiðbeinandi.

§27. Skúli

- (1) Rætt at fáa neyðugan skúla eigur hvør einstakur alt lívið. Øll hava skyldu at taka við skúla í barna- og ungdómsárum.
- (2) Foreldur kunnu gera av, at tey sjálvi taka á seg ábyrgd av skúla barnanna. Men hesin má vera nóg góður.

Viðmerkingar

Fyrri liður í fyrra stykki tryggjar øllum neyðugan skúla alt lívið, meðan annar liður í sama stykki áleggur sum skyldu at taka við skúla í barna- og ungdómsárum. At tað er skylda at taka við skúla í barna- og ungdómsárum svarar til ein rætt, sum øll eiga til skúlagongd í ávísum og alment ásettum tíðarskeiði í ungum árum. Rætturin til neyðugan skúla alt lívið hevur við sær, at sum partur av útbúgvingarskylduni er eisini skylda til framhaldandi at útbúgva borgararnar, so teir við tíðini ikki verða asturúrsigldir og eitnú vegna vantandi menning verða tarnaðir í starvi sínum. Júst hvussu hetta verður skipað, og hvussu nógv tingið skal játta, fer framtíðin at gera av.

Sambært seinna stykki kunnu foreldur eisini velja sjálvi at taka sær av útbúgving barnanna. Men tá setur tað almenna krøv til dygdina í undirvísingini.

§28. Sosial trygd

- (1) Landið skal tryggja øllum sømilig kor.
- (2) Landið skal hava umsorgan fyri, at øll fáa pensjón.

Viðmerkingar

Fyrra stykki inniheldur ta mest grundleggjandi sosialu skyldu, at landið skal veita öllum səmilig sosial kor. Hetta er samstundis lögstandardur av teimum almennastu og tí er minst sannlíkt, at hann verður hondhevjaður av rættarskipanini. Heldur er hann eini moralsk boð til tingið um at fremja tey virði, sum fólkvið við hesi stjórnarskipan hevur tikið undir við.

Seinna stykki pliktar landið til ikki júst at veita öllum pensjón, men at tryggja, at öll fáa pensjón. Henda skylda er utan mun til, um borgarin hevur verið virkin á arbeiðsmarknaðinum ella ikki.

§29. Familja

- (1) Trivnaður familjunnar er fyritreyt fyrir støðugari sosialari menning. Landið hevur umsorgan fyrir trivnaði familjunnar.
- (2) Børn eiga rættindi við fyriliti fyrir familjuni.

Viðmerkingar

Familjan er grundeindin í samfelagnum, og utan trivnað hennara verður ongin sosial menning. Tí er álagt landinum at hava umsorgan fyrir, at familjan trúst. Í seinna stykki verður mint á, at rættindini hjá børnum eisini skulu virðast. Barnið er tó ikki einsamalt, men partur av eini familju, og tí má atlitið til barnið verða vigað móti áhugamálinum hjá familjuni sum heild.

10. Fyrisingarlig rættindi

Viðmerkingar

Fyrisingarligu rættindini eru helst tey mest viðkomandi og mest nýttu rættindini í okkara tíð. Tá tað almenna í eldri tíð setti forboð fyrir slíkum, ið fólk ikki skuldu gera, og revsaði tey, sum brutu forboðini, so krevur tað almenna á okkara dögum ofta, at fólk sökja um loyvi ella skulu hava góðkenning frá tí almenna, lata inn roknskap, sjálvuppgávu ella á annan hátt greiða frá ella rættvísgera atferð og ætlanir sínar. Tann fyrisingarliga prosessin er tí tann mest viðkomandi fyrir tey flestu, og tey grundleggjandi rættindini innan ta prosessina mugu tryggjast.

§30. Alment innlit

- (1) Öll eiga rætt til innlit í almenn viðurskifti.
- (2) Innlit fevnir um egin viðurskifti, avgerðarmál og fyrising annars.

Viðmerkingar

Alment innlit, herundir innlit í nøvn, umstöður, lógarfatan og alt annað í almennum málum verður hervið tryggjað. Undantök frá innliti mugu sambært heimildini í § 70 grundast í trygd ella vælferð. Dómi um hetta kann vera, at burturav persónlig viðurskifti ella atlít til landsins trygd kunnu, innan karmarnar á markregluni, vera undantíkin.

§31. Hoyring

- (1) Nú skal almennur stovnur ella myndugleiki taka avgerð; tá skal hvør, ið avgerðin viðkemur, hoyrast. Fer almennur stovnur ella myndugleiki undir tilgongd ella fyriskipan, skal bera til hjá áhugaðum at koma til orðanna við tilmælum sínum.

Viðmerkingar

Hoyring munliga ella skriviliga er sjálvur kjarnin í rættinum hjá tí einstaka at gera sjónarmið síni galldandi og ávirka málsviðgerðina. Hvussu hoyringin skal skipast er spurningur um, hvat best gagnar viðkomandi parti, og hvat ger avgreiðsluna av málinum so smidliga og ódýra sum gjørligt.

§32. Umboðan

- (1) Øll eiga rætt at lata onnur umboða seg í almennum málum.
- (2) Hevur málið stóran týdning fyri tann einstaka, ella kann málið gerast fordømi, skal tað almenna rinda rímiligan kostnað.

Viðmerkingar

Fyrra stykki tryggjar umboðan. Seinna stykki tryggjar, at tað almennar rindar neyðuga umboðan í teimum málum, ið fáa týdning fyri onnur enn júst tann viðkomandi í málinum.

§33. Mannagongdir

- (1) Lögtingið skal skipa fyrisitingarlig rættindi og mannagongdir í tinglób.

Viðmerkingar

Føroyar hava lóginum fyrisiting og innlit í fyrisiting, umframta eina røð av serligum ásetingum um fyrisiting í ymsum heimildarlögum. Ásetingin áleggur tinginum at varðveita slíkar reglur og dagføra tær samsvarandi stjórnarskipanini og teirri fatan av fyrisitingarligu rættindunum, sum tingið, rættirnir, umboðsmaðurin og aðrir stovnar alsamt menna.

Millum regluverk, ið eiga at koma í tinglób í næstum, eftir at stjórnarskipanin er samtykt, kunnu nevnast tinglób um kærumál og alment innlit í domar, kæruavgerðir og tilíkar autoritativar og prinsippiellar niðurstøður.

11. Rættarlig rættindi

Viðmerkingar

Rættarligu rættindini hoyra eisini til klassiku rættindini í rættarsamfelagnum. Áðrenn almenna vælferðarhugsjónin vann frama, voru at kalla bara politisk og rættarlig rættindi á stjórnarstigi.

§34. Ákæra

- (1) Einans fúti ella landssakførari kunnu seta fram ákæru.
- (2) Útinnandi ella fyrisitandi myndugleikar kunnu seta fram skuldsetingar, sum teir síðan leggja fyri rætta ákærumyndugleika.
- (3) Ongin strong revsing kann krevjast, uttan at lögrettufólk hava góðkent, at ákæra verður reist.

Viðmerkingar

Í fyrsta stykki verður ásett, at einans fúti ella landssakførari kunnu seta fram ákæru. Tó sæst av óðrum stykki, at aðrir útinnandi ella fyrisitandi myndugleikar – sum lögregla, sjóverja ella skatta-

myndugleikar – skulu kunna skuldseta, men málið má altíð fyri rætta ákærumyndugleikan. Strong revsing er so viðgongt gangandi inntriv móti tí einstaka, at ikki einans dómur, men eisini ákærar í tí sambandi er sera tyngjandi fyri viðurskiftini hjá tí ákærda mótvægis samfelagnum. Tí ásetur triða stykki, at leikfólk, løgrættufólk, eisini skulu góðkenna, um ákæra kann verða reist í málum, har strong revsing kann verða kravd. Hvat, ið til eina og hvørja tíð skal verða mett sum strong revsing, verður tingið at gera av.

§35. Revsing

- (1) Ongin kann revsast uttan dóum.
- (2) Ongin dómur kann sigast, uttan revsilógo var undan brotinum.
- (3) Ongin kann verða skuldsettur fyri sama brotsverk meira enn eina ferð.

Viðmerkingar

Fyrsta stykki staðfestir gamla grundreglu, sum hevur verið kallað dómstólaprinsippið. Hon tryggjar borgarum í revsimálum at verða dømdir av dómstólum og ikki til dømis verða revsaðir við dømandi lóg. Sí eisini viðmerkingarnar beint niðanfyri til annað stykki.

Annað stykki staðfestir grundregluna um løgræði á revsirættarókinum. Ásetingin merkir, at lógin undan brotinum skal hava hildið júst viðkomandi brot vera revsivert, ið dømt verður um.

At ongin kann verða dømdur uttan eftir lög, er eyðkenni fyri samfelag grundað á løgræði, har ein myndugleiki ásetir almennu reglurnar, og annar myndugleiki dømir eftir teimum. At reglan, lógin, eisini er løgd framman undan brotinum, er enn meira grundleggjandi í rættarsamfelag, og serliga tá tað snýr seg um revsing. Eru reglurnar ikki samtyktar og kunngjördar frammanundan, hava borgararnir ikki gjøgnum síni umboð verið við at áseta tær og hava heldur onga vitan frammanundan um rættarstøðuna, og tá er ikki talan um løgræði, men heldur um politikk við lóginum sum amboð. At lógin skal vera frammanundan brotinum, hevur uppruna í elliðamlari rættvísisfatan, ið er at finna í teimum elstu modernaðu rættindayvirlýsingunum sum teimum upprunaligu amerikanskum og annars so tíðliga sum í landslögini hjá Magnusi Lagabøta í trettandu old.

Hugtakið lög í øðrum stykki má verða skilt smalt sum tinglög. Vanliga er ongin annar myndugleiki enn tingið legitimeraður til at áseta almennar reglur um revsing. Rættarsiðvenja kann tó grundað á tinglög um revsing nærrí skipa og tulka revsilógo.

Skuldsetting um revsiverdan atburð er so tyngjandi fyri eitt menniskja, at serliga gott eftirlit má vera við og mark sett fyri myndugleikunum í slíkum fórum. Ikki er altíð nøktandi við innihaldsligum ásetingum at verja tann ákærda, sum at dómstólnir skulu royna at finna fram til sannleikan í málinum, og at ákærvaldið skal taka objektiv atlit. Eisini kann vera neyðugt at seta ákærvaldinum formlig og objektiv mørk. Tað er gjört í triðja stykki, ið ikki gevur ákærvaldinum meira enn ein möguleika til at ákæra sama persón fyri sama brotsverk.

§36. Løgrættufólk

- (1) Løgrættufólk skulu döma í öllum revsimálum.
- (2) Í rættarmálum kunnu eisini vera fakdómarar.

Viðmerkingar

At verða dömdur er enn stórra inntriv at tola enn at verða skuldsettur. Tí ásetir fyrra stykki, at lögrettufólk skulu döma í öllum revsimálum og ikki bert, tá strong revsing er væntandi. Eitt niðari mark verður tingið tó at seta, so lögrettufólk ikki noyðast at döma í revsimálum av lítlum týdningi, ið til dömis ikki kunnu hava fongsulsrevsing við sær. Tað ber eisini til at lata færri lögrettufólk döma í sumnum málum. Hugsast kann, at trý leikfólk við einum lóggónum skrivara döma í málum, har lin revsing er væntandi.

Seinna stykki loyvir eisini fakdómarum at vera við í revsírættarmálum. Av tí at vit vita, at hetta fer ofta at vera, hevur henda áseting tann ímyndaliga týdning, at dentur skal verða lagdur á, at útgangsstöðið er, at borgarar eiga at verða dömdir av sínum líkamonnum.

§37. Rættarmál

- (1) Óll eiga rætt at vera umboðað í revsimálum ella øðrum málum, sum tað almenna reisir móti teimum.
- (2) Nú hevur hin einstaki ikki ráð at gjalda málskostnað; tá skal landið gjalda rímiligan kostnað.
- (3) Allir lögarsprungar kunnu skjótast inn fyri lögrettin.

Viðmerkingar

At öll eiga rætt til umboðan, bæði í revsimálum og øðrum málum, sum tað almenna reisir, verður tryggjað í fyrsta stykki. Annað stykki tryggjar í slíkum málum öllum, at tað almenna innan rímiligt mark skal gjalda kostnaðin.

Triðja stykki er staðfesting av grundregluni um, at tveir instansir skulu vera í öllum rættarmálum.

T riði partur. Stýrisskipan

Viðmerkingar

Triði partur um stýrisskipanina inniheldur ásetingarnar um voldini öll og viðurskiftini hjá teimum hvørjum mótvægis øðrum. Í öllum fórum upprunaliga hevur parturin um stýrisskipanina verið hildin at vera mest týðandi í eini stjórnarskipan. Í tíðini stutt eftir, at fyrstu modernaðu stjórnarskipanirnar vorðu til, var heilt vanligt athalda stjórnarskipanina sjálva bara fevna um stýrisskipanina. Sum kunnugt verða nú eisini onnur oki enn stýrisskipanin roknað til stjórnarskipanina.

12. Alment

§38. Stovnar og vald

- (1) Alt vald hjá landinum kemur frá fólkinum, men fólkvið útinnir vald sítt gjøgnum stovnar landsins.
- (2) Landsins stovnar verða skipaðir eftir hesi skipan og sambært tinglög. Greiður skilnaður skal vera stovnanna millum.

- (3) Hvør stovnur hevur vald ella stjórnarøki at røkja einsæris ella í felag við aðrar. Stovnarnir standa til svars fyri virksemi sínum, og valdið er altið avmarkað.

Viðmerkingar

Fyrsta stykki sigur aftur frá, at føroyska stjórnaskipanin er grundað á fólkafullveldi, men at landið kortini ikki í praksis er beinleiðis fólkaraði, men heldur umboðsstýri.

Sambært øðrum stykki kunnu landsins stovnar bæði vera skipaðir sambært hesi stjórnarskipan og tinglög. Stovnarnir skulu tó verða greitt avmarkaðir hvør frá øðrum.

Triðja stykki grundfestir ábyrgdarprinsippið og gomlu fólkaraðisligu grundregluna um avmarkað stýri.

§39. Val og skipan

- (1) Stovnar landsins skulu annaðhvört vera undir tingvaldari ella beinleiðis valdari leiðslu undir tingsins eftirliti.

Viðmerkingar

Henda grein greiðir alment frá um eina meginreglu í hesi skipan, at stovnar landsins annaðhvört kunnu verða valdir av fólkimum beinleiðis ella á tingi og undir tess eftirliti. Serligan týdning hevur tað fyri høg og tignarlig størv sum lögmansstarvið ella möguligt lögmaðaráðharraembæti, at politisku myndugleikarnir hava rásarúm at meta um tørv á ymiskari fólkaraðisligari legitimering.

§40. Rættindi og avmarkingar

- (1) Stovnar landsins og fyrisiting teirra skulu virða rættindi fólkins og tær avmarkingar í valdinum, sum gjørdar eru í hesi skipan.

Viðmerkingar

Eisini í partinum um stýrisskipanina verða myndugleikarnir mintir á, at fólkio hevur rættindi, sum skulu virðast, og at stýrið ikki er óavmarkað, men má halda seg innan karmarnar, ið fólkio sum heimilari hevur ásett í stjórnarskipanini.

13. Avmarkingar

Viðmerkingar

Avmarkingarnar eru mørk fyri, hvat politisku og fyrisitingarligu stovnarnir kunnu gera, og hvussu teir kunnu fremja tað, ið innihaldsliga er loyvt teimum.

§41. Valdsregla

- (1) Stovnar skulu halda seg innan fyri vald sítt og heimildir.
- (2) Nýtir stovnur óviðkomandi heimildir, ella vil hann røkka óheimilaðum málum, verður atgerðin at falla.

Viðmerkingar

Valdsreglan tekur saman um grundleggjandi fortreytið fyrir politiskum eins væl og fyrisitingarligum valdi. Ein og hvør stovnur má hava vald og heimildir frá hægri myndugleika ella samsvarandi heimildalög. Lögtingið hefur heimildir at samtykkja lögir eftir fulltrúini í § 70 í stjórnarskipanini. Aðrir stovnar hava vald og heimildir sínar antin sambært stjórnarskipan, tinglög ella siðvenju.

Ongin tinglög kann tó leggja upp fyrir öllum hugsandi framtíðarhendingum. Væl kent er, at lögstandardir bert kunnu fremjast við meting, ið bert óbeinleiðis er heimilað í lögini. Ásetingar um forsorg ella frádrátt eftir tørvi eru dömi um ásetingar, ið hvønn einasta dag föra við sær avgerðir, uttan at orðarøtt heimild er fyrir júst hesum ella hasum. Avbjóðingin tá er at finna fram tey lógligu atlit og harvið tær ítökiligu heimildir, ið best samsvara við tinglögina.

Seinna stykki tekur upp tey fóri, har royndarstovnur heldur ávistu heimildina hjá stovni vera óviðkomandi, eittnu uttan fyrir lógligu metingina, brot á siðvenju ella óhepna nýggja venju. Á sama hátt sum tá endamálið við tulkingini ella avgerðini hjá stovninum er ólögligt, skal tá atgerð, hvört tað so er lög, kunngerð, avgerð ella annað, falla sum ógildug.

§42. Heimildarregla

- (1) Allar lögir, dómar, avgerðir og ásetingar hjá landsins stovnum og myndugleikum mugu vera í samsvari við andan í hesi lög og hava uppruna í henni.
- (2) Nú er ósamsvar millum lögir ella ógreiða; tá fellur lægri áseting fyrir hægri, og ógreiða fyrir rættvísi og frælsi.

Viðmerkingar

Heimildarreglan tekur í aftur valdsregluna.

Fyrra stykki byggir á fatan av, at allar lögir, reglur, avgerðir og alment virksemi mugu hava heimild í hægri reglum. Reglur skipaðar í kunngerð mugu hava heimild í tinglög, og tinglógin má liggja innan fyrir heimildina í § 70 samhildin við aðrar ásetingar í stjórnarskipanini. Avgerð má grundast á heimild í siðvenju, kunngerð, tinglög ella aðrari keldu, sum viðkomandi royndarstovnar góðkenna at vera í samsvari við stjórnarskipanina.

Seinna stykki tekur saman um nakrar tulkingarreglur.

Ósamsvar millum lóga er, tá tvær reglur um tað sama stríða hvør móti aðrari. Tað kemur sera ofta fyrir, at ósamsvar er millum heimildalög og mannagongdarlög, yngri og eldri lög, serstaka og almenna lög, ella hægri og lægri lög.

Ógreiða er, tá tulkingarivi kemur í av ógreiðum orðingum ella óvæntaðum veruligum umstøðum, ið löginn ikki hefur havt fyrir eyga.

Ásetingin sigur, at tann hægra lógin skal vinna, um lögirnar eru á ymsum stigi. Stjórnarskipanin vinnur soleiðis á öllum øðrum lókgeldum, tinglögir vinna á eittnu kunngerðarlögum, rundskrivum og sáttmálum, kunngerðir vinna á rundskrivum og lægri keldum; siðvenja kann taka seg upp á öllum stigum. Er annað ósamsvar ella onnur ógreiða, vinna rættvísi og frælsi. Hetta merkir, at tann loysn skal vinna, ið royndarstovnur metir best at samsvara við ta rættvísisfatan, sum samsvarar við stjórnarskipanina. Er ivi um hvört borgari hefur varðveitt rættindi eftir eldri lög, er tað best

í samsvari við rættvísisregluna um frammeting (*forútsigilighet*), sum sæst aftur í prinsippunum um, at lógor skulu viðgerast og samtykkjast alment og í reglunum um lögarkunngerð og alment innlit, at gomul rættindi eru varðveitt.

§43. Markregla

- (1) Ongin lög, kunngerð ella avgerð, onki boð ella krav kannfara um mark.
- (2) Ásetingar mugu vera skikkaðar at náa máli sínum og ikki fara longri enn neyðugt.

Viðmerkingar

Markreglan er við fremmandum orði nevnd proportionalitetsprinsippið. Sum aðrar grundreglur er tó eisini markreglan at skilja sum føroysk fatan, sum autonomt hugtak.

Fyrra stykki ásetur, at lógor eins væl og lægri almennar atgerðir mugu ikki fara um mark. Hetta merkir, at miðlarnir mugu standamát við málið; tess meiri avgerðin tyngir borgaran, tess meiri týðandi má tað vera fyri tað almenna at nýta vald, broyta rættarstøðu ella tvinga á einhvønn hátt.

Seinna stykki setur krøv til ásetingarnar, at tær mugu vera skikkaðar at náa máli sínum. Vísur miðlin seg at vera óhóskandi, skal reglan ikki fylgjast bert fyri bókstavin, utan má heldur setast til viks.

§44. Líkaregla

- (1) Øll eru líka fyri lógini.
- (2) Nú skal meting gerast; tá skal tað líka vera líka, og tað ólíka vera ólíka viðfarið.

Viðmerkingar

Líkareglan staðfestir grundregluna um, at øll eru líka fyri lógini. At vera líka fyri lógini merkir, at hvør persónur skal fáa somu viðferð. Seinna stykki letur upp líkaregluna við at seta tað líka líka og tað ólíka ólíka.

Domi kann nevnast í nýligum dóumum um rættindi hjá eygleiðarum umborð á fiskiskipum og um fólk, ið fáa útgjald úr barnsburðargrunninum. Eiga hesi rætt til ávikavist sjúkraviðbót/minstuløn og frítíðarpengar. Viðgerðin av slíkum málum er meting um, hvort stóðan hjá hesum fólkum er lík ella ólik stóðuni hjá teimum, ið annars ávikavist fáa sjúkraviðbót/minstuløn og frítíðarløn.

§45. Tilfeingi

- (1) Landsins stovnar varða um tilfeingi landsins.
- (2) Er ætlan at vinna úr tilfeingi, tá skal landið krevja gjøld ella tryggja øllum vinnurætt.

Viðmerkingar

Tilfeingið landsins er tilíkt tilfeingi, ið ikki er ogn ella sæmbært búrættindunum er rættindi hjá tí einstaka.

Fyrra stykki ger atlit til tilfeingi, sum í breiðari merking fevnir um umhvørvi, til lóglig atlit hjá øllum stovnum landsins og áleggur teimum skyldu at varða um tilfeingi og umhvørvi.

Seinna stykki skipar mannagongd, tá tilfeingi skal gagnýtast. Landið skal antin lata øll sökja um loyvi, kvotu ella onnur slík rættindi á jøvnum feti ella krevja gjøld, ið falla til tað almenna.

14. Løgtingið

Viðmerkingar

Løgtingið er elsti fóroyski politiski stovnurin. Tingið skipaðu fólk í Føroyum eftir norrønum siði helst ikki langt eftir fyrsta norrøna landnám fyri fleiri enn tólv øldum siðani. Verandi tingið er eftir fóroyskari fatan framhald av tinghaldinum frá teirri fyrstu tíðini. Føroyska stjórnarskipanin hevur tí uppruna í at fólkioð tók undir og framhaldandi tekur undir við tingsins ræði. Stýrisskipan okkara byggir tí ikki á ávísa útlendska fyrimynd, hvørki teoretiska ella ítökiliga, utan heldur á fornar siðvenju.

§46. Tingið

- (1) Á tingi skulu viðgerast øll landsins tyðandi mál. Á tingi fær fólkioð rødd, og landið tekur støðu sína.
- (2) Tingið hevur lóggávuvald og fíggjarvald og lut í eftirlitisvaldi og utanlandsvaldi.

Viðmerkingar

Ting er almenna orðið fyri ta samkomu, ið hevur almennan myndugleika eftir norrønari fatan. Eins og áður skulu tey mest tyðandi málini viðgerast á tingi; tey mál, ið tingfolk halda vera tey mest tyðandi.

Á tingi virka umboðini, løgtingsmenn, sum umboð og rødd hjá fólkinum. Í uppruna var tingið helst ting, har øll kundu koma, í okkara tíð ber aftur til hjá øllum at taka støðu í málum og hesum er lagt upp fyri í reglunum um fólkaatkvøðu. Í fórum tá fólkioð ikki sjálvt tekur støðu, er tað á tingi, at landið tekur støðu í tyðandi málum.

Tingið eigur sum fremsti fólkaræðiliði stovnur landsins lut í fleiri valdstáttum.

§47. Tingmenn

- (1) Tingið ásetur tingmannatalið.
- (2) Tingið ásetur valskipan, ið kann fevna um bæði økis-valdar og landsvaldar tingmenn.

Viðmerkingar

Tingið kann fyri næsta valskeiðið áseta, hvussu nógvir tinglimir veljast skulu. Tingið skal gera valskipan, sum kann fevna bæði um økisumboðan og landsumboðan, og eisini samrenningar av báðum atlitum. Valskipanin er partur av valdsbýtinum í breiðari merking, tí valskipanin ræður fyri, um vit fáa storri ella smærri flokkar, miðstýrdar ella miðspjaddar flokkar, óheftar ella lýdnar tingmenn, veljaratrúgvær ella flokstrúgvær tingmenn. Framtíðin fer at laga valskipanina, men tað er best í samsvari við stjórnarskipanina og ásetingar hennara um markreglu og ávirkan fólkssins, at umskifti hvørki henda tíðum ella kennast ørkymlandi ella gera, at fólk ikki kenna seg nøktandi umboðað.

§48. Val

- (1) Valbærur er hvør, sum hevur valrætt til tingið.
- (2) Tingið ger sjálvt av, hvør av røttum er valdur.

- (3) Tingið ger av, um valdur tingmaður, ið hevur framt brotsverk, eigur at sita á tingi.

Viðmerkingar

Ásetningin byggir á eldri grundreglur. Valbæri og valrættur fylgjast sum áður. Tingið hevur vald at döma um egna val sítt eins og higartil. Staðfest er, at tingið sjálvt ger metingina, hvør er verdugur at sita á tingi, heldur enn at skipa tað sum ítökiligar reglur.

§49. Valskeið

- (1) Tingið skal veljast í fýra ár í senn.
- (2) Eru tríggir fjórðingar av öllum tingmonnum fyri, kann tingið samtykkja, at val skal verða í ótíð.
- (3) Gamla tingið eigur sæti, til nýggja tingið er sett.
- (4) Tingformaður setur tingið innan tvær vikur eftir val.

Viðmerkingar

Vanligt var fyrr, at kongsvaldið, umboðið fyri tað ódemokratiska, arvaða valdið, hevði rætt at slíta tingið. Soleiðis var eisini eftir stýrisskipanini undan krígnum, eittnú í lögtingslögini frá 1923. Tiltikið er, at eftir henni skrivaði kongur (í roynd og veru stjórn hansara) út val eftir fólkaatkvøðuna í 1946. Eftir at heimastýrisskipanin kom í gildi, mistu danir og embætisvaldið rættin at skriva út val. Eftir hetta var soleiðis í Føroyum eins og í Noreg, har eisini langt strið var móttvegis kongsveldinum um stjórnarvaldið, at valskeiðini lógu föst. Tó kundi tingið sjálvt skriva út val í Føroyum, men hetta kom ikki fyri enn í 1980.

Tíverri var partur av misfatanini av valdsbýti og valdskákan í yngru stýrisskipanarlögina, at rætturin hjá kongi at skriva út val var hildin vera partur av valdsbýtlislæru hjá onkrum klókum fornum manni, og vit fingu regluna um, at lögmaður skuldi kunna skriva út val; hetta hóast vit í fornari tið høvdu ótaldar lögmann, ið ikki kundu skriva út val, og hóast vit frá 1948 til 1994 høvdu lögmann uttan hesa heimild, og hóast ríki sum USA og Noreg, ið hildu seg strangt til valdsbýtlislærur, ikki høvdu hesa skipan.

Til tess at geva tinginum arbeiðsnáðir, til tess at noyða tingfólk at samstarva, til tess at styrkja tingið móttvegis lögmanni, landsstýri og embætisveldi, verður nú góða gamla skipanin við föstum valskeiði endurreist. Er ongin annar vegur, verður tó loyvt tinginum sjálvum at skriva út val, men hetta skal vera við breiðari meiriluta enn tí samgongumeiriluta, ið vanliga stuðlar sitandi stjórn.

Seinnu tvey stykkini eru endurtikin úr eldri skipan, tó er tað fráfarandi tingformaðurin (ella hansara varamenn), ið hava umsorgan fyri, at næsta tingið verður sett.

§50. Tingstarv

- (1) Tingmenn rökja sæti sum álitistarv eftir sannføring síni.
- (2) Samtykkir tingið samsýningar tingmanna ella landsstýrismanna, fær henda samtykt gildi eftir næsta val.
- (3) Tingmenn mugu ikki, tá tingið situr, vera í álitistørvum, í ráðum og nevndum undir landinum ella sita sum dómarar.

Viðmerkingar

Fyrsta stykki staðfestir, at tingstarvið ikki er starvsetan við ávíðari arbeiðstíð, men álitistarv, har tinglimurin við veljarum sínum sum arbeiðsgevara skal umboða, tala sök og náa úrslitum teirra vegna. Tingmaður er tó ikki bundin av boðum ella áheitanum frá veljarum, men ræður yvir mandati sínum sjálvur, meðan hann situr.

Annað stykki ásetur, at tingsamsýningin verður ásett fyrir komandi valskeið, so ikki teir, ið sjálvir samtykkja, skulu fáa ágóðan av hækking.

Triðja stykki avmarkar, hvørji störv tingmenn kunnu taka á seg, at ikki persónar skulu koma at sita báðumegin borðið.

§51. Tingformaður

- (1) Tingið velur formann og næstformenn.
- (2) Tingformaður situr alt valskeiðið, uttan so at tríggir fjórðingar av öllum tingmonnum krevja hann frá.

Viðmerkingar

Tingformaðurin hevur mangar skyldur sum lýst í øðrum ásetingum. Tingformaðurin hevur fyrir ein part tann lut, sum í øðrum skipanum kongur ella forseti hava. Í seinna stykki er ásett, at tingformaðurin skal hava arbeiðsfrið og verða sitandi, uttan so at stórungur meiriluti á tingi vil hava hann frá.

§52. Tingseta

- (1) Tingið verður sett á ólavssøku eftir gomlum siði.
- (2) Á ólavssøkutingi skal tingformaður siga frá teimum tинглóгум, ið samtyktar eru farnu tingsetuna. Á sama hátt skal lögmaður siga frá kunngerðum.

Viðmerkingar

Tingsetan verður enn sum áður skipað eftir siðvenju. Seinna stykki tekur uppaftur eldri sið við lögsgugu.

§53. Ólavssøkurøða

- (1) Lögmaður skal á ólavssøku í røðu greiða frá landsins støðu, og hvat landsstýrið hevur í hyggju.
- (2) Tingmenn skifta orð um røðuna.

Viðmerkingar

Samsvarandi venju í langa tíð skal lögmaður eisini hereftir halda røðu um støðu landsins og hvat stjórn hansara hevur í hyggju. Tingmenn skifta orð um landsins støðu út frá røðu lögmans og tí, hann í sama viðfangi leggur fram fyrir tingið.

§54. Tingsins virki

- (1) Tingið sjálvt ásetur tingskipan sína, og tingformaður skipar tingsins virki.
- (2) Umframt tingmenn sjálvar kunnu bert lögmaður, landsstýrmenn og tignarlig umboð møta og taka orðið á tingi.

- (3) Er uppskot lagt fyrir tingið, skulu fleiri tingmenn vera mættir enn ikki, um samtykt skal verða. Eru fleiri fyrir enn ímóti, er uppskot samtykt. Umboð verða vald eftir lutfalli.
- (4) Tá tingið hevur umrøtt alment mál, kann tingið gera sínar niðurstöður í samtykt.

Viðmerkingar

Tingið skal ansa eftir, at grundreglan í § 46 verður hildin, og tingið veruliga viðger landsins mest týðandi mál. Vandin er altíð, at tingið einans fæst við lítið viðkomandi mál ella staklutir, ið antin kunnu avgreiðast í útinnandi fyrisitingini, tingsins fyrisiting, í tingnevnd ella skrivilga á slíkan hátt, at ikki tingsalurin skal byrðast við málum, ið ikki krevja, at öll tingfólk eru við. Ósiður hevur seinastu árinu verið, at skrivilgir spurningar til landsstýrismans allir fara í tingsalin til viðgerðar, ið einstakir avvarðandi tingmenn kundu klára at viðgera, men siðurin altíð at kunngera, hvørjir tingmenn ikki mæta leggur upp til, at allir tingmenn skulu vera til staðar til öll mál. Hetta er sera óheppið og óneyðugt. Tingstarvið er so ómetaliga nóg annað enn at mæta í tingsalinum. Tingformaðurin fær við hesum ábyrgd og skyldu at skipa tingsins virki, so tað í roynd og veru samsvarar við at vera landsins virðilagasti og fremsti fólkaraðiligi stovnur.

Stjórnarskipanin setur sjálv nøkur mörk fyrir tingarbeiðnum, men annars skal tingið samtykkja nærrí reglur um tingarbeiðið.

Fyri innan væbanda á tingi kunnu bert tey valdu umboðini vera og taka orðið umframtey, ið vald eru í landsstýri ella kunnu metast sum tignarlig umboð. Í samveldisstöðu er sjálvsagt, at umboð samveldisins, annaðhvort tað er fast umboð ella hægstu politisku embæti tess, kunnu taka orðið í lögtingssalinum, alt eftir fyriskipan tingsins og formansins.

Triðja stykki lýsir almennu atkvøðuregluna, meiriluti skal vera mættur (quorum er meitiluti av öllum valdum tingmonnum), og meiriluti av teimum mættu skal atkvøða fyrir, skal mál á skrá gerast av ella onnur støða takast. Aðrar ásetingar í stjórnarskipanini víkja tó frá almennu regluni. Eisini er reglan um umboðsval tingsins lýst.

Lögtingið hevur higartil havt tað haft um beinini, at tingið hevur kunnað umrøða mál, hvort tað so eru fyrispurningar, frágreiðingar ella annað, men hevur ikki kunnað staðfesta nakran enda á orðaskiftinum. Tó at tingfólk tyktust samd um einhvörja niðurstöðu, bar teimum ikki til at seta orð á hana. Nú er staðfest, at tingið kann samtykkja niðurstöður, helst styttri orðingar samsvarandi uppskoti frá tingmonnum og efir atkvøðugreiðslu.

§55. Nevndir

- (1) Tingið skipar seg í nevndir.
- (2) Tingið skal í öllum fórum velja rættarnevnd, fíggjar-nevnd og utanlandsnevnd.
- (3) Nevndirnar skipa seg sjálvar. Nevndarformenninir kunnu skipa undirnevndir, ið skulu vera umboðandi.
- (4) Nevndirnar kunnu fremja hoyringar og kanningar, lógarfyrireiking og annars viðgera öll mál á sínum øki.

Viðmerkingar

Tingsins ávirkan og semjusøkjan eru bygd á nevndararbeiðið. Fyrstu tvey stykkini staðfesta, at tingið skal hava nevndir, í öllum fórum tær nevndu.

Triðja stykki setur mörk fyrir innanhýsskipan nevndanna. Loyvt verður nú nevndarformonnunum at skipa undirnevndir. Hesar kunnu verða settar at fyrireika ítökilig lógaruppskot, at kanna mál, at viðgera bólkar av málum. Dömi um hetta síðsta er, at trivnarðarnevndin kann seta sosiala nevnd og heilsunevnd at gera tilmæli til høvuðsnevndina. Á sama hátt kann rættarnevndin seta stjórnarskipanarnevnd áhaldandi at viðgera stjórnarskipanina. Hesar nevndir kunnu hvør sær taka sær kona hjálp.

Fjórða stykki lýsir nærrí arbeiðslag og heimildir nevndanna, serliga verða nú tær heimildir, ið liggja hjá ‘§ 19-nevnd’ lagdar til hvørja nevnd sær.

§56. Innlit

- (1) Tingfundir eru almennir. Frítt er at endurgeva og varpa íkring tingfundir.
- (2) Eisini nevndarfundir, hoyringar og aðrar viðgerðir eiga at vera almenn ella til skjals.
- (3) Bæði tingfundir og aðrar viðgerðir kunnu tó lokast, um tað er neyðugt.

Viðmerkingar

Gamla tingið var so opið fyrir almenninginum, at tað var hildið uttandura. Á okkara dögum ber til at lata fjöldina fáa innlit á annan hátt.

§57. Sømdir tingmanna

- (1) Ongin myndugleiki má leggja hond á tingmann ella reisa ákæru utan samtykki frá tinginum. Tó kann tingmaður takast á búri.
- (2) Tingmenn standa ikki til svars uttantings fyrir tí, teir siga innantings.

Viðmerkingar

Tingmenn skulu verjast móti ágangi frá stjórn og fyrisitarum. Sjálvsagt kann tingmaður tó sjálvur samtykkja í handtöku ella ákæru, ásetingin forðar bert øðrum myndugleikum enn tinginum sjálvum í at taka avgerð um slíkt, um tingmaður kennir seg ágingnan og tí mótmælir. At vera tikin á búri merkir antin í sambandi við brotsverkið ella beint eftir at vera tikin í at fremja brotsgerð; er ivi í einstökum föri, ger tingið av.

Tingfólk hava eftir seinna stykki serliga víðkað framsøgufrælsi og kunnu í salinum, nevndunum ella aðrastaðni innan tinggátt siga alt, nevna öll növn, viðgera allar spurningar.

15. Landsstýri

Viðmerkingar

Formansskapurin hevur ta fatan, at valdsbýtið millum lögting og landsstýri eftir verandi stýrisskipanarlög er óheppið. Ikki bara hevur skipanin virkað ov illa, men eisini eru prinsipiell

lýti við skipanini. Formansskapurin hevur tí uppskot um grundleggjandi broyting av valdsbýtis-skipanini millum landsstýri og lögting.

Broytingin, formansskapurin skjýtur upp, tekur tí serliga tvey atlit. Tað fyrsta er til at betra um virknaðin. Í lötuni eru nakrar mekanismur og hugtök sum missálit og landsstýrismannaábyrgd inni í skipanini, ið fóroyiskir politikarar ikki duga við ella kenna seg aftur í, og tí gera, at skipanin ikki virkar nóg væl. Í aðru atløgu og eisini fyri at betra um virknaðin (funktíonalitetin), men tó serliga av prinsipiellum, fólkaraðisligum orsókum, er ætlanin at fáa meira samsvar millum vald og keldu til vald hjá landsstýri og lögmanni.

Valdsskákan millum útinnandi og löggevandi myndugleikan hevur ikki nakra meinung í skipan, sum sigur seg byggja á tingræði (parlamentarismu). Valdsskákan hongur einans saman, um útinnandi valdið hevur líknandi sterkt valdsgrundarlag sum kappingarneytin. Dømi er valdið hjá kongi undir einaveldinum (omanífrá) ella hjá einum modernaðum, fólkavaldum forseta við veruligum valdi (niðanífrá). Í tingræðisskipan er bara verulig valdsskákan millum andsstóðu á tingi og meiriluta á tingi; hjá okkum millum andstóðu sum minniluta og samgongu sum meiriluta, tí negativt tingræði hevur ikki vunnið frama her. At talan skuldi verið um valdsskákan millum landsstýrið við lögmanni og tingið hevur bara formligt innihald, men er í veruleikanum ein gyklan utan veruligt innihald.

Nókur dømi kunnu verða nevnd. Fedrarnir at stýrisskipanarlógin mettu, at lögmaður kundi skáka tingið við sínum rætti at skriva út val. Men hetta hevur lítið veruligt innihald. Lögmaður kann einans nýta hetta amboð, um hann longu hevur mist allar politiskar telvingarmöguleikar. Hann kann tá bara nýta hetta amboð defensivt og skriva út val sum eitt seinasta “spark”, men kann ikki nýta amboðið offensivt til at hóッta tingið við. Hvat er tá veruliga virðið í amboðnum? Í øðrum lagi verður lögmaður eisini hildin at kunna skáka tingið við at nokta at staðfesta lógar. Danskur kongur áðrenn 1901 og verandi amerikansk forsetin kundu veruliga nýtt hetta amboð við eydnu og verið sitandi. Men ger Føroya lögmaður tað, er hann komin í andstóðu til tingið og kann tí ikki yvirliva. Hetta er tí, at keldan til hansara vald er ikki sjálvstøðug, eitnú beinleiðis frá fólkimum, men liggar hjá tinginum sjálvum. Hvar er so virðið í sýtingarrættinum? Sum eitt triðja kann lögmaður eftir ætlanini við stýrisskipanarlógin skáka tingið við sjálvstøðugum rætti til at velja sínar egnu ráðharrar ella landsstýrismenn. Men eisini henda heimild er bara formlig. Lögmaður hevur í veruleikanum onki vald í hesum sambandi. Ger hann ikki eftir viljanum hjá meirilutanum á tingi og samgonguflokkunum, verður ongin samgonga og tískil ongir landsstýrismenn valdir. Danskur kongurin kundi hinvegin velja ráðharrar sínar utan mun til tingsins vilja frammanundan 1901. Amerikansk forsetin kann frít velja sær ‘stýrismenn’, men má fara í tingið at taka ímóti ráðum og fáa teir góðkendar har. Eru teir góðkendir, sita teir so, leingi forsetin vil, ella teir verða dømdir frá embætinum (sum sjáldan um nakrantíð hendur).

Fyri at betra um virknaðin hava vit skotið upp, at lögmaður og landsstýri verða styrkt, so tingið ikki skal kunna koyra lögmann og landsstýri frá utan við serligum meiriluta. Hervið verður arbeiðsfriður at vænta í fýra ár sum undir gomlu stýrisskipanarlógin. Kortini sleppa tingmenn við serligum meiriluta at koyra landsstýrismenn og lögmann frá, um illgruni er um okkurt óregluligt. Fyri eisini at betra um virknaðin, men serliga av prinsipiellum, fólkaraðisligum orsókum, verður lögmaður gjørður veikari og missir nú sín rætt at skriva út val, staðfesta lógar og góðkenna landsstýrismenn. Á henda hátt verður tingræðið linkað, har tingið tilnevnir lögmann og landsstýri eina ferð og eftir hetta bara kann “koma eftir teimum” aftur gjøgnum serligan meiriluta.

At yngra stýrisskipanarlógin skapti eitt klárari (funktiónelt) valdsbýti millum ting og landsstýri var í ávísan mun skilagott. Men at yngra stýrisskipanarlógin eisini royndi at skapa valdsskákan millum ting og landsstýri og lögmann, samstundis sum landsstýri og lögmaður sótu upp á tingsins náði, var eitt misstak.

Verandi stýrisskipanarlóg hevur eisini prógvað, hvussu óveruligt markið er millum politisku og rættarligu ábyrgd landsstýrismanna, og hvussu illa politisku aktørarnir skilja munin. Tí skjýtur formansskapurin eisini upp, at onki mark verður millum hesi bæði slögini av ábyrgd. Men triggir fjórðingar av tingmonnum kunnu krevja landsstýrismenn ella lögmann frá, um teir ikki meta teir at hava umsitið sítt embæti á lógligan hátt. Tingið verður á henda hátt eitt slag av ríkisrætti. Men annars verður tingsins eftirlit, eftir at tingið hevur tilnevnt lögmann og landsstýri fyrstu ferð, bara at góðkenna ella ikki góðkenna landsstýrismenn og annars við serligum fleirtali at kunna koyra teir og lögmann frá eftir regluni um ábreiðslu.

§58. Lögmaður

- (1) Lögtingið skipar lögmansval. Lögmansskeiðið fylgir tingskeiðinum.
- (2) Heldur tingið, at lögmaður hevur ikki umsitið embæti sítt á lógligan hátt, kann tingið geva ábreiðslu og krevja, at hann fer frá. Tá skipar lögtingsformaður fyri hoyring, har tingið setur fram ábreiðslur sínar. Atkvøða triggir fjórðingar fyri, fer lögmaður frá. Síðan tekur varalögmaður við.

Viðmerkingar

Fyrra stykki sigur, at lögtingið skipar lögmansval, og at lögmansskeiðið byrjar og endar við tingskeiðinum. Tískil er ikki möguleiki fyri sum nú, at lögmaður frá farnu samgongu kann verða sitandi, hóast nýtt ting er komið saman eftir val. Hetta seinasta er avleiðing av, at lögmaður er legitimeraður av tinginum ella fólknum beinleiðis og hevur tískil tí ongan rætt í sær sjálvum sum eftir verandi skipan við negativum tingræði. At tingið skipar lögmansval merkir einans, at tingið stendur fyri tí praktiska í hesum sambandi. Um tingið yvirhövur skal velja lögmann ella ikki, verður ásett á øðrum stað.

Seinna stykki skipar part av teimum viðurskiftum, ið greind eru omanfyri í almennu viðmerkingunum til fimbanda kapittul. Her verður ásett, at tingið kann seta fram ábreiðslu og krevja lögmann frá, um illgruni er um okkurt, sum ikki er í samsvari við lóbina. Men tingið virkar sjálvt sum ríkisrættur, og triggir fjórðingar mugu atkvøða fyri, áðrenn lögmaður noyðist frá. Eisini er ásett, at varalögmaður í slíkum fóri kemur í lögmans stað.

§59. Landsstýri

- (1) Lögmaður situr í landsstýrinum saman við landsstýrismonnum. Lögmaður ger av, hvør er varalögmaður.
- (2) Lögmaður skjýtur upp landsstýrismannaevni. Lögtingið góðkennir landsstýrismennin.
- (3) Er lögmaður tingvaldur, skulu landsstýrismenn vera tingmenn.

Viðmerkingar

Fyrsta stykki er almenn áseting um, at landsstýrið er samansett av lögmanni og landsstýrismonnum, og at lögmaður eisini velur varalögmann.

Sum greitt frá omanfyri í almennu viðmerkingunum til kapittul fimtan, er tað mest formalitetur og lítil veruleiki í, at stjórnarleiðarin velur ráðharrarnar í skipan við tingræði. Tí er áseting um hetta í øðrum stykki, ið gevur lögmanni rætt til at skjóta upp landsstýrismannaevni, men krevur at tingið skal góðkenna landsstýrismenninir.

Ætlanin við ásetingini í triðja stykki er, at stjórnarskipanin ikki skal gera av, hvort lögmaður er fólkavaldur ella ikki. Væntandi er tó, at skipanin við tingvaldum lögmanni fer at halda fram. Spurningar um bygnað av stjórnarstovnum sum lögmanni kann tó vera skilagott ikki at leggja ov fastar, men heldur lata skipanina og fólkid hava frælsi til at velja frá tið til aðra. Í sambandi við lögmansval eru ikki so avgerðandi áhugamál sum til dømis á rættindaøkinum, ið tala fyrir at grundfesta ávísá reglu. Men triðja stykki ásetur tó, at grundarlag landsstýrismanna skal verða í samsvari við fólkaræðisligu legitimering lögmans. Er lögmaður fólkavaldur, tá hefur hann fólkaræðisliga eins trygga grund og tingið, og tí er ikki neyðugt, at hansara landsstýrismenn tá hava fólksligt mandat. Men er lögmaður einans tingvaldur, fær samlaða landsstýrið ov vánaliga fólkaræðisliga legitimatión við landsstýrismonnum, sum einans eru valdir av einum óbeinleiðis valdum lögmanni. Tí skulu landsstýrismenn sambært triðja stykki verða styrktir við kravi um at vera valdir á ting, um lögmaður ikki beinleiðis er valdur av fólkum.

§60. Landsstýrismenn

- (1) Lögmaður kann loysa landsstýrismenn úr starvi.
- (2) Lögtingið kann krevja landsstýrismann frá sambært mannagongdini viðvíkjandi ábreiðslu.

Viðmerkingar

Lögmaður hefur í fyrra stykki varðveitt rættin til at loysa landsstýrismenn úr starvi. Sum ávist í sambandi við viðmerkingarnar til greinarnar fimtiogátta og fimtiognýggju omanfyri, er ongin realitetur í, at lögmaður undir verandi skipan tilnevnir landsstýrismenninir. At hann ger tað er bara ein formalitetur, tí meirilutin í tinginum tekur avgerð í veruleikanum. Men eftir verandi skipan hefur tingið kortini ikki *veruliga* ræðið á, um lögmaður loysir landsstýrismenn úr starvi ella ikki. Sum leiðari av landsstýrinum er tað tí ein ávis meinung í at lata lögmann varðveita hesa heimild, hóast landsstýrismenninir kortini ikki skulu kunna tilnevnaðast utan tingsins góðkenning.

Sambært stykki tvey, kann tingið krevja landsstýrismenn frá eftir somu reglum um ábreiðslu, sum eru gallandi fyrir lögmann, sí annað stykki í grein fimtiogátta omanfyri við viðmerkingum.

§61. Starvsstjórн

- (1) Lögmaður kann biðja fólk fyribils rökja landsstýrissess ella annan sess, sum tingið skal góðkenna. Tann, ið soleiðis starvast, kann bert gera tað, ið neyðugt er. Somuleiðis kann landsstýrið bert gera tað neyðugasta, tá val er útskrivað.

Viðmerkingar

Í seinna liði í hesi grein er óskrivað regla fest í stjórnarskipanina um starvsskjórn. Vanligt hefur verið í fólkaræðisligum londum, at stjórn, sum bíðar eftir at fáa endurnýggjað fólkaræðisliga mandatið, ikki heldur seg hava legitimitet til at fremja politiskt litaðar avgerðir. Men hetta má ikki verða misskilt so, at ongar avgerðir kunnu verða tilknar; tað kunnu tær, bert tær ikki hava politiskan dám.

Í fyrra liði í hesi grein er eisini áseting um, at fólk, ið fyribils rókir landsstýrissess ella annað starv, sum tingið skal góðkenna, bara kann gera tað mest neyðuga á líknandi hátt sum tá landsstýrið virkar sum starvsskjórn.

§62. Málsøki

- (1) Lögmaður býtir tey málsøki millum landsstýrismanna, sum tingið ikki hefur býtt ella lagt til óheftar stovnar.
- (2) Landsstýrismenn fáa tær heimildir, sum í siðvenju ella lög eru lagdar til tey málsøki, teir hava fingið.

Viðmerkingar

Í stykki eitt verður gjört upp við verandi skipan og frælsi lögmans at býta málsökini millum landsstýrismenn. Nú kemur tingið í hásaetið, soleiðis at lögmaður einans hefur heimild at býta málsøki millum landsstýrismenn, um tingið ikki hefur tikið stöðu um annað býti.

Stykki tvey er ætlað at vera eitt slag av uppbloytan í mun til verandi stýrisskipan. Ábyrgdarökini millum landsstýrismanna laga seg sambært siðvenju og umstöðum, um ikki tey eru ásett við lög, og grund er ikki altíð til at upprokna tey tømandi.

§63. Samskipan

- (1) Lögmaður boðar regluliga til landsstýrisfundar.
- (2) Landsstýrið tekur í felag stöðu til lógin, samtyktir og fíggjarætlan, ið skulu leggjast fyrir tingið.

Viðmerkingar

Fyrra stykki er áseting um samskipandi og stýrandi uppgávur lögmans sum formans landsstýrisins. Sambært øðrum stykki er landsstýrið politiskt at meta sum ein eind, tó uttan at hetta undirgrevur skipanina við ráðharraábyrgd.

§64. Eftirlit

- (1) Lögmaður ansar eftir, at landsstýrismenn sita um málsökini á lógligan og fullgóðan hátt.

Viðmerkingar

Hetta er rættarligi standardurin um, at lögmaður sum stjórnarleiðari hefur ábyrgd og eftirlit við ráðharrum sínum. Henda áseting hefur sum aðrir standardir onki objektivt innihald. Hevur fólkvið, sum skal samtykkja hesa stjórnarskipan, ikki við dómum víst á, hvat meinast við “fullgott”, so ber ikki til at leggja týdningin fastan, fyrr enn ásetingin er tulkað í praksis av røttu royndar- og eftirlitisstovnum. Týdningarmikið er tó, at henda ásetingin ikki verður tulkað so vítt, at hon tømir ráðharraskipanina fyrir innihald.

16. Dómstólar

Frá uppruna var partur av tingstarvinum at rætta lög, at döma í trætumálum og rætta ella mýkja lógina eftir teimum veruligu umstøðnum. Merki síggjast í helluni á Tinganesi eftir teimum støðum, har ymsu logrættunar sótu.

Við ásetingum í kapitlinum um dómstólar gerst rættarskipanin aftur týðandi partur av stjórnarskipan Føroya.

§65. Dómstólar

- (1) Dómstólarnir í Føroyum eru logrætturin og teir lægru rættir, ið skipaðir verða, umframt slíkir felags rættir, sum lögtingið viðurkennir. Aðrar dómstólar kann landið ikki seta, men bert skipa framferðina hjá nevndu stovnum.

Viðmerkingar

Stjórnarskipanin byggir á, at rættirnir eru partur av valdsbýtinum og valdkákanini. Eftir hesi áseting skal vera ein skipan við tveimum instansum. Teir lægru rættirnir upplýsa málini og siga dóum allar spurningar. Logrætturin skal samskipa venjuna, royna lógarfatanina og mannagongdir og rætta lógina sum lýst aðrastaðni í stjórnarskipanini.

17. Kommunur

Viðmerkingar

Sum vanligt í londum á okkara leiðum, verður kommunala sjálvstýrið tryggjað í stjórnarskipanini. Kommunala sjálvstýrið skal alment tryggja, at ávisar avgerðir verða tiknar so nær borgarunum sum möguligt. Men eisini skal ásetingin verja lív og trivnað í teimum lokalsamfelögum, sum Føroyar frá gamlari tíð hava verið sundurbýttar í.

§66. Kommunur

- (1) Føroyar eru skipaðar í kommunur undir landsins eftirliti.
- (2) Kommunurnar hava heimild at skipa viðurskiftini á staðnum eftir egnum fortreytum, eisini í millum-kommunalum samstarvi. Kommunurnar hava rætt at líkna á skatt til tess at fíggja viðurskifti síni.
- (3) Kommunurnar tryggja búseting og trivnað á øllum plássum í kommununi. Kommunusjálvræðið verður framt við virðing fyri rættindum borgaranna.

Viðmerkingar

Fyrsta stykki hevur mest týdning sum staðfesting av, at landið er skilt sundur í lokalar eindir, ið verða nevndar kommunur. Í orðinum “eftirliti” liggar, at kommunurnar eru undirskipaðar landinum. Á hvønn hátt kommunurnar eru undirskipaðar landinum er góða ætlanin at áseta í stjórnarskipanini. Um talan einans skal verða um eitt lögligt eftirlit, sum nú, ella eitt breiðari eftirlit, ið eisini metir um tað skilagóða við politiskum tiltökum, má vera latið til samfelagsmenning og ymiskar politiskar meirilutar at gera av heldur enn at leggja tað fast í stjórnarskipanini. Tá ið

samspælið millum lokalu samfelögini og felags heildina eru og hava verið politiska viðkvæm evni, eiger hetta ókið ikki at verða ásett so neyvt, at náttúrlig politisk menning verður tarnað.

Føroyar eru sum land ein eind, og samveldisskipan er ikki. Tí má ásetingin verða skild so, at landið hevur skyldu til at tryggja, at kommunalt sjálvræði er í landinum, men landsmyndugleikarnir tó sjálvir gera av, hvørjum stigi hetta sjálvræðið skal vera á. Tískil hava landsmyndugleikar, lögtingið, víðar ræsur at áseta innihaldið í kommunala sjálvræðinum.

Í øðrum stykki verður nú eisini givin kommununum greið heimild til at líkna á skatt.

Orðini í triðja stykki um, at kommunurnar tryggja búseting og trivnað á øllum plássum í kommununi, kunnu vera ein áminning í sambandi við samanleggingarrákið, ið hevur verið í landinum í hesum dögum. Kommunusamanlegging er ikki bara góð. Tvørturímóti er vandi fyri, at gomul lokalsamfelög vera utan fyri ávirkan í sambandi við samanlegging. Tí eiger stjórnarskipanin at senda boð til kommunurnar um at tryggja fjøltáttada bygging og menning.

Orðingin seinast í triðja stykki um, at kommunala sjálvræðið verður framt við virðing fyri rættindum borgaramma er ætlað at leggja dent á, at kommunurnar skulu virða mannarættindi og onnur rættindi staðfest í lög ella siðvenju. Virði í hesum er fyrst og fremst retoriskt og pedagogiskt; kommunur eru ofta naskar ella harðligar við rættindi hjá borgarum, tí henda áminning.

18. Aðrir stovnar

§67. Aðrir óheftir stovnar

- (1) Óheftir stovnar fáa vald eftir hesi skipan ella sambært tinglög. Lögtingið kann áseta, at tingið skal góðkenna evstu leiðslu í óheftum stovnum.

Viðmerkingar

Við aðrar óheftar stovnar verður serliga hugsað um sokallaðar nevndir og ráð. Fáa slíkir óheftir stovnar vald eftir hesi stjórnarskipan, eru teir óheftir av øllum politiskum myndugleikum undir stjórnarskipanini, eisini tinginum. Oftast hava teir tó fingið sjálvstøðugar heimildir við tinglög, og tá kann tingið ráða teimum, men vanliga ikki aðrir stovnar. Fyri at tingið fær sum mest av ávirkan á, hvør fær so víðar heimildir sum at leiða óheftar stovnar, kann tingið uttan mun til, um óheftu stovnarnir eru heimilaðir í hesi stjórnarskipan ella tinglög, krevja at góðkenna evstu leiðsluna í stovnunum.

§68. Landssakførari.

- (1) Lögtingið kann góðkenna landssakførara at taka sær av rættarmálum landsins og at veita landsins stovnum ráð.

Viðmerkingar

Henda grein heimilar skipan, ið finst í øðrum londum enn teim norðurlendsku, og hevur við sær, at lögtingið góðkennir, at landið stovnar sakførararembæti at taka sær av revsirættarmálum og möguliga eisini sivilu rættarmálum landsins, umframt at vera ráðgevi hjá landsins stovnum. Verður slík skipan sett á stovn, fer hon at yvirtaka uppgávurnar hjá verandi fútaembæti, umframt helst eisini at hava breiðari virkisøki.

19. Lóggávuvald

Viðmerkingar

Valdið at geva almennar lógin er mest víðfevnda valdið í stjórnarskipanini.

§69. Lóggávuvald

- (1) Løgtingið hevur lóggávuvaldið.
- (2) Landsstýrið kann tó leggja fram uppskot fyrir løgtingið.

Viðmerkingar

Ásetingin tekur í aftur verandi skipan

§70. Lóggávuheimild

- (1) Løgtingið kann lóggeva til tess:
 - (1)(1) at uppfylla og skipa hesa stjórnarskipan,
 - (1)(2) at skipa og tryggja búskapin,
 - (1)(3) at tryggja og veita lóg og landaskil.,
 - (1)(4) at veita og virða vælferð og trygd,
 - (1)(5) at virða og fremja fólksins rættindi.
- (2) Løgtingið kann ikki geva lógin, sum av røttum eru dómar ella avgerðir ella skulu skipast eftir øðrum mannagongdum eftir hesi skipan ella stríða ímóti rættindum fólksins.

Viðmerkingar

Stjórnarskipanin byggir á ta fatan, at fólkid við at taka undir við skipanini letur tinginum vald at samtykkja lógin. Ásetingin reksur úttømandi upp tær heimildir, sum tingið fær. Heimildirnar eru víðfevndar, og virði teirra er, at tann, ið setur fram uppskot um tinglög skal vísa, hvørja heimild tingið brúkar ítökiliga. Orðaskiftið kemur so at vísa, um tingmenn, fólkid og at enda royngarstovnarnir halda heimildina vera í lagi.

§71. Lóggávumannagongd

- (1) Uppskot kunnu leggjast fyrir tingið frá ólavssøku til mikkjalsmessu. Síðan kunnu uppskot bert leggjast fram, um tríggir tingmenn av fýra viðmæla.
- (2) Eftir val falla öll framløgd uppskot burtur.
- (3) Eftir framløgu beinir tingformaðurin uppskot í nevnd. Nevndirnar kunnu skipa almennar hoyringar og annars tær kanningar, iðneyðugar eru. Nevndirnar kunnu skjóta upp broytingar innan karmarnar á lógin.
- (4) Síðan skulu uppskot fyrir tríggjar ferðir á tingi. Eftir aðru viðgerð kunnu bert átøkar broytingar gerast.
- (5) Nú er tinglög samtykt; ger tingformaðurin hana kunnuga í kunngerðarblaði. Lógin fær tá gildi á ólavssøku komandi ella seinni sum samtykt.
- (6) Tríggir av fýra tingmonnum kunnu samtykkja, at lög fær gildi beinanvegin ella við afturvirkni.

Viðmerkingar

Hetta er ein av teimum fáu greinunum – sí serliga fyrsta stykki – sum beinanvegin verður ein munandi ábót av verandi skipan. Verandi skipan hevur fört við sær, at góð tíð er at fyrireika lógaruppskot – grundlógararbeiðið sjálvt er framúrskarandi dömi um tað. Fyrisiting og lontir serfrœðingar smiða og fyrireika í árávís. Beint eftir ársskifti verður uppskotið við viðmerkingum sent til skrivliga hoyring við 14. daga freist, sum bara nøkur heilt fá felög og stovnar veruliga meyna, so verður tað viðgjört á landsstýrisfungi, og so samgongufundi, har samgongutingmenn næstan hvørja einastu ferð kenna seg ørkymlaðar og utan stórvegin ávirkjan. Framløgan á tingi er umleið 1. mars saman við öllum øðrum uppskotum, og so fær tingið umleið hálvan annan mána at viðgera uppskotini, sum samgongumeirilutin samtykkir, um ikki hann finnur sera góðar grundir fyri at atkvøða ímóti uppskotinum. Við hesi mannagongd noyða vit fyrisitingina at brúka summarið til síðstu fyrireikingarnar, og so verða öll uppskotini løgd fram í senn, og tingi sjálvt kann síðani býta viðgerðina um alt tingárið, helst tekur tingið tey mest átroðkandi og áhugaverdu fram fyrst. Møguliga verður undirnevndir settar at kanna summi uppskot, møguliga verða almennar hoyringar um summi. Í öllum fórum fær tingið eitt sindur av tí veruliga löggevandi valdinum aftur; almenna og fakliga orðaskiftið fær somuleiðis tíð at taka seg upp og mennast. Í tveimum fórum noyða vit samgonguna at gera semju við andstöðuna. Fyri tað fyrsta, um uppskot koma fram ov seint, so má samongan grundgeva fyri tí. Fyri tað annað, um uppskot skulu hava gildi áðrenn vanliga tíð (á tingsins nýggjári – ólavssøku), tá má samongan somuleiðis hava sínar góðu grundir.

§72. Millumlandalógr

- (1) Nú kann lögtingið mæla til lógr sambært samveldis-skipan ella sáttmála; tá skal framferðin vera tann sama sum við øðrum tinglögum.

Viðmerkingar

Samveldisskipan gevur ofta eins og eftir verandi skipan limlandi høvi at mæla til felags lógr. Somuleiðis er vanligt, at millumlanda sáttmálar fáa virkni eins og tinglögir í sáttmálalondunum. Ásetingin ger, at slíkar lógr skulu viðgerast eins og tinglögir.

Vísur tað seg, sáttmáli óvæntað fekk virkni sum innlendislóg, kemur hann undir regluna um, at lógr samtyktar sum tinglögir vinna á óvart samtyktar felagslögir.

§73. Kunngerðarlógr

- (1) Lögtingið kann veita landsstýrismonnum ella óheft-um stovnum heimild at áseta almennar reglur í kunn-gerð.
- (2) Kunngerðir mugu ikki stríða móti heimildini ella fara út um hana.
- (3) Nú býður kunngerð tinginum ímóti; tá kann tingið samtykkja, at kunngerðin fer úr gildi.

Viðmerkingar

Gamla hugtakið fyri alment galdandi reglur var ‘lag’ – í fleirtali ‘lög.’ Talan er um eina mynd, ein metafor, reglurnar liggja sum lög; hvør samtykt er nýtt lag. Nútíðarorðið ‘lög’ er hermiorð eftir danska orðinum ‘lov’ – í fleirtali ‘love.’ Danska orðið er helst av sama uppruna sum tað føroyska, men danska orðið hevur við tíðini fangið merkingina ‘tinglög,’ lög samtykt á tingi. Sama orðið er sum lániorð í enskum máli – ‘law’ – við upprunatýdninginum, nevniliga ‘alment galdandi

reglur.' Í stjórnarskipanini er 'lög' brúkt í nútíðarforminum, men í almenna týdninginum. Tí eru kunngerðir at meta sum lögir, alment galdandi reglur.

Kunngerðir, sum vit kenna tær, eru sjálvsat greitt brot við gomlu hugmyndina um, at bert tingið gevur lögir. Men, tað er so mangt, sum brýtur við hesa hugmynd, ið helst aldrig hevur verið í gildi, í öllum fórum ikki her hjá okkum. Fyri tað fyrsta hava vit í samveldisstöðu altíð fleiri löggevarar, síðani merkir uppskotsrættur hjá stjórnini, at stjórnin eигur týðani part í lóggávuni, vеторættur er annað dömi, og síðani eru tað reglur, ið landsstýrismenn ella aðrir fyrisitandi stovnar áseta. At fornokta hetta út frá einum ideali, ger ikki idealið meiri veruligt. Tí heldur stjórnarskipanin fast um orðið 'kunngerðarlög'.

Fyrsta stykki staðfestir, at upphavi til kunngerðir má vera heimild frá tinginum. Hesa heimild kann tingið lata landsstýrinum alment, um so er kann lögmaður flyta hana. Tingið kann eisini lata landsstýrismanni við ávísum málsøki heimildina, ella óheftum stovni, sum virkar sambært heimildarlög tingsins.

Annað stykki avmarkar innihaldliga valdið at gera lög í kunngerð til heimildina. Er ivi um heimildina, fylgir tað av heimildarregluni (§ 42), at ógreiða fellur fyrir rættvísni, verða til dömis lagdar tyngjandi byrðar á borgaran og ógreiða er um heimildina, skulu royndarstovnar (kærunevndir, rættir, fólksinsumboðsmaður) átala hetta og seta átiknu heimildina til viks.

Triða stykki rættar nakað uppaftur uppá ta forskjóting í valdinum, sum er hend við venjuni at lata stjórn og fyrisiting gera lög í kunngerð. Nú kann tingið samtykkja at seta úr gildi kunngerðarlögir. Tingið kann tó bert seta alla kunngerðina úr gildi, ikki partvís ógilda.

20. Stjórnarvald

Stjórnarvald er tað útinnandi, fremjandi og fyrisitandi valdið.

§74. Stjórnarstovnar

- (1) Landsstýrið er ovasti stjórnarstovnur.
- (2) Heimildir kunnu sambært lög ella tingsamtykt ella fyriskipan lögmans latast einstökum landsstýrismonnum ella óheftum stovnum.

Viðmerkingar

Fyrra stykki sigur, at landsstýrið er ovasti myndugleiki innan útinnandi valdið.

Seinna stykki tekur í aftur nakað av tí, sum er ásett í grein sekstiogtvey um heimildir lögmans yvir málsøkjum hjá landsstýrismonnum og óheftum stovnum. Lisin í samanhangi við fyrru greinina hevur seinna stykki í hesi grein við sær, at lögmaður kann lata landsstýrismonnum og óheftum stovnum heimildir, um ikki tingið við lög ella samtykt hevur lagt seg út í hesi viðurskifti.

§75. Stjórnarstarv

- (1) Stjórnarstovnarnir skulu fremja, halda og útinna hesa skipan og allar tinglögir.

Viðmerkingar

Almenn áseting um, at útinnandi myndugleikarnir skulu halda hesa skipan og tinglógin. Verður henda skylda ikki hildin, kunnu stjórnarstovnarnir vænta átalú ella tiltøk frá eftirlitum myndugleikunum.

§76. Fyrisiting

- (1) Á hvørjum málsøki skal vera fyrisiting skipað samsvarandi greiðari heimild.

Viðmerkingar

Henda grein, um at hvört málsøki skal hava sína fyrisiting, sigur í veruleikanum nakað rættilega sjálvsagt. Men henda fyrisiting skal vera skipað sambært greiðari heimild, ið merkir, at skipanin av fyrisitingini skal kunna førast aftur til vilja tingsins ella lögmans.

21. Dómsvald

Viðmerkingar

Kapittulin hevur ásetingar um dómsvald. Meðan Føroyar eru í samveldi, fylgir tað av heimildini at gera samveldisstáttmála sum til dømis heimastýrisskipanina, at dómsvaldið kann vera felags ella skipað sum bæði lands- og samveldisdómstólar.

§77. Løgrættur

- (1) Løgrætturin er ovasti dómstólur í Føroyum.

Viðmerkingar

Ásetingin staðfestir, at bert ein dómstólur skal vera tann ovasti í Føroyum. Aðrir stovnar kunnu tó sambært samveldisstóðu hava vald omanfyri tann ovasta føroyska dómstólin.

§78. Dómsvald

- (1) Dómstólarnir royna øll mál um revsing, trætur millum manna og fyrisitingarmál. Løgtingið kann tó lata fyrisitingarligar dómstólar taka sær av trætu og fyrisitingarmálum. Hesi mál kunnu síðan altíð leggjast fyri vanligu dómstólarnar.
- (2) Dómstólarnir skulu døma eftir lógini, rætta lógina og gera lóg á, har ongin lóg er.
- (3) Dómstólarnir skulu royna allar lógor, kunngerðir, avgerðir og aðra almenna framferð og tryggja, at henda skipan verður hildin.
- (4) Nú er dómstólur varur við skeiva framferð; tá kann hann velja betri tulking uttan afturvirkni.
- (5) Nú er rættur varur við eldri lóg, ið stríða kann móti stjórnarskipanini; tá kann hann velja at senda tinginum hana til samtyktar av nýggjum.

Viðmerkingar

Dómsvald er valdið at døma um bæði stjórnarskipan, tinglög, siðvenju og øll onnur viðurskifti, ið hava at gera við rættindi og skyldur.

Fyrsta stykki lýsir teir tríggjar hóvuðstættirnar í dómsmálum. Revsimál eru mál um brot móti tinglögum. Trætumál eru mál um trætur millum borgaranna innanhýsis, grundað á lögir, siðvenju, avtalur ella annað grundarlag. Fyrisitingarmál eru mál millum myndugleikar og borgarar. Stjórnarskipanin leggur upp til, at hesi verða skipaði øðrvísi og betur enn higartil sum ein hóvuðstáttur fyrir seg heldur enn sum partur av borgarligum trætumálum.

22. *Fíggjarvald*

Viðmerkingar

Fíggjarvaldið er valdið at krevja inn skatt, játta útreiðslur og annars ræða og skipa fíggjarstøðu og búskaparmál landsins.

§79. Skattur

- (1) Ongin skattur skal líknast á uttan við greiðari heimild í lög.
- (2) Skattur kann ikki líknast á við afturvirkni.

Viðmerkingar

Ásetningin staðfestir hvar elligamlar grundreglur, at skattur skal vera heimilaður í lög, og at skattur ikki skal líknast á við virkni longur aftur enn tann dagin, tá uppskotið um skattin ella skattingarregluna var lagt fram.

§80. Fíggjarætlan

- (1) Landsins stovnar kunnu ikki gjalda útreiðslur uttan heimild í landsins fíggjarætlan, dómi ella aðrari fíggjarheimild.
- (2) Fram til apríl kunnu útreiðslur gjaldast eftir farnu fíggjarætlanini.
- (3) Óheftir stovnar nýtast ikki at vera við á fíggjarætlan landsins.
- (4) Heimildarlögir og almennir sáttmálar kunnu treyta, at fíggjarkrøv krevja játtan.

Viðmerkingar

Ásetningin skipar fíggjarætlan landsins, ið ikki longur skal eita fíggjarlög.

Fyrsta stykki staðfestir verandi rættarstøðu, at landsins útreiðslur skulu hava heimild í fíggjarætlanini, dómi ella aðrari javnlíkari fíggjarheimild.

Annað stykki endurtekur galddandi skipan.

Triða stykki staðfestir, at óheftir stovnar, sum kortini eru almennir, rökja almennar uppgávur ella á annan hátt eru alment viðurkendir ella heimilaðir, ikki nýtast at vera á fíggjarætlanini. Í hesum liggur eisini, at óheftir stovnar kunnu vera á fíggjarætlanini eftir avmarkaðari skipan, eitnú einans við eini nettojáttan.

Fjórða stykki ásetir, at heimildarlögir og almennir sáttmálar kunnu áseta, at útgoldið verður einans sambært játtan. Hetta merkir, at tindið til dømis í heimildarlög kann skipa ein studning til bjálving

og í lögini áseta treyrir og skipan í samband við henda stuðul. Hvussu nógv útgoldið verður nýtist tó ikki at standa í heimildarlögini, men fylgir av, hvussu nógv tingið játtar á hvørjum ári.

§81. Játtanarskipan

- (1) Almenn játtanarskipan skal samtykkjast sum tinglög.

Viðmerkingar

Eins og rættarskipanin og útinnandi fyrisitingin hava sínar lögir um skipan og mannagongdir, skal eisini ein tann figgjarligi tátturnin av virkinum hjá almennum stovnum skipast nærri í eini tinglög. Henda tinglög skal loysa av rundskriv og vegleiðingar, ið higartil hava verið. Lógin skal greitt siga, hvussu landsins figgjarfyrisiting skal virka.

§82. Mannagongd

- (1) Landsstýrið leggur fyri mikkjalsmessu fram uppskot um figgjarætlan landsins fyri komandi ár.
- (2) Er figgjarætlanin ikki samtykt fyri árskifti, skal landsstýrið leggja fram uppskot um fyribilsjáttan.
- (3) Tingið viðger figgjarætlanina á trimum fundum, umframt í nevnd.
- (4) Tingið tekur ímóti serligum umbønum frá dómkotunum og óheftum stovnum.
- (5) Allar metingar í figgjarætlanini skulu óheftir stovnar gera.

Viðmerkingar

Eins og rættarskipanin og útinnandi fyrisitingin hava sínar lögir um skipan og mannagongdir, skal eisini ein tann figgjarligi tátturnin av virkinum hjá almennum stovnum skipast nærri í eini tinglög. Henda tinglög skal loysa av rundskriv og vegleiðingar, ið higartil hava verið. Lógin skal greitt siga, hvussu landsins figgjarfyrisiting skal virka.

§83. Fíggjarnevnd

- (1) Lögtingið velur eina fíggjarnevnd at fylgja við og ummæla öll fíggjar- og búskaparviðurskifti landsins.

Viðmerkingar

Fíggjarnevndin virkar eftir teirri siðvenju, ið tekur seg upp í virki hennara.

§84. Eykajáttan

- (1) Lögtingið kann veita landsstýrinum ella øðrum stovnum eykajáttan.
- (2) Nú hevur mál skund ella er lítið týðandi; tá kann fíggjarnevndin veita eykajáttan.

Viðmerkingar

Eykajáttan krevst á hvørjum ári, tí tann árliga fíggjarætlanin kann ikki forútsíggja allar útreiðslur og inntökur. Fyrra stykki staðfestir verandi sið, meðan seinna stykki ásetir, at mál, ið hava skund

ella politiskt eru lítið týðandi kunnu avgreiðast í fíggjarnevndini. Ting- og játtanarskipanirnar skipa hetta nærrí.

§85. Roknskapir

- (1) Landsstýrið og allir óheftir stovnar leggja innan seks mánaðir eftir fíggjarárslok roknskapir sínar til góðkenningar á tingi.

Viðmerkingar

Ásetingin staðfestir verandi skipan.

§86. Grannskoðan

- (2) Lögtingið velurnakrar lögtingsmennatveraløgtingsgrannskoðarar.
- (3) Lögtingið velur eisini landsgrannskoðara at kanna og ummæla allar almennar roknskapir.

Viðmerkingar

Ásetingin staðfestir verandi skipan.

§87. Landsbanki

- (1) Landsbankin skal umsita fæ landsins og tey fíggjar- og búskaparmál, sum ikki eru løgd landsstýrinum at umsita.
- (2) Eftir uppskotifráløgmanni velurløgtingið triðjahvørt ár tríggjar nevndarlimir bankans at sita í seks ár. Nevndin velur stjórn bankans.

Viðmerkingar

Ásetingin staðfestir týdning og uppgávur landsbankans. Landsbankin verður sera óheftur stovnur við egnari leiðslu, ið tingið skal góðkenna.

§88. Búskapargrunnur

- (1) Landsbankin skal umsita búskapargrunn.
- (2) Metir landsbankin tað ráðiligt, kann grunnurin lata av vinninginum í landskassan ella at býta millum íbúgvanna í landinum.

Viðmerkingar

Búskapargrunnurin skal vera eitt amboð at varveita fíggjarfæ landsins. Tann óhefti landsbankin umsitr grunnin. Sitandi landstýri og ting eru ikki kravd at seta nakrar inntókur hjá landinum í grunnin. Tað stendur teimum frítt at játta pengar í grunnin. Men, er fæ lagt í grunnin, ræður landsbankin fyri, nær tað verður latið úr aftur. Landsbankin kann tá velja antin at lata pengarnar fara í landskassan um árligu fíggjarætlanina ella býta avkastið javnt millum íbúgvanna í landinum. Ósemja er, hvør av hesum hættum er tann frægari. Framtíðin fer at ráða yvir hesum, tað velst um, hvønn lögmaður skjýtur upp, og hvønn tingið góðtekur sum lim í stýrinum.

23. Eftirlitisvald

Viðmerkingar

Í fólkaræðissamfelag er eftirlitisvaldið av stórum týdningi. Mong slög av eftirlitum eru, bæði eftirlit hjá dómstólum við tingi og fyrisiting, eftirlit hjá tingi við fyrisiting og eftirlit hjá umboðsmanni við fyrisiting.

§89. Eftirlitisvald

- (1) Dómstólarnir ansa eftir, at henda skipan og lógin verða hildnar og royna framferð. Lögtingið ansar eftir, at landsstýrið og fyrisitingin virka sambært lög og politiska viljanum.

Viðmerkingar

Henda grein ásetir í fyrra liði, at dómstólarnir hava eftirlit við og royna, um lógin og henda stjórnarskipan eru hildnar. Hervið er beinleiðis stöða tikan til ofta umstrídda spurningin, um stjórnarskipanin skal kunna roynast sum lög fyrir dómstólunum; tann spurningur er her svaraður játtandi.

Í øðrum liði er ásett, at lögtingið skal hava eftirlit við, um landsstýri og fyrisiting virka í samsvari við lógin og politiska viljan. Hetta er at meta sum almenn áseting um eftirlit, sum verður gjort meira ítökiligt í næstu greinunum.

§90. Fyrispurningar

- (1) Tingmenn og tingnevndir kunnu hvør í sínum lagi spyra landsstýrismenn, tingformann og óheftar stovnar um embætisførslu teirra.
- (2) Fyrispurningar kunnu setast og svarast munnliga ella skrivliga, í samráði ella á tingfundi.

Viðmerkingar

Henda grein tekur í mestan mun í aftur verandi mannagongdir í sambandi við eftirlit tingsins við landsstýrinum. Tó er talan um viðkan, har tingmenn og tingnevndir nú eisini kunnu spyra tingformann og óheftar stovnar um embætisførslu teirra.

§91. Nevndareftirlit

- (1) Tingnevndirnar kunnu skipa hoyringar og krevja ein og hvønn at møta við vitnisskyldu.
- (2) Tingnevndirnar kunnu skriva frágreiðingar um kannningar sínar.

Viðmerkingar

Í fyrra stykki verða eftirlitisheimildirnar hjá tingnevndunum víðkaðar av álvara. Nú kunnu nevndirnar eisini skipa hoyringar í sambandi við kannningar og krevja ein og hvønn at møta við vitnuskyldu.

Hetta stykki er á ein hátt ikki neyðugt, tí sjálvsagt er, at tingið og tess nevndir kunnu gera alt, sum stjórnarskipanin ikki forðar. Men kortini hevur lögtingið so mikið ringt við at venja seg við

relativa alvald sítt, at onkuntíð er neyðugt at siga tað sjálvsagda til tess at geva tingmonnum arbeiðsdirvi.

§92. Ábyrgd

- (1) Nú metir lögtingið, at landsstýrismaður hevur ikki hildið skyldur ella heimildir sínar; tá kann tingið staðfesta ónøgd sína við ábreiðslu, samtykt ella við at ákæra fráfarnan landsstýrismann.

Viðmerkingar

Henda grein um ábyrgd landsstýrismanna má verða lisin saman við grein seksti um tingsins heimildir at koyra landsstýrismann frá eftir regluni um ábreiðslu. Henda grein bendir á, at tingið skal nýta fleiri hættir í ymsum stigum at gera vart við sín ónøgd, heldur enn sum nú beinanvegin at taka til teir víðgongdastu miðlarnar. Tingið kann í hesum sambandi staðfesta sína ónøgd við ábreiðslu, samtykt ella við at ákæra landsstýrismann, sum annaðhvort er frákoyrður ella farin av óðrum orsökum.

§93. Fólksins umboðsmaður

- (1) Tingið velur fólksins umboðsmann.
- (2) Umboðsmaðurin kannar fyrisiting, avgerðir og dómarhjállandsins myndugleikum. Umboðsmaðurin kann ummæla og gera tilmæli, men kann ikki taka ella broyta avgerðir.

Viðmerkingar

Sum nú skal tingið velja umboðsmann at hava eftirlit við landsins myndugleikum. Umboðsmaðurin verður í hesi skipan nevndur fólksins umboðsmaður heldur enn lögtingsins umboðsmaður. Hetta er avleiðing av, at umboðsmaðurin í mestan mun hevur verið og er ætlaður at vera verji hjá meiniga manninum, og at tað heldur ongantíð hevur verið nakar veruleiki í tí fatan, at umboðsmaðurin umboðar tingið.

Sambært óðrum stykki skal fólksins umboðsmaður ikki einans kanna fyrisitingina og hennara avgerðir, men eisini dómistólnar og teirra avgerðir. Fleiri vilja halda, at tað ikki ber til, at umboðsmaðurin skal hava eftirlit við dómistólunum. Slik fatan er rættliga avdúkandi og ber boð um, at tey flestu í veruleikanum fata umboðsmannin sum slag av faktiskum dómistóli, sum myndugleikar í veruleikanum ikki hava annan möguleika enn at akta; júst haðani stavar mótviljin móti eftirliti við dómistólunum. Hóast lítil veruleiki er í at siga, at danski ella færøyski umboðsmaðurin bara ummæla og gera tilmæli og ikki taka avgerðir, so verður hetta alment fyrigyklað.

Umboðsmaðurin er einstakur persónur at mynda stovn sín og virkar ikki eftir vanligu rættartrygdarstandardum sum dómistólnir, eittnú munnliga og beinleiðis próvførslu fyrir myndugleikanum. Tí er tað eisini av álvara rættartrygdartrupulleiki, at umboðsmaðurin virkar sum de facto dómistólur.

Ásetingin í seinna stykki ger tað greitt, at umboðsmaðurin skal virka sambært upprunaligu ætlanini og skal vera við til at hava eftirlit við myndugleikum og við sínum fakliga autoriteti virka mennandi við tilmælum. Men hesi tilmæli skulu stovnarnir tó í veruleikanum kunna velja ikki at akta, júst tí talan ikki er um avgerðarmyndugleika. At dómistólnir eru fevndir av eftirlitinum kemst av, at

roynt verður at skapa umboðsmansstovn við fyrimynd í tí upprunaliga, nevnliga tí svenska frá fyrst í nítjandu øld.

24. Utanlandsvald

Viðmerkingar

Í hesum kapitli um utanlandsvaldið eru ikki bara tær vanligu ásetingarnar um viðurskifti Føroya við umheimin, men eisini reglurnar um samveldi, sum eisini partvíð fevna um tjóðskaparligu semjuna, ið er so týdningarmikil fyrir hesa stjórnarskipan.

§94. Samveldi

- (1) Føroyar kunnu sambært sáttmála vera í samveldi við øðrum londum og ríkjum.
- (2) Nú vil tingið broyting í verandi støðu; tá skal tingið samtykkja hetta eins og lög við avgjørdum meiriluta. Eitt ár eftir viðtøku tingsins skal fólkvið atkvøða um broyttu støðuna, og tá skal vanligur meiriluti ráða.
- (3) Ein og hvør samveldisstøða, har samveldisstovnar fáa vald, ið annars liggur hjá landsins stovnum, skal greinast væl í sáttmála. Samveldið kann ikki gera seg inn á rættindi fólksins. Fremstu stovnar landsins ansa eftir, at andin í hesi stjórnarskipan og sjálvræði Føroya ikki koma í vanda í samveldisstøðu.

Viðmerkingar

Saman við fortaluni og § 1 teingja serliga stykki eitt og tvey í hesi grein seg at spurninginum um sokallaðu tjóðskaparligu semjuna; t.e. hvussu føroyingar skulu skilja samband sítt við onnur lond og felagsskapir, serliga Danmark, og eftir hvørjum mannagongdum hetta samband skal kunna broytast. Hetta er tí serliga politiskur partur av hesum arbeiði, sum onnur enn politikarar og veljarar ikki eiga at hava ov greiðar meiningar um. Í viðmerkingunum til fortaluna og § 1 stendur eisini um spurningin um støðu Føroya sum land. Tí skal ikki verða gjört so nógv burtur úr tí spurninginum her. Heldur eru tað mannagongdir í sambandi við at broyta støðu, sum eru áhuga-verdar í hesum sambandi.

Tá nevnt verður ymsastaðni í hesi grein, at Føroyar sambært sáttmála kunnu vera í samveldi við øðrum londum og ríkjum, verður serliga sipað til tvinnanda viðurskifti. Hesi eru støða okkara í verandi samveldi við danska ríkið og mögulig støða, tá Føroyar fara upp í annað samveldi, annað-hvort tað er ríkisfelagsskap ella hugsandi omantjóða (supranationalan) felagsskap, sum Evropeiska Samveldið (ES), ella seinni ætla grundleggjandi at broyta slíkan limaskap ella taka seg úr felagsskapinum. Kortini sipar triðja stykki einans til sokallaðan omantjóða felagsskap.

Í sambandi við, at lunnar stutt eftir seinna veraldarbardaga vórðu lagdir undir evropeisku felags-skapirnar, sum í dag verða nevndir ES undir einum, var vanlig fatan, at hetta ikki kundi verða gjört í ymisku londunum utan serliga heimild í stjórnarskipanini, utan at sjálvar stjórnarskipanirnar tó greitt sögdu nakað um, hví forboð skuldu vera móti partvíð at leggja landið inn undir felagsskapir. Tí fingu eisini eitnú Danmark og Noreg í skipanum sínum ávikavist greinar tjúgu og nítioogtrý.

Summi hava roynt seg við ymsum ítökiligum grundgevingum fyrir slíkum greinum. Sum dömi kann nevnast, at myndugleikarnir missa eftirlitið við avgerðum, ið binda borgararnar inni í landinum, at rættligar avgerðir frá omantjóða myndugleikunum ganga fram um tær hjá einstöku londunum á sama øki ella, og sum tað mest nýtta, at omantjóða felagsskapurin beinleiðis ásetur rættarstøðuna hjá borgarunum í einstöku londunum.

Onnur viðurskifti enn hesi nevndu hava tó minst líka stóran týdning. Eitt nú fingu altjóða felagskapir fyrr í tíðini ikki uppgávur, ið vanliga liggja hjá ríkjum. Tá so felagsskapir verða stovnaðir í Evropa til eisini at taka sær av viðurskiftum, sum vanliga liggja hjá ríkjum, kemur hetta í strið við vanliga fatan av, hvat øðru megin hoyrir undir altjóðarætt og altjóða stovnar og hinumegin ríkini. Tí bleiv tað hildið at vera í strið við fyritreytirnar fyrir stjórnarskipanum í hesum londum at lata altjóða felagsskapum vald, sum annars er hjá ríkjum.

Ein onnur orsök er eisini dráttur at sjálvræði ella tjóðskaparkensla. Tað er sum, at sjálvræði hefur serligan rætt, og at myndugleikar eru ivasamir mótvægis felagsskapum, ið kunnu hóttu sjálvræði landsins, og ikki halda seg kunna lata hesum felagsskapum vald uttan serliga heimild.

Í øðrum stykki verður mannagongdin ásett fyrir at broyta í mun til verandi støðu. Krav er um av-gjordan meiriluta – t.e. at vanligur meiriluti krevst, men at allir tingmenn skulu verða mottir – og at fólkviði við atkvøðu skal taka endaliga avgerð í minsta lagi eitt ár seinni. Í tí sambandi verður við orðinum samveldi hugsað bæði um ríkisfelagsskap og omantjóða felagsskap (ES) og sama mannagongd verður kravd í öllum fórum. Hetta er orsakað av, at ásetingin skal verða partur av tjóðskaparligu semjuni; annars eru tað ivaleyst mong, ið halda, at linari krøv áttu at verið sett til avgerð um at taka meira sjálvstýri enn at siga frá sær sjálvræði. Hetta er støðan í sjálvstøðugum londum, har sjálvræði ofta verður hildið at hava ein frammanundan givnan betri rætt. Men vit eru sum nevnt í serligari ríkisrættarligari støðu, og at krøvni til at broyta skipan og vinna meira sjálvræði eru tey somu sum til at lata sjálvræði frá sær má vera partur av semju.

Viðvíkjandi spurninginum um broytingarreglur og tað rætta við at krevja serligan meiriluta heldur enn seinkan og drál verður víst til viðmerkingarnar til grein nítiofnýggju. Tað verður tó hildið at vera enn minni legitint at krevja serligt fleirtal í sambandi við avgerð um at vinna meira sjálvræði enn í sambandi við vanliga broytingaráseting, sum skal hevja stjórnaskipanina yvir vanligar lógor. Serligur meirililuti er heldur ikki kravdur í hesum sambandi, einans krevur stykki tvey fleirtal av öllum tingmonnum. Hetta kann ikki verða sammett við serligan meiriluta, tí ikki er órímiligt at vænta, at allir tingmenn mœta til slík stór mál. Tá tað kortini er grund til at tryggja, at meiriluti er toliliga støðugur, er hátturin at seinka tilgongdina við at krevja eitt ár og at gera hana truplari við at krevja avgerð bæði frá tingi og fólk, men tó ikki serligan meiriluta.

Fyrsti liður í stykki trý áleggur landsins myndugleikum at áseta neyvt ella greina væl í sáttmála tað vald, sum annars liggar hjá landsins stovnum, og samveldismyndugleikar fáa. Hetta er krav um neyvleika ella fastleika, sum er kent frá líknandi ásetingum í skipanum í øðrum londum. Er valdið ikki neyvt ásett, kann verða ómöguligt at hava eftirlit við og fáa yvirlit yvir sannlíku avleiðingarnar av, at vald verður latið av landinum. Av tí at söguliga er lítið sannlíkt, at Føroyar aftur fara at lata vald frá sær til Danmarkar, kundi ein hildið, at henda áseting einans hefur at gera við viðurskiftini mótvægis samveldum, sum tí evropeiska. Men so er ikki; ásetingin er eins væl ætlað at fevna um nýskipanir í viðurskiftunum við Danmark – ella, sum í løtuni er enn minni sannlíkt, onkrum øðrum landi – sum við felagsskap sum evropeiska samveldið.

Annar liður í stykki trý sigur, at samveldið skal ikki kunna gera seg inn á rættindi fólksins. Hervið er stjórnarskipanin býtt upp eftir tign, har rættindini mugu fáa störstu virðing í hesum samveldis-höpi.

Triði liður í stykki trý áleggur fremstu stovnum landsins at hava eftirlit við, at sjálvræðið og andin í hesi lög ikki koma í vanda í samveldisstøðu. Hetta er at senda fremstu stovnum landsins tey boð, at vald latið til samveldi kann ikki vera óavmarkað, ið tað nærum er í øðrum londum, og tað er teirra ábyrgd at hava hetta eftirlit.

Týdningarmest við grein nítiogfýra er, at eftir viðtøku av henni er grundarlag fyrstu ferð skapt fyri, at allar stórar politiskar avgerðir um at broyta viðurskifti Føroya við umheimin fara at verða avleiddar av og legitimeraðar í føroyskari stjórnarskipan.

§95. Umboðan

- (1) Landsstýrið umboðar Føroyar mótvægis útlondum.

Viðmerkingar

Lond gera sjálvi av, hvør skal umboða tey móti umheiminum. Vanliga hava lands- ella ríkisovastar, uttanríkisráðharrar og diplomatar umboðað lond úteftir. Fyrsta stykki sigur bara, at landsstýrið skal umboða Føroyar mótvægis útlondum. Tískil er sum eftir verandi stýrisskipan ikki støða tikin til, hvør í landsstýrinum skal hava hesar heimildir; um tað skal vera lögmaður ella landsstýrismaður (ráðharri) í uttanlandsmálum.

§96. Utanlandsnevnd

- (1) Løgtingið velur utanlandsnevnd.
- (2) Nú ætlar landsstýrið at gera sáttmála við onnur lond ella at samráðast um felags viðurskifti; tá skal landsstýrið ráðföra seg við utanlandsnevndina.
- (3) Utanlandsnevndin kann áleggja limum sínum tagnarskyldu í týðandi málum.
- (4) Utanlandsnevndin leggur tilmæli um sáttmálar millum landa fyrir tingið og røkir tingsins heimildir og eftirlit, tá samráðingar eru.

Viðmerkingar

Hóast landsstýrið umboðar Føroyar móti útlondum, hevur løgtingið eftirlit við utanlandsvaldinum. Utanlandsnevndin hevur ikki eftir hesum uppskoti avgerðarmyndugleika. Heldur skal hon gera tilmæli, hava eftirlit í sambandi við samráðingar og geva ráð. Til tess at tryggja landsins áhugamál sum frægast undir samráðing, kann nevndin áleggja limum sínum tagnarskyldu.

§97. Samtykki

- (1) Løgtingið skal samtykkja millumlandasáttmálar.
- (2) Landsstýrið leggur fram sáttmálarnar saman við frágreiðing um tað, sum krevst til tess, at sáttmáli kann verða framdur.
- (3) Merkir sáttmáli, at lógin skulu samtykkjast, ella hevur hann sjálvir beinleiðis lögarkraft, skal sáttmálin viðgerast eftir regluni um millumlandalögir. Annars er tingsamtykt nóg mikið.

- (4) Nú er sáttmáli millum landa samtyktur, sum stríðir ímóti lögum landsins; tá skal sáttmálín ganga framum. Men er sáttmálín ikki samtyktur eftir regluni um millumlandalógin, tá vinna landsins lögir.

Viðmerkingar

Grein nýtiogsjey hevur greiðar ásetingar um, hvussu sáttmálavalda Føroya skal verða undir hesi stjórnarskipan, og ikki er neyðugt at endurtaka hesar reglur. Fjórða stykki ásetur tó greitt, at henda stjórnarskipan tekur undir við dualistisku skipanini í mun til altjóðarætt. Bara um sáttmáli er samtyktur á rættan hátt í innlendis rætti, sambært regluni um millumlandalógin, vinnur sáttmálín á landsins lögum; annars vinna landsins lögir.

25. Neyðrættur

Viðmerkingar

Gamalt orðatakk sigur, at neyð brýtur allar lögir. Ein kjarni av sannleika er í hesum orðum. Ofta hoyra vit eisini í útvarpi, at forsetin í tí og tí landinum hevur lýst landið í undantaksstöðu, og tað tykist, at samfelög allar tíðir hava viðurkent, at reglur og skipanir stýra undir *vanligum* umstóðum, men at undantakið stýrir í *neyðini*. So er eisini í okkara tíð og um okkara leiðir.

Undantaksheimildir í neyðstöðu hava tey stýrandi, utan mun til um hetta er heimilað í lög ella stjórnarskipan. Hetta er óskrivað grundreglað, víða góðtikin í okkara rættarmenton. Kortini eru mangar stjórnarsrk ipanir, sum hava ásetingar um undantaksheimildir í neyðstöðu. Hetta hevur ávísa meining fyri at lætta um fatan og at bera boðini fram til viðkomandi aktørar sum vegleiðing til framferðarhátt í neyðstöðu. Í Føroyum hava vit feskt dømi um tørv á slikari reglu. Fyri stuttum hóttu maskinmenn í starvi hjá SEV við at leggja niður arbeidið í sambandi við sáttmálatrætu. Hetta hevði havt ta avleiðing, at alt Føroya land hevði ligið í streymloysi og sera stór virði høvdu farið fyri skeytíð. Tá hoyrdist í fjølmiðlunum, at starvsfólk á løgtingsskrivstovuni metti hetta í mun til reglur í tingskipanini um möguleikarnar fyri at fää tingið saman í ótið, tí hesar reglur seta krøv um serligar mannagongdir, tá vikið skal verða frá freistum. Men eru so stór virði í vanda sum her, skuldi als ikki verið neyðugt at virt mannagongdir í so serligari og veikari rættarfyriskipan sum eini tingskipan. Ein beinleiðis heimild í stjórnarskipan til at víkja frá reglum í neyð, hevði ivaleyst hjálpt til at rudda iva av vegnum í føri sum hesum.

Onkuntíð kemur bland í um munin á stjórnarrættarligari kollvelting og neyðrætti. Høvuðsmunurin er, at neyðrætturin virkar innan fyri karmarnar á eini verandi skipan og virðir hennara anda og endamál. Hinvegin virðir ein stjórnarrættarlig kollvelting ikki verandi skipan. Tá blakar fólkio verandi stjórnarrættarskipan av sær og stovnar nýggja skipan utan virðing fyri gomlu skipanini. Neyðrættarstöða hevur við sær, at avmarkaðir partar av stjórnarskipanini verða settir til viks í avmarkað tíðarbil, men kollvelting merkir, at stjórnarskipanin verður broytt varandi í síni heild utan atlit til ásetingarnar í gomlu skipanini. Tískil hevði ikki verið munur millum kollvelting og neyðrætt, um ikki krøv verða sett um, at neyðrætturin er avmarkaður, bæði í vídd, tíð og til serligar umstóður.

§98. Neyðstöða

- (1) Í neyðstöðu kann lögmaður lýsa undantaksstöðu í landinum. Tá kann hann seta til viks lögir og fyriskipanir, at ikki storri virði ella trygd landsins skulu fara fyri skeytíð.

- (2) Nú berst so á, at landsins stovnar fáa ikki hildið hesa skipan ella landsins lógin í neyðstöðu; tá skulu avvarðandi stovnar skjótast til ber boða tinginum frá.
- (3) Løgrætturin skal meta, um rætt er atborið í neyðstöðu.

Viðmerkingar

Fyrsta stykki í greinini gevur lögmanni heimild til í neyðstöðu at lýsa undantaksstöðu og víkja frá vanligum lögum og fyriskipanum so storri virði og trygd ikki fara fyri skeytíð. Vanligt er eisini í øðrum londum, at forsetar ella aðrir leiðarar av útinnandi valdinum hava slíka heimild.

Annað stykki áleggur stovnum, sum ikki fáa hildið stjórnarskipanina ella lógin í neyðstöðu, at boða tinginum frá sum skjótast. Í hesum liggur, at ikki einans lögmaður kann víkja frá vanligum lögum og hesi skipan í neyðstöðu. Tað kunnu aðrir stovnar eisini. Munurin er bert, at einans lögmaður hevur heimild til at lýsa landið í undantaksstöðu.

Kravið í øðrum stykki um at boða tinginum frá sum skjótast er gallandi fyri allar landsins stovnar og tí eisini lögmann, um hann lýsir landið í undantaksstöðu.

Nógv dömi eru um, at figgindarnir hjá opna samfelagnum hava gjört sær dælt við neyðstöðu og hava roynt at nýta hana sum amboð til at seta fólkaraði og løgræði til viks med alla. Tí er ógviliga týðandi, at sera gott eftirlit er við myndugleikum í neyðstöðu. Hetta eftirlit verður sambært øðrum stykki politiskt útint av tinginum, sí reglu um skyldu um skjóta fráboðan, og løgliga útint av løgrættinum, ið skal meta, um rætt er atborið í neyðstöðu.

Ringt er at siga, hvat fólkvið, sum skal góðkenna hesa stjórnarskipan, fer at leggja í orðini ”í neyðstöðu”. Aðrastaðni hevur verið hildið ógjörligt frammanundan og alment at siga, hvørji krøv mugu verða sett til stöðu, so hon kann verða roknað sum neyðstöða, ið kann grunda, at ásetingar í stjórnarskipanini verða settar til viks. Eisini hevur verið skilt millum meira og minni grundleggjandi reglur í stjórnarskipanini. Sjálvsagt skal meira til fyri at víkja frá grundleggjandi reglum sum rættindi borgaranna enn minni týðandi reglum sum eitt nú mannagongd í tingarbeiði. Er talan um grundleggjandi reglur, er í flestu londum á okkara leiðum semja um, at verulig neyð má vera, so tiltökini eru neyðug fyri at bjarga týðandi samfélagsvirðum, sum statsins tilveru ella teimum demokratisku stovnunum. Sum vegleiðing kann vera víst til grein 15 í europeiska mannarættind asáttmálanum, sum nevnir „kríggj ella aðra almenna neyðstöðu, ið hóttir lívið hjá tjóðini”.

Klassisk, fólkaraðislig fatan er, at víðkaðar heimildir til myndugleikar í sambandi við, at tjóðin verður hótt eftir lívinum, kann einans vera fyribils og undantaksvís. Skal nøkur meining vera í at skilja millum undantak og rættlag, má neyðrættur bæði vera tíðaravmarkaður, teingdur at serligari stöðu og avmarkaður í innihaldi til ikki at fara longur enn til at seta partar av stjórnarskipanini til síðis og ikki skipanina í síni heild.

At neyðrætturin er avmarkaður í innihaldi, hevur sostatt við sær, at tiltök, ið tikin verða í neyðstöðu, mugu virða almennu grundreglurnar í hesi skipan. Serligan týdning hevur markreglan, ið skal tryggja, at virðini, ið neyðrætturin verður ákallaður til at bjarga, ikki eru av minni týdningi enn tey virði, ið verða sett til viks í sambandinum.

26. Gildi og samtykt

Viðmerkingar

Hesin kapittul er á ein hátt mest avgerandi av öllum. Sum komið verður inn á seinni, er broytingarreglan saman við gildiskomuregluni hon, ið flytur hesa skipan undir annað hválv enn lógin. Broytingarreglan ikki bara gevur skipanini hægri stöðu, men við fyrivarni fyri serligari politiskari mentan er tað eisini treytað av henni – og hvussu tung ella lótt, hon er – um stjórnarskipanin fær höga ella lága stöðu, kemur at virka meira ella minni væl og liva leingi ella stutt.

§99. Samtykt

- (1) Henda stjórnarskipan kemur í staðin fyri lög um stýrisskipan Føroya.
- (2) Henda stjórnarskipan eins og seinni broytingar í henni skulu samtykkjast á tveimum lögtingum á rað og síðan við fólkaatkvøðu. Vanligur meiriluti skal ráða, men í minsta lagi eitt ár skal vera ímillum seinnu tingsamtyktina og fólkaatkvøðuna.

Viðmerkingar

Fyrra stykki boðar frá, at ikki ber til at halda, at lög um stýrisskipan Føroya og henda tjórnarskipan hoyra til hvor undir sínum hválvi. Heldur eru tær báðar at meta sum grundleggjandi karmur um stjórnarskipan Føroya. Men henda stjórnarskipan er á ein hátt meira grundleggjandi og skal tí ikki einans føra stýrisskipanina víðari, men eisini fullföra tað verk, stýrisskipanin byrjaði.

Seinna stykki í hesi grein hevur ásetingar um broytingarmannagongd. Ásett verður, at tvey lögting skulu samtykkja broytingina. Tað merkir, at val skal vera millum báðar tingsamtyktirnar. At enda skal fólkaatkvøða góðkenna broytingina, og fólkaatkvøðan kann ikki verða, fyrr enn minst eitt er gungið síðan seinnu tingsamtyktina.

At stjórnarskipanin er verri at broyta enn vanlig lög, er høvuðshátturin at fáa skipanina at hava hægri gildi. Fáir munnu halda, at einans ein subjektiv tilvitán um, at hetta er hægri skipan er nóg mikið. Tí mugu eisini objektivir munir vera. Tekur samfelag undir við virðunum aftan fyri konstituutionalismu, er eisini greitt, at samfelagið tekur undir við, at onnur virði enn fólkaraði eru, og at hesi virði í ávísan mun kunnu koma í stríð við fólkaraðið, men at so vil vera í sambandi við modernaðar stórnarskipanir. Men endamálið má kortini vera, at hátturin at broyta stjórnarskipaninina ger seg sum minst inn á fólkaraðið.

Stjórnarskipanin er eins trupul at viðtaka sum at broyta. Harvið verður eisini boðað frá, at nevndin hevur ta áskoðan, at tað er minni legitimt at viðtaka eina stjórnarskipan eftir einfaldari mannagongdum, enn tað skal til fyrir at broyta hana. At stjórnarskipanir eru verri at broyta kemur ofta fyrir. Tá hava seinni ættarlið verri umstøður at broyta enn viðtakandi ættarliðið. Slíkt kann meira metast sum roynd hjá samfelag at binda onnur – seinni ættarlið – enn seg sjálvt, ið ætlanin helst skuldi verið við eini stjórnarskipan. Harumframt ger polariseringin í føroyska tjóðskaparsprunginum tað serliga neyðugt, at viðtökumannagongdin ikki er ein onnur enn broytingarmannagongdin.

Ymiskir hættir eru at broyta. Krøv kunnu vera um bæði vanligan og serligan meiriluta á tingi, fólkaatkvøðu við krøvum til bæði serliga uppmøting og vanligan ella serligan atkvøðumeiriluta, umframta ymiskar samansetingar av hesum.

Allir hesir hættir kunnu kortini skoljast sundur í *tveir høvuðsbólkar*. Tann fyrri setir krav um endurtikna viðtoku frá góðkennandi stovni sum tveimum tingum, ella bara at ymiskir stovnar skulu viðtaka, eitnú ting og fólk ella eina blanding hesum báðum, so sum tvey ting og fólk. Endamálið er serliga gjøgnum *seinkan* ella *drál* at fāa skipanina hevjaða upp um vanliga lög. Seinni hátturin setir krøv fram um serligan meiriluta í góðkennandi stovni, eitnú tríggjar fimtingar ella tveir triðingar. Endamálið er eisini at fāa skipanina at hava hægri gildi, men nú við at krevja serligan meiriluta. Eisini finnast blandingar millum hesar hættir.

Av nevndu háttum er tað tann fyrri, sum virðir fólkaraðið í mestan mun. Tí er eisini fyrri hátturin valdur í uppskotinum til hesa stjórnarskipan, tí hann røkir virðini aftan fyri konstituþónismu í stóran mun, samstundis sum atlít til fólkaraðið eisini verða tikin í mestan mun. Seinna skipanin gevur einum minniluta og verandi skipan áhaldandi betri rætt enn meirilutanum og broytingini, og slíkt er ikki neyðugt fyri at skipa hægri rætt.

§100. Gildi

- (1) Henda stjórnarskipan er fram um lögir. Ongin lög ella siðvenja má tí vera hildin galda, bert tí hon er eldri enn henda skipan ella hevur verið told í langa tíð.

Viðmerkingar

Henda grein sigur, at stjórnarskipanin er at meta sum lög fram um vanligar lögir. At stjórnarskipan er hægri lög, hevur í øðrum stöðum og tíðum ofta verið mett at vera undirskilt út frá bygnaði á skipan og umstöðum annars. Eisini aðrar ásetingar í hesi skipan vísa til, at vanligar lögir mugu virða hana. Men her verður, so ongin ivi skal vera, staðiliga víst á, at henda skipan veruliga er fram um og hægri enn lögir.

At skipanin er hægri enn vanligar lögir eיגur eisini at merkja, at til ber ikki uttan íþokiliga ábending at halda, at fedrarnir at skipanini hava góðtikið, at allar verandi lögir og siðvenjur eru galldandi, einans tí at tær longu eru í gildi ella hava verið toldar í langa tíð. Tí er eisini áseting, sum ger vart við, at tað ikki ber til at halda verandi og eldri lögir og siðvenjur galda, einans tí tær longu eru ella leingi hava verið.



GRUNDLÓGARNEVDIN
2004